

ॐ सत्नाम साक्षी

नमः टेऊरामाय



नमः सर्वानन्दाय

सत्नाम साक्षी

श्री अमरापुर वाणी

सिन्धी

रचयिता :

श्री प्रेम प्रकाश मण्डलाचार्य सत् श्री पूज्य पाद ब्रह्म निष्ठ
श्री १००८ सद्गुरु स्वामी टेऊराम जी महाराज

प्रकाशक :

श्रीमान् १०८ सद्गुरु स्वामी भगत प्रकाश जी महाराज
व प्रेम प्रकाश मण्डल (ट्रस्ट)
अमरापुर स्थान एम.आई.रोड, जयपुर-३०२ ००१

तृतीयवृत्ति
१०००

सर्वाधिकार सुरक्षित
भेण्ट १५०/-

चैत्र मेला
०५.४.२०१२

भूमिका

प्रिय सजनों !

हीउ “श्री अमरापुर वाणीअ” नाले जेको पुस्तक तव्हांजे हथ में आहे, इहो परम पूजन्य सत्गुरु स्वामी टेऊराम महाराजजिनि जे रचियल श्री प्रेम प्रकाश ग्रंथ जो ई हिकु अंशु आहे। श्री स्वामीजिन जी अथाह बाणीअ जो संग्रह श्री प्रेम प्रकाश ग्रंथ में आहे, तंहिं अथाह ग्रंथ जी बाणीअ मां ही पुस्तक सिर्फ सिन्धी भजनन जो आहे। हिन श्री अमरापुर वाणीअ में कुल 670 भजन आहिनि जिनि में ब्रह्मज्ञान, ईश्वर भक्ति, विरह वैराग्य प्रेमा भक्ति, अष्टांग योग, सत्संग, संतन ऐं सत्गुरुन जी महिमा, सनातन धर्म वगैरह अनेक प्रक्रियाउन जो वर्णन थियल आहे। ही भजन पुराणियुन ऐं नयुनि मिठियुन तर्जुन में आहिन, जेके गाइण पढ़ण ऐं सुणण में बेहद दिलकश सौला ऐं प्रेम वैराग्य में दिल खे भिजाईदड़ आहिन। स्वामीजिनि जी हिन बाणीअ में रसु ऐं गंभीरता आहे। संदनि हिन बाणीअ में जुण भगवान श्याम सुन्दर जी मुरलीअ जहिड़ो मन मोहींदड़ जादू भरयल आहे जंहिं सभिनी पढ़ंदड़न ऐं बुधंदड़न प्रेमियुनि खे प्रेम, वैराग्य ऐं ईश्वर भक्तीअ दाहुं माइल करे छदियो आहे। हीअ संदन बाणी पढ़ण ऐं सुणण सां पापन ऐं क्लेशन खे दूर करे दिल खे सची शांति बख्खे थी। स्वामीजिनि पाण जुण साख्यात शंकर जो रूप ऐं विरह, वैराग्य, ज्ञान ध्यान, प्रेमा भक्तीअ जा भरपूर भंडार हुआ। स्वामीजिनि खे अजुकल्ह जे स्कूलन ऐं कॉलेजन में सिख्या कान मिली हुई पर झंगलन जे खबड़न में सालन जा साल योग अभ्यास करण सां ई खेनि आत्म साक्षात्कार ऐं ज़िंदगीअ जो सचो राज ऐं

अनुभव प्राप्त थियो हो। इहोई कारण आहे जो संदन बाणीअ में हेदो रस ऐं मेठाज भरयल आहे।

स्वामीजिनि जी हीअ बाणी साधारण कविनि जी बाणीअ जहिड़ी का रवाजी बाणी कान्हे बल्कि उच्च कोटीअ जे रहिणीअ वारन महापुरुषन जी बाणीअ मिसल असाधारण बाणी आहे। स्वामीजिनि जी बाणीअ में ज़िंदगीअ जे सच्चे रस्ते दाहुं अगिते वधण जी हिक अद्भुत शक्ती समायल आहे। स्वामीजिनि पंहिंजीअ बाणीअ द्वारा पाखंड जो खंडन कयो ऐं सभिनी खे सची राह देखारी। स्वामीजिनि जिते जिते पंहिंजी अनुभव रूप बाणीअ जो गानु कयो, उते जीवन खे नई रोशनीअ जी झलक थे प्राप्त थी। जंहिं रोशनीअ खे हासिल करे अज्ञानी जीव परमार्थ जे रस्ते ते हलंदे पंहिंजे पाण खे सुजाणण लगा। स्वामीजिनि जी हिन बाणीअ जो रस वठी लखें प्रेमी पंहिंजी ज़िंदगीअ जे असली आनंद खे माणण लगा। हिन सागीअ बाणीअ जो पंहिंजे मधुर कंठ सां गायन करे परम पूज्य स्वामी सर्वानन्द साहिबजिन बि प्रेमिनि में नाओं उमंग ऐं उत्साह पैदा करे अज्ञान जी निंड में सुम्हियल जीवन खे जागाए रखा आहिन। गुरु महाराजजनि जी हिन बाणीअ जे प्रचार द्वारा अज्ञानी जीवन जो अज्ञान दूर करे खेनि संसन भ्रमन खां आजाद करे परमार्थ जे रस्ते दाहुं वधण जी प्रेरणा पिया कनि। पूजनीय स्वामी सर्वानन्द साहिब जिन न सिर्फ हिन्दुस्तान में ई हिन बाणीअ जो प्रचार पिया कनि बल्कि विलायत जे कई शहिरन में पिण इन्हीअ बाणीअ जी गंगा वहाए उते जे माणहुन खे बि उन में सचो स्नान करायो आहे। स्वामीजिनि जी बाणीअ में हूँअ ई महा आनन्द समायल आहे पर उन बाणीअ खे

जींअं ई पूजनीय स्वामी सर्वानन्द साहिब जनि पंहिजे मधुर कंठ सां
गाइन था त बुधंदड़ प्रेमिनि जे दिल में आनन्द ऐं उमंग जो समुंड
जुण छलकण थो लग्गे । विलायत में रहंदड़ कई विदेशी प्रेमी पिण
स्वामीजिनि जी हीअ अमर बाणी बुधी मोहित थी पिया आहिनि ।

अहिड़ीअ महा पवीत्र बाणीअ जे हिन पुस्तक खे सिर्फ हिक
कागज़ जो किताब मात्र ई न समझण खपे बल्कि हिरदे जो कीमती
हार समुझी हिन खे सीने सां सांढण खपे । जहिड़ो हिन जो नालो
आहे “श्री अमरापुर बाणी” तहिड़ो ई हिन में गुण आहे । जो हिन
बाणीअ जे पढ़ण सुणण सां जीव खे ज्ञान जी प्राप्ति थिए थी। जंहिं
सां हू अमर पद खे पाए जन्म मरण जे चक्कर खां छुटी पवे थो।
अहिड़ीअ महा पवीत्र बाणीअ खे प्रेमी, श्रद्धालु पुरुष ऐं माताऊं, नंदा
वदा गुणीजन ऐं गाईदड़ पढ़ी, याद करे, गाए ऐं हररोज़ पाठ करे
आनंद पाए, मन जी मैल मिटाए, हिरदे खे ऊजल बणाए, पंहिंजो
जीवन सफल बणाईदा ।

सेवा में
प्रेम प्रकाश मण्डल ट्रस्ट
अमरापुर स्थान, जयपुर

॥ श्री सत्नाम साक्षी ॥

श्री अमरापुर वाणी भजन अनुक्रमणिका

भजन	पृष्ठ	भजन	पृष्ठ
अमरापुर वाणी भजन 670		॥ 3 रागु प्रभाती भजन 16 ॥	
॥ 1 रागु भैरव भजन 4 ॥		प्रभाति लंड लाति	9
हे दयाल गुर गोपाल	1	सिक में सजुण सां पातुमि	9
जिनिखे नीहं निसंगु	1	करि स्वास सफला	10
बन्दा रामु नामु तूं बोलिजि	2	जूठे हिन जगुत में	11
करि प्रीति प्रभूअ सां	2	जीजां जोगीअड़ा करे हालु	11
॥ 2 रागु रामकली भजन 12 ॥		सुबुह जो सवेरे गहिरी	12
परमेश्वर तूं पूरणु आहीं	3	सुबुह जो सुहागी	12
अमृत वेले जागी करि	3	उथी जागु जीअड़ा सुते	13
अमृत वेले पदु तूं	4	सुमिरणु करि प्रभाति भई	14
अमृत वेले निंड मां जागी	4	मनु फुरिननि खां फारिकु	14
प्रात काल में करे सुजागी	5	सत्गुर साहिब सां मन	15
अमृत वेले उथी जिज्ञासू	5	निण्डड़ीअ खे ना निंदियो	15
अमृत वेला नाम जपण जी	6	सारो जगु ही जूठो ज़ाणी	16
अमृत वेला भजन करण	6	मनमोहन तुंहिजी आहे	16
भगितनि खे भवसागर मां	7	सभ में समायल हिकिड़ी	17
सत्गुर खां उपदेशु वठी	7	महिल जागुण जी छदि न	17
दिलि में थी दीदारु हरीअ	8	॥ 4 रागु आशा भजन 74 ॥	
भगितनि खे भगिवान अची	8	गुर मांगूं खज़ाना भजन दा	18
		दिसी सूरत जी त सहाई	19

भजन	पृष्ठ	भजन	पृष्ठ
सभु पाण करीं ऐं कराई	19	जगु में पाप कमाए	32
हली रांदि कयो हीरनि जी	20	छदि आश दुनिया जी सारी	32
दिसां साखी सभिनि में थो	20	ध्यानु हरीअ जो धारि धारि	33
कयो आसीस अब्हीं सरतियूं	21	उथु जागु जागु जागु बन्दा	33
राम सां प्यारु करे कोई	21	उथु बोलि बोलि बोलि बन्दा	34
अमृत वेले जागु जागु	22	मन सोरि सोरि सोरि उथी	35
गुरु तूं बचाइ मूंखे भारी	22	वटु लालु लालु लालु लही	35
सौदो करि सच जो	23	करि कारि कारि कारि बन्दा	36
सत्गुर डे दानु मूंखे	23	मनड़ा ग़फ़िलत में न गुज़ारि	37
सत्गुर तूं राह सुणाइजि	24	सत्गुरु स्वामी सत्गुरु स्वामी	37
सच जी तकिड़ी तोरे तोरे	24	दासु गुरु तुंहिजो आहियां	38
वक्तु विज्ञाइन वेही वेही	25	तुंहिजे दर ते आयुसि	38
सत्गुर खे हथ जोड़े जोड़े	25	जो कौलु कयुइ इन्सान	39
सन्तनि जो संगु तारे तारे	26	सन्तनि जो संगु करि	39
सन्तनि जी आई टोली टोली	26	सचे सत्गुर दरि हली ठहिल	40
जे प्यालो प्रेम पी विया	27	हलो सत्संग में प्यारे	40
प्रेमु प्रभूअ सां पाई त पाए	27	हलु तूं हलु तूं साध संगति में	41
प्यारे वसि करि पंहिजो	28	जागी जागी अविद्या निण्ड मां	42
जगु में थी आए इन्सानु	28	ध्याए ध्याए परमेश्वर खे	42
मन तूं हीरो जनमु न हारि	29	आया आया अडणि असांजे	43
आतम जो दीदारु करि मन	29	लिकी छिपी हरिनामु	44
स्वास जी माला सोरि	30	हासी करि ना पाण वडुनि	44
हथड़ा जोड़े अरिजु कयां थो	30	करे सन्तनि जो संगु	45
पूरे गुर जे द्वारि हलो	31	साझुरि जागी करे सुजागी	46
ग़फ़िलु थी ग़फ़िलत में बंदा	31	हलु तूं प्यारे सत्गुर द्वारे	46

भजन	पृष्ठ	भजन	पृष्ठ
प्रीतम प्यारा मुंहिजे मन में	47	जिनि लाइ जीउ मुंहिजो जले	61
न्यारो न्यारो सारे जगु खां	47	जिति बाहि बुरे सा जाइ जरे	62
मां त बुधी प्रेम जी ब्राणी	48	हे संसारी चित्त उदारी	62
ओ राम जा प्यारा	48	दरिद्वारा सुणिजि प्यारा	63
करि तूं भलाई वो सभसां	49	हे प्रभू तो प्रेमु पैदा	63
हरिदमु मुख सां रामु उचारि	50	प्रेमु पैदा मूं कयो आहि	64
सत्गुर स्वामी अन्तर्यामी	50	प्रेम जो अहिवालु कहिड़ो	64
सत्गुर सोढ़ीअ में थी साणी	51	पाप सां पापिनि जदहिं	65
सत्गुर मूंखे मन मां कीन	51	ए सियाणा समुझवारा	65
आहीं बन्दा दीहं ब्रु टे	52	पलि पलि नामु उचारि बन्दा	66
मनड़ा मुंहिजा गफिलत में	52	हटु हुअण जो हारि बन्दा	66
प्रेमी प्यारा रामु नामु न	53	हरिदमु सच खे धारि	67
जे सुखु चाहीं करि तूं	54	मनमुख खां मुंहं मोड़ि	67
सत्गुर जी टहिल करे तूं	54	सत्गुर शाहनिशाह स्वामी	68
प्रेम सां प्रभू मिले थो	55	नामु हरीअ जो यादि करि तूं	68
भरे पी प्रेम जो प्यालो	56	सन्तनि जो दीदारु प्यारे	69
लालु आतमु लहु गोले गोले	56	साधनि जे संग में हलणु	70
मिलियो मनुषु जनमु तोखे	57	बीठो थी सिरि कालु	70
करि राम भजनु प्यारा	58	॥ 6 रागु धनाश्री भजनु 10 ॥	
भगितनि जो रखपालु पालु	58	पारि वजणु मूंखे आहि	71
मनड़ा मुंहिजा ज्ञान जो दियो	59	करे दया तूं दर्दवन्दीअ जा	71
जेदांहुं तेदांहुं आंउ दिसां थो	59	ब्राणु गुरनि जो लगो जंहिं	72
॥ 5 रागु विहागु भजनु 20 ॥		संगु साधनि जो सुतड़ि मूं	72
जेके पयूं झोलीअ से हथड़ा	60	करे सदाई संगु सन्तनि जो	73
पेरा भरे आउ तूं मिठा	61	पापी पुरुषनि जो संगु त्यागे	73
		पलि पलि नामु जपे प्रभूअ	74

भजन	पृष्ठ	भजन	पृष्ठ
कतणरीण बी कारि न करि	74	नाहिं सुखेलो मुहिबत मार्ग	87
रुअण रीअ बी राह न काई	75	प्रभूअ खे जे पाइणु चाहीं	88
सन्तनि जो सुणु ज्ञानु	75	जानिब लाइ जिगिर में	88
॥ 7 रागु टोड़ी भजनु 9 ॥		दरिवेशनि जी चालि निराली	89
कथा सुनि कोन कयुइ वीचारु	75	आयलि आदेसनि जी आहियां	89
मुंहिजो तूं भलो कजांइ	76	जगु में अहिड़ो आहे कोई	90
जगत में धनु धनु से जन	76	जाणु मुसाफिरखानो दुनिया	90
हे बन्दा भगिवान सां	77	मानुष तन में तोखे प्यारा	91
हे प्यारा बोलि मुख सां	78	हरी मूंखे हरिदमु सचो ज्ञानु	91
हे मुसाफिर जागु हाणे	78	सचो ध्यानु धारणु खपे	92
हे गुरु तूं तारि बेड़ो	79	मन जगु खां रहिजि अकेलो	92
हे दयालू करि दया	79	छदि माणु अजायो इयाणा	93
सन्तनि में आहे रामु	80	धर्म सां नितु प्यारु करि तूं	93
॥ 8 रागु भैरवी भजनु 119 ॥		हे जिज्ञासू जीति मन खे	94
करे दया गुर दियो दिलिदारी	80	भोगु में भुलिजी अज्ञानी	94
सत्गुर प्रेम जो प्यालो	81	सत्गुरूअ जे शब्द जो नितु	95
साधनि जे संग में जनमु	81	सत्गुरूअ जे ज्ञान खे	95
बिरिह जो भेनरु भरींदसि	82	थो लिकाए पाप पापी	96
सर्वे दिठमि दर बिया सुजा	82	रामु व्यापकु सर्व में सभु	96
बन्दा बोलि पारि पारि	83	आहि पैदा थियो जहीं कुल में	97
सुणी गोड़ि सिंघ जी	84	थो करियां प्रणामु मां	97
जोगी जड़ लाए विया	84	प्रेम सां कपिड़ा रडे था	98
बदिनियत बन्दा कनि सन्त	85	थो चवां मां साफु प्यारा	98
भजिजि हिन भम्भोर खां	86	ए मुसाफिर वाटवाहू	99
सचनि जो दूलहु दरियाहु शाहु	86	राम जा ही रंग दिसियो	99
		सचा साधू अडणि मुंहिजे	100

भजन	पृष्ठ	भजन	पृष्ठ
जगत में सन्त पूर्ण से	100	भागनिवारो मनुषु बणी तां	118
छदे तूं आश दुनिया जी	101	भलो चाहीं जे पंहिंजो वटु तूं	118
सचो स्वरूप आतम जो	101	मन जो मोहु मिटायो	119
दरिद वारनि संघूं अखिड़ियूं	102	ध्यान हरीअ जो धारे	119
प्यालो प्यालो गुरु दे प्यालो	102	सत्गुर खे थी सारियां	120
गुरु तारि ब्रेझे	103	सत्गुर खां जानु वठी	120
अखण्ड आत्मा खे लहीं	104	हरहंधि में दिसु रामु सचो	121
बन्दा कालु सिर ते	105	सत्गुर जी वठी शरणि	122
अजबु राम लीला बणाई	106	करि प्रेम सां प्यारा	122
रे मन प्रभूअ सां करि प्यारु	107	दुनियां में जीव भुलिजी	123
मन करि का हाणि हुश्यारी	107	कावड़ि कडी कलूब मां	123
अजु साहिब जा शुकिराना	108	सोचे सोचे हलु तूं	124
सन्तनि खे दिलि यादि	108	लोचे लोचे लहु तूं	124
जोगी जीअ में जादू हणी	109	जहिड़ो तहिड़ो मां सत्गुर	125
आ तूं सत्गुर ब्रेझे मुंहिंजो	109	प्यारे प्यारे तूं सत् चित्	125
उथी साझुरि करि त सुजागी	110	वाहवा वाहवा ही अजबु	126
हरी भजुन बिना हे भाई	110	प्रभू प्रभू मां दमि दमि	126
दिलिबर जो दीदारु	111	आहे आहे ही वैकुण्ठ	127
करि मन दर्शनु दिलि	112	आहे आहे हिति हरिको	127
जेको दरिवेशनि खे दुखाईदो	112	प्रेमी प्रेमी तूं हरिदमु मुखसां	128
गुरु केरु बली आहे	113	जागी जागी हे प्रीतम प्यारा	128
मूंखे जोगी यादि पवनि	113	आहे आहे हे गुरमुख सभ में	129
कदहिं मिलंदा मनमेली से	114	प्यारे प्यारे तूं सन्तनि जे संगि	129
साध संगति जी सभु कर्मनि	115	प्रभू प्रभू मां हरिदमु	130
मूर्ख पंहिंजो मनुषु जनमु छो	116	करि तूं करि तूं मन मुंहिंजा	130
सत्गुर मूंखे साफु सुणायो	117	प्यारे प्यारे तूं माया त्यागे	131

भजन	पृष्ठ	भजन	पृष्ठ
औखी सौखी हे प्रीतम प्यारा	131	जंहिंजे रगु रगु रमियो रामु	147
सेव सभागुनि त मिले	132	तूं सत् चित् आनन्दु सारु	148
बलिहारु सा नारि तारियो	132	सन्त प्रभूअ जा प्यारा	148
वटु सत्गुर खां तूं जानु	133	अहिड़ो सत्गुरु आहे	149
प्रभू करि सुवाल पूरो	134	॥ 9 रागु ज़िलो भजुन 13 ॥	
भगितीअ वारा प्रभूअ खे	134	मन मुंहिंजे जो नितु ख्यालु	150
दुनिया वारा दुनिया मां धर्मु	135	जो प्रीति गुरनि सां	150
भली भली थो करे सभु	136	जो मन पंहिंजे खे	151
सत्संग में प्रेमु रखी नेम साणु	136	जो धर्म पंहिंजे खे	151
मनड़ा राम जो नामु उचारि	137	हिकु नाम सन्दो वापारु	152
ओ मन राम जे नाम सां	137	परे निहारीं छोथो	152
सत्गुरु खे मां सिरड़ो निवायां	138	प्रभूअ खे थी प्रेमु प्यारो	153
हलु सत्गुर जे दरिबारि	139	परमेश्वर जे प्रेम बिना बी	153
सन्तनि जी शरणि वटु	139	मुंहिंजा मन प्रेमु रखी हलु	154
जंहिंजो पूरो प्रभूअ सां	140	दया करि दीनबं धू तूं	154
धारे धारे शुभ गुण हदे	141	रामु भजुनु करिणो आहे	155
मुंहिंजी सत्गुर लहिजि	142	सन्तनि जो आहे संगु सचो	156
बिनि दींहनि जो महिमानु	142	संसारु सजो कर्म जो	156
सत्संग में आउ प्यारा	143	॥ 10 रागु बसन्तु भजुन 4 ॥	
घर में गोलिहजि आतमुरामु	144	जो जीअरे जगु में मरंदो रे	157
सत्नाम साखी जपि तूं	144	सन्त सचा हरिदमु प्रभूअ	158
साखीअ जो करि सुमरणु	145	राति दींह थो जंहिंखे	158
मन मोहन थई मन मन्दर	145	मनजा फुरिना सभी	159
मुंहिंजी मुंहिंजी हे सत्गुर	146	॥ 11 रागु तिलंगु भजुन 68 ॥	
मर्मु जंहिंजे आहि मन में	146	पाए पांदु गिचीअ कयां	159
मन सुमरि सचो करितारु तूं	147		

भजन	पृष्ठ	भजन	पृष्ठ
जीअं बाहि बुरे तीअं	160	जेको जनु भगिवत जी	174
जहिं दर में दर्दु नाहे भजु तूं	160	थो रामु अन्दर में	174
हिन इश्क सा जे वढिया	161	झाती अन्दर में पाइ	175
सिरु इश्क में त धरिजो	161	जागु उथी तूं जागु प्यारा	175
सुणु समुझ सजुण प्यारा	162	तोसां सत्गुर थींदो साणी	176
मुरली मोहन जी सत्गुर	163	सचो सन्तनि जो सत्संगु	176
सलियां सजुण कंहिसां	164	गुरु आसीस करि मूँते	177
पढु सो प्यारा अखरु	164	सुणो हीउ प्रेम पंथ जो	177
विझी संतनि सां वेरु	165	तालिब दिसिजांड डील में	178
मन पंहिजे खे मारि	166	मुहिबत जे मैदान अन्दरि	178
धर्म सनातन धारि	166	इश्कु अजीबु अडणि	178
तंहिजो कुलु थे नासु	167	पंहिजे पाण सुजाणण	179
लिक लिकोटीअ रांदि	167	राम भजनु करि भटिकु न	179
मूं तूं वारी माम	168	सन्त सचा संसार में	179
वजां गुरुअ तां घोलि	168	मनमुखु मन में गोता	180
मुंहिजो मागु मकानु	169	झाती पाए पाण में	180
पंहिजो करि दीदारु	169	प्रीतम प्रभूअ सां करि	180
जगुत में चालि चडी जो	170	वठी तूं सत्गुर खां सत्ज्ञानु	181
करि मन देरि न हरि	170	साजन दमु मारे वेहु	182
मुंहिजा मन पापनि	171	कर्म जी रेखा मिटे ना	182
सत्गुर दे चरननि जो	171	जगु बाज़ीगर जी बाज़ी	183
सत्गुर तुंहिजे दर्शन सां	172	छदि मन पंहिजे खे	183
सरित्यूं मुंहिजो सडु सन्तनि	172	करि साध संगति जी सेवा	184
सन्तनि मां सोई प्रेमी	173	बुधु बोड़ा तूं कन देई	184
जगु में जीवु जहिड़ा कर्म	173	जम जे फासीअ खां त छड़ाए	185

भजन	पृष्ठ	भजन	पृष्ठ
उथी साझुरि जागु सवेलो	186	पंहिजे शाह जी शिकारिणि	200
करि ईश्वर जी तूं भक्ती	186	आधारु निधरि जो आंहीं	201
सत्गुर जे द्वारे हलु	187	समुझी समुझी हलिजि हरे	201
तनु थिरि करि तूं	188	समुझी गाल्हि प्रियनि जी	202
रहु राम रजा ते राजी	188	आदि जुगांजुगि मज़हब	202
बन्दा कंहिसां विरोधु न	189	राम नाम जो सुमरनु करि	203
हिकु प्रेमु प्रभूअ सां	189	साजन पंहिजे सैर करण	203
पढ़ायो प्रेम जो पुस्तकु	190	जीजलि जड़ त हणी विया	204
उमर दिसां मां वजी	191	मालिकु सभ जे मन में	204
प्रियनि धारां घड़ी न	192	सत्गुर जे मूरत में	205
सन्त सचा जे परमेश्वर	192	भगुत वछलु भगितनि जे	205
साखीअ जो करि स्मरणु	192	मनु मारे हलु, हटु हारे हलु	205
वजां तिनि संतनि तां	193	दिठुमि घणो ई जाचे कूड़ो	206
हे मन ओम जो करि	193	करि न मुसाफिर एदो माणो	206
गुरमुख सभ मां खणु	194	सत्गुर जे उपदेश सां	207
प्रेमी सन्तनि खां सिखु	194	॥ 14 रागु सोरठि भजुन 10 ॥	
॥ 12 रागु हुसेनी भजुन 4 ॥		बिरिहु करे बरिसाति	207
माता दे खुश्यां मोकल	195	पसणु चाहीं जे प्रभूअ जो	208
मूंखे आहे तिनिजी उकीर	196	दुखनि जे पोइतां सुखड़ा	208
साधू जन आहिनि अजबु	196	अगरि चाहीं थियां गुरमुखु	209
सत्गुर पियारी प्रेम ज़री	197	सिधो संसार सागर मां	209
॥ 13 रागु कोह्यारी भजुन 18 ॥		रहे राजी हरी जंहिते	210
आयो इश्कु अजबु	198	पवनि था याद से सभखे	210
सांगु बणावणु आहे सौखो	198	छदे सुख शौंक संसारी	211
हीउ वणु त वढण खां	199	करे सत्संगु संतनि जो	211
		हिन्दी विद्या वधाए थी	212

भजन	पृष्ठ	भजन	पृष्ठ
॥ 15 रागु खंभातु भजन 15 ॥		बादल करि आबादु, वसी	224
सचे दाता जे दरिबारि	212	प्रभू दीनदयाल सुमति	225
सांगी मिलंदमि शाल	213	साधनि जो सत्संगु, सजुण	225
सा सुहिणी सियाणी	213	बादल सन्त सुजान, वचन	226
करे सत्गुरु रखी श्रद्धा	214	कुंजी गुर कृपाल, दिनी	226
गुरुअ जो शब्दु सदा	214	प्रेम संदो प्रसादु, दिनो	227
पूरो गुरु प्रेमा भक्तीअ जो	215	संतनि संग में घारि	227
अजबु आ राम जी लीला	215	प्रेमी तूं दोरि दोरि	228
दिसी सिक प्रेमु प्रेमियुनि खे	216	उथी मन जागु जागु	229
बिना गुर ज्ञान जे मुक्ती	216	सत्गुर शाह शाह	230
बणी बेमुख गिला गुर जी	217	आया संत सुजान	230
बणी गुरमुखु गुरुअ सां	217		
हरी पैदा करे जगतरु	218	॥ 18 रागु कामोल भजन 5 ॥	
निन्दक नादान मनमुख सां	218	आहिनि तुंहिजे आसिरे जे	231
जपि रामु नामु तूं जागी	219	पूरबनि खे प्यास पूरब जी	231
पाइ पाण में प्रीतम ज्ञाती	219	कीन छदे विया कीन में	232
		बन्दा सोचि तूं, आहीं	232
॥ 16 रागु मालकंसो भजन 5 ॥		बन्दा बांवरा, राम खे वटु	233
साहडु दिसे सा सरिती	220		
आयसि अझे मां तुंहिजे	220	॥ 19 रागु कल्याणु भजन 9 ॥	
सभ जूणिनि में जूणी इन्सान	221	सत्गुर पारि उतारि	233
बन्दा हरिदमु करि उपकारु	222	छो थियूं पुछो मुंहिजो देसु	234
जोति जगाइ जोति जगाइ	223	सचा सत्गुर सची भगिती	234
		पेही पाण में पीउ पसु पसु	235
॥ 17 रागु सारंगु भजन 12 ॥		वेही उमिरि विषय में	235
बादल करे बहार, वसु	224	तिखी तार वजाइजि तन में	236

भजन	पृष्ठ	भजन	पृष्ठ
मिली गोविन्द जा गुण	236	संतनि संगु महानु	248
जेका पेचु प्रियनि सां	237	सरित्यूं संत सुजान	248
ओ बन्दा भगिबत खे न	237	संतनि जो सत्संगु	248
		भगितनि जा भगिबानु	249
॥ 20 रागु कंसो भजन 18 ॥		शिवोऽहम् शिवोऽहम् सदा	249
अची जिनि दरिदु थियो	238	हरी रोजु रोजी, सभिनि	250
मतां माता झलीं मूंखे	239	मनुष खे कदहिं मासु	251
जगुत जा भोगु भगिबत	239	पवनि यादि पलि पलि	251
मतां जेदियूं झल्यो मूंखे	240	शुकुरु करि शुकुरु करि	252
मतां मूंखे झलीं जीजलि	240	वजी दरि गुरुअ जे	252
दिसी ही मचु मस्तानी	241	स्वास सुमिरणी सोरे	253
पिटीं छो थो कुल्हा मोमिन	241	रहे रामु जंहीं ते राजी	253
पसी बेहालु जगु सारो	242	करि सत्संगु शान्ती पाइण	254
करे संगु शेर मड़िदिनि जो	242	मन गाल्हि त बुधु तूं	254
प्रभूअ जे प्रेम जो प्यालो	243	अजु मुंहि थ्या थमि	255
गुरु महाराज गरीबनि जो	243	भवसागर खां करि पारि	255
बदन जे बाग में तोतो	244	धरि ध्यानु प्रभूअ जे चरननि	256
हरीजनु दानु भक्तीअ जो	244	आहीं सत्चित् आनन्द रूपु	256
करि संगु संतनि जो	245	उथी अमृत वेले ध्याइ	257
मुंहिजो ईश्वर अर्जु	245	सत्संगु करि तूं श्रद्धा सां	257
करि महिर असांते	246	सत्गुर तोखे हथ जोड़े	258
मूंखे सत्गुर भवजलु	246	सत्गुर द्वारे हलु प्यारे	259
आहे प्रेम जो पंधु अणांगो	247	मन जूठो छदि माणो	259
		मन मूर्ख तूं जागी	260
॥ 21 रागु पहाड़ी भजन 87 ॥		बन्दा बोलु उहो तूं पारि	261
साखी सिरजणहारु, सा थी	247		

भजन	पृष्ठ	भजन	पृष्ठ
मिठी राम संदी बोली	261	बन्दा तूं पंहिंजो पाणु	275
थी सत्गुर मां स्वाली	262	अमृत वेले जागी हरि जो	276
अमां रहिजी कीअं ईंदो	262	साध संगति में हली पियारा	276
सुणु ज्ञानु सचो प्यारा	263	उथी उथी रामु जपि	277
गुरु अन्ति सुहेली कजांइ	263	सुणी अर्दास गुरु	278
प्रेमु प्रभूअ सां पाइ	264	दातार तूं दया करि	279
वटु सत्गुर जी शरणाई	264	राम भजन जो करि तूं	280
हलु सत्गुर जे तूं द्वारे	265	हली सत्संग में हिकवारि	280
सत्गुर साफु सुणाइ तूं	265	हाणे हाणे करे वटु	281
सत्गुर तुंहिंजे शरणि में	266	लगो प्रेमु जंहिंखे आहे	282
आहीं मुसाफिरु दींहं ब्रु टे	266	रखु तूं, रखु तूं, रखु तूं	282
जे मोक्ष सचे जी चाह	267	छदे बिया ख्याल दुनिया जा	283
प्रभूअ सां करि प्यारु रे	267	करे वटु राम जी भक्ती	284
थो सिक सां सीसु	268	मनु मारि तूं हटु हारि तूं	284
मां स्वाली तो दरि	268	रहु धर्म में निजु कर्म में	285
तूं साखी चेतनु आहीं	269	गुमु ज्ञान में, थीउ ध्यान में	285
सभु सिक सां रामु	270	हरि संतनि जी, हरि साधन	286
दाढी सत्गुर जी सिक	270	बलिहारु वजां, लखवार	286
सची मौज अन्दर में	271	अमृत वेले सुबुह सवेले	287
हीउ हीरो जनमु न	271	मुखु खोलि तूं शुभु	287
जो प्रेमु प्रभूअ सां पाए	272	जपि जापु तूं कटि पाप तूं	288
मन हिकु दींहं हलणो	272	सुख रासि तूं, अविनासु तूं	288
दाढो इश्कु अणांगो आहे	273	गमु खाईदें, सुखु पाईदें	289
हीअ दुनिया सारी फानी	274	गुर ज्ञानु दे हरि ध्यानु दे	289
असां हटडो कढियो आहि	274	करि न गेंवारी हलु	290
संतनि तां कुरिबानु	275	वठिजांइ तूं प्रीतम वठिजांइ	290

भजन	पृष्ठ	भजन	पृष्ठ
रखिजांइ तूं मन में रखिजांइ	291	न्यारा जगुत खां न्यारा	304
सत्गुर द्वारे हलु	292	कयो संगु संतनि जो	305
सत्संगु सभ कर्मनि खां	292	भुलायो न भगिबतु जगुत	305
जदहिं मन जो मोहु मिटाईदें	293	सुठो संगु संतनि जो वटु	306
छदे पाप सजन, करे राम	293	बन्दो दर बन्दे जा भली	306
दिलि तड़िफी थे जिनिजे	294	अजबु दिठो इसरारु	307
जो वचनु कयो थी सो	295	दातर लाइ मां दूंगर दोरियां	307
पाड़िजि पंहिंजो सोई	295	धनु धनु सत्गुर दर्शन	307
मनु फेरि ना करि देरि	296	धनु सत्गुरु धनु वचन	308
॥ 22 रागु लोड़ाऊ भजन 28 ॥			
संगु सरित्यूं थियो सत्गुर सां	296	धनु धनु प्रभू भक्ती तुंहिंजी	308
दर्दु जिनी तिनिजी बनी	297	जादू हणी विया जीअ में	308
दर्दु जिनी जे दिलि में	297	अन्दरि सभु इसरारु	309
साज सवां अथमि नवां	298	वेहु न मुसाफिर वाट ते	309
इलिमु पढ़ां हिक अखरु	298	॥ 23 रागु पीलो भजन 38 ॥	
इश्कु अकुल खां आहि	299	तूं प्रभु पोषकु आहीं	309
मन चेतन जी लगी लड़ाई	299	बिरिह जे बाहि में	310
तूं छो थो वक्तु विजाई	300	सत्गुर जे संग में थियडो	311
गुरु आहियां केरु सुणाइजि	301	सत्गुर सुणाइजि मूंखे	311
तूं सर्व व्यापकु आहीं	301	सत्गुर दे महिर करे तूं	312
छदि तूं मां ऐं मुंहिंजो	302	सत्गुर देव मुंहिंजो बेड़ो तूं	312
स्वाली आहियां मां स्वाली	302	सत्गुर देव मुंहिंजो पड़िदो	313
सुहेलो हरी तूं सुहेलो कजांइ	303	लोली दियां लाल तोखे	313
वजे थी हथनि मां वजे	303	ही बणियो चडो थी वेलो	314
जपे वटु हरी तूं जपे वटु	304	जिति संत रहनि सचियारा	314
		सभु मुख सां राम उचार्यो	315

भजन	पृष्ठ	भजन	पृष्ठ
जदहिं परखी वजे परदेसि	315	हे बन्दा हे बन्दा हे बन्दा	330
मारि मन खे मारि मन खे	316	॥ 24 रागु मांझु भजन 7 ॥	
बंसरी बंसरी बंसरी बंसरी	316	गाफ़िल सुजागु थीउ तूं	330
संत से संत से संत से	317	प्रभाति जो प्यारे, जपि राम	331
पीउ तूं प्यारा पीउ	317	कुदिरत तुंहिजीअ जी प्रभू	332
सेवा सां मनु लाइ	318	प्रभूअ कयो ही पैदा	332
संतनि जो सत्संगु	318	ऐ ईश ध्यानु तुंहिजो	333
संत जगुत में सारु	319	मालिक संदी मया सां	333
दे तूं हरिदमु दे	319	हिकु ईशु जंहि न ध्यायो	334
कर्मनि सां हरि आहे रचियो	320	॥ 25 रागु जोगु भजन 65 ॥	
हीउ मानुष जनमु न हारि	320	हिन इश्क इसरार संदी	334
भली इश्कु अडण में	321	न कनि जापु न को तापु	335
वजां संतनि तां बलिहारु	322	गुरु शाहनि जो शाहु	336
सुमति संदो दानु तूं	322	बुधी पैगामु प्रियनि जो	336
सत्पुरुषनि जो सत्संगु	323	सिक तुंहिजीअ में सत्गुर	337
सत्नाम साक्षी निर्धारु	323	भालु भलाए कदहीं संत	338
भली भली आया अजु संत	324	संतनि जे सत्संग में	338
करि प्रभूअ सां प्रीति	324	मुंहिजा सत्गुर साई दिलिमां	339
धारे हृदे ध्यानु	325	मां प्रेम जो नातो प्रभू	340
मूंसां मारूं मिलनि	326	रखु तूं मुंहिजी लाज, ओ	340
पूरनु संत सचा	327	पंहिजो दे दीदारु, ओ	341
सत्गुर जे दरिबारि जो	327	संत समागमु सारु, आ	341
सत्गुर मुंहिजा शाहनिशाह	328	मतां करीं अभिमानु, ओ	342
ध्यानु धारि तूं, कीन	328	मतां करीं तूं पापु, ओ बन्दा	343
आउ तूं भाउ भरे, सत्संग	329	करि न कदहिं इतिबारु	343
धारे दिलि में श्रद्धा वटु	329	मतां भुलाई रामु, ओ प्यारा	344

भजन	पृष्ठ	भजन	पृष्ठ
सत्गुर खां वटु ज्ञानु	345	संतनि जी वटु शाम प्यारा	358
प्यारा पंहिजो पाणु पछाणु	346	रगु रगु में जपि रामु प्यारा	359
जंहिखे गोलहीं गोलहणहार	346	संत सचा सामीअड़ा	359
आहे तोसां गदु भगिवानु	347	वैरागी विरूंह जा, विछाणा	360
सभ खां वेझो आहे रामु	347	पियो पूर पलि पलि पचाए	361
अन्दरि करि आतम दीदारु	348	आहे मौज मस्ती, फकीरीअ	361
प्रेम सचे जो पदु तूं पादु	348	करे जोगु जोगी सिद्धी था	362
प्रभू जंहिजो आ रखिवारु	349	रही संत जाते, हरी नामु	362
सभु कुछु आहीं तूंहीं राम	349	सचो शब्दु सत्गुरु, शिष्यनि	363
जूठो तन जो छदि अहिंकारु	350	भरे प्रेम प्यालो पियारे थो	364
जे चाहीं थ्यां भवखां पारि	350	दाता करि तूं दया, पंहिजी	364
तुंहिजी अमानत तुंहिजे पासि	351	सभई साज खणी, मूंखे	365
गुरु गरीबनिवाज स्वामी	352	दाढा कया थमि दोह प्रभू	365
जिति किथि तूं भगिवानु	352	जाणिजि जाणणहारु प्यारे	366
करि को देहि सुधारु	353	जाणणहारे खे तूं जाणु	366
मानुष देहि अमोलु मनड़ा	353	मन मुंहिजा तूं धीरजु धारि	367
कोन्हे मुंहिजो हालु प्रभू	354	जे चाहीं आतम दीदारु	367
हरि सां कनि जे प्यारु	354	सत्गुरु थी परमेश्वरु पाण	368
जागुनि सारी राति जोगी	355	रे मन संसनि खे करि दूरि	368
जोगी थें तां जागु प्यारा	355	जतन करे को लखें हज़ार	369
केरु कंदो मूं पारि प्रीतम	356	सत्गुर में तूं रखु विश्वासु	370
जे केवट कनि पारि प्यारा	356	जेके जंहिजो कनि अभ्यासु	370
साहिब जी सभु ज्ञाति	357	साखी थी तूं दिसु संसारु	371
लोचे आतम लालु गुरमुख	357	तिनि तां मां कुर्बानु प्यारे	371
ज्योति ज्ञान जी बारि, गुरमुख	358	सलोक माला 108	372

श्री टेऊराम महिमा

1. निश्शोकमानं गतरागद्वेषं, ज्ञानैकसूर्यं जगदेकवन्द्यम्।
अध्यात्मलीनं विनिवृत्तकामं, श्री टेऊराम शरणं प्रपद्ये॥
2. यदा हि देशे यवनं प्रकोपात्, सिन्धोस्समीपे बत धर्म हानिम्।
जनाञ्च सर्वान् व्यथितान् विलक्ष्य श्री टेऊरामेण धृतोऽवतारः॥
3. सुरक्ष्य धर्मं त्ववतीर्य भूमौ, प्रजासु व्याप्तञ्च विधर्मी धर्मम्।
विनाशाय तं मण्डल मण्डितेन, प्रकाशितः प्रेम प्रकाश मार्गः॥
4. अष्टांगयोगे च समाहिताय, लोकोपकारे कृतनिश्चयाय।
तद् ब्रह्मतत्त्वे परिनिष्ठिताय, श्री टेऊरामाय नमः शिवाय॥
5. शिष्टैश्च सर्वैः परिपूजिताय, स्वर्गाधिपतयेऽपि निःस्पृहाय।
कामादि षड्वर्ग जिताय तस्मै, श्री टेऊरामाय नमः शिवाय॥
6. योगीन्द्र वृन्दैः परिसेविताय, भक्तार्तिनाशे कृतनिश्चयाय।
सर्वात्म भावे परिनिष्ठिताय, श्री टेऊरामाय नमः शिवाय॥
7. पूर्णेन्दुशोभा परिपूरिताय, शुद्धाय शान्ताय गतस्पृहाय।
भस्मीकृताऽशेष निबन्धनाय, श्री टेऊरामाय नमः शिवाय॥
8. भक्तेश्च मार्गस्य निदर्शकाय, प्रेम प्रकाश मण्डलोद्भवाय।
आचार्य वर्याय वशेन्द्रियाय, श्री टेऊरामाय नमः शिवाय॥

श्री सर्वानन्द महिमा

1. सर्वानन्द प्रदातारं, सर्वानन्द विकासकम्।
सर्वानन्दावितारं च सर्वानन्दं नमाम्यहम्॥
2. श्रीमान् श्रोत्रिय ब्रह्मनिष्ठ, मुकुटालंकार रूपो गुरुः।
योगः क्षेमकरः सुपूज्य चरणौ, रामेण तुल्यो गुणैः॥
संस्थाप्याश्रममुत्तमं जयपुरे, धर्म प्रचारे रतः।
सर्वानन्द यतीश्वरो विजयते, प्रेम प्रकाशे भुवि॥

स्वामी टेऊराम स्वरूप वर्णन

‘टे’ त्रिगुण स्वरूपाय, ‘ऊँ’ निर्गुण निरुपणे।
‘टेऊँ’ ब्रह्माभिधानाय, नमस्तस्मै नमो नमः॥

अर्थ: ‘टे’ तीन गुणों के जो स्वरूप हैं, ‘ऊँ’ जो तीन गुणों से परे निर्गुण निराकार हैं। ऐसे ब्रह्म स्वरूप सत्गुरु टेऊराम जी महाराज को हमारा प्रणाम है, प्रणाम है, प्रणाम है।

ॐ

सत्नाम साक्षी



‘ते’ त्रिगुण स्वरूपाय,
‘ऊँ’ निर्गुण निरूपणे ।
‘तेऊँ’ ब्रह्माभिधानाय,
नमस्तस्मै नमो नमः ॥

श्री अमरापुर वाणी

॥ रागु भैरवु भजनु ॥ १ ॥ १ ॥

हे दयाल गुरु गोपाल प्रतिपाल तूं धणी ।

पलु न हिकु धार कजांइ हिन त खुह्यल खे खणी ॥ टेक ॥

दातार तूं भवतार सत् सार दे कणी ।

कणे मंझां केच थियनि महिर इहा करि घणी ॥ १ ॥

करीमु तूं रहीमु तूं गनीमु तूं गुणी ।

गदु गुजारि गोलीअ साणु दूरि न करि दोबुणी ॥ २ ॥

सर्व भूपु तूं अनूपु अमुलु रूपु तूं मणी ।

दर्शनु देई मेटि अभिमान सँदी तूं अणी ॥ ३ ॥

विश्वपाल हे कृपाल पाप ताप करि पणी ।

कहे टेऊँ दया करे सदा मुंहिजी तूं सुणी ॥ ४ ॥

॥ रागु भैरवु भजनु ॥ २ ॥ २ ॥

जनिखे नीहं निसंगु कयो नेही, तनिजी लोकनि खे कल केही ॥ टेक ॥

मूर्ख भूँड था दुर्गन्धु चाहिनि। आशिक भंवरा सुगन्धु उठाइनि।

पाणु दिठो जनि पेही ॥ १ ॥

मूर्ख बग जिअँ मछी चुगुनि था। आशिक अहार कनि मोतिनि जा।

सच खे करे सनेही ॥ २ ॥

बाकरी लालनि मां छा जाणनि। संत जवाहरी साफु सुजाणनि।

थिया सुजागु संझेई ॥ ३ ॥

कहे टेऊँ टिनि लोकनि में जे । सूरज बांगे कीन छिपनि से ।

आहिनि प्रघटु जेई ॥ ४ ॥

॥ रागु भैरवु भजनु ॥ ३ ॥ ३ ॥

बन्दा रामु नामु तूं बोलिजि। कीन जन्मु अजायो रोलिजि ॥ टेक ॥

जागु सवेलो आलसु छदि तूं। गुरु मन्त्र सां मन खे गदि तूं।

निज आतम राम खे गोलिजि ॥ १ ॥

कुल कुटम्ब सां प्रीति लग्गए। पंहिंजो वेठें पाणु ठग्गए।

हाणे ममता जी गुंढि खोलिजि ॥ २ ॥

माया लइ तो उमिरि विजाई। साणु न हलंदइ हिकिड़ी पाई।

झूठे धन लइ ना मनु दोलिजि ॥ ३ ॥

कहे टेऊँ हिति रहिणो नाहे। आखिरि तोखे हलिणो आहे।

इहा गुलिह हिरदे में तोलिजि ॥ ४ ॥

॥ रागु भैरवु भजनु ॥ ४ ॥ ४ ॥

करि प्रीति प्रभूअ सां प्यारा, अथी माइट मतिलब वारा ॥ टेक ॥

सुख में सभिको तुंहिंजो आहे, दुख में कोई कंहिंजो नाहे।

कनि आखिरि सभई किनारा ॥ १ ॥

घर जी नारि लग्गे जा प्यारी, सा बि औखीअ में थे न्यारी।

भजे भूतु जाणी भर्तारा ॥ २ ॥

भाउर भाइटिया सँगी न थींदा, लम्बा पंहिंजा प्यारा दींदा।

दे अन्ति में को न आधारा ॥ ३ ॥

सच्ची प्रीति प्रभूअ जी आहे, कहे टेऊँ जा तोड़ि निभाए।

हिन लोक परलोक मंझारा ॥ ४ ॥

॥ रागु रामकली भजनु ॥ 1 ॥ 5 ॥

परमेश्वर तूं पूरनु आहीं दीनानाथ दयालु हरी ॥ टेक ॥
 अँगु अँगु मुंहिंजो ऐबनि भरियो कहिड़ो करियां हालु हरी।
 मूं पापीअ खे पावनु करियो जम जो काटे जालु हरी ॥ 1 ॥
 जपु तपु संयमु कोन कयो मूं व्रतु न नेमु विशालु हरी।
 करमहीण ते कृपा करियो ज़ाणी पंहिंजो बालु हरी ॥ 2 ॥
 जुग जुग में जिअँ निज भक्तनि जी पैज रख्यइ रखिपाल हरी।
 मुंहिंजी भी तिअँ लाज बचाए नंगु पालिजि नंगपाल हरी ॥ 3 ॥
 कहे टेऊँ ही अरिजु अघायो करुणासिन्धु कृपाल हरी।
 ज्ञानु गरीबी ज्ञाता देई मूंखे कयो निहालु हरी ॥ 4 ॥

॥ रागु रामकली भजनु ॥ 2 ॥ 6 ॥

अमृत वेले जागी करि तूं नाम जपण जी कारि बन्दा ॥ टेक ॥
 मानुषु जनमु अमोलकु ज़ाणी साझुरि करि त संभार बन्दा।
 रहँदें जगु में कीन सदाई आहीं दीहँ ब चारि बन्दा ॥ 1 ॥
 सुम्हँदे सारी उमिरि विजायइ पलंगें पेर पसारि बन्दा।
 अजां बि अगिते सुम्हिणो पवँदुइ

अखड़ियूँ हाणि उधारि बन्दा ॥ 2 ॥

कहे टेऊँ तूं जल्दी जागी अविद्या निंड निवारि बन्दा।
 मात गर्भ में कौल कयइ जे प्रभूअ साँ से पारि बन्दा ॥ 3 ॥

॥ रागु रामकली भजनु ॥ 3 ॥ 7 ॥

अमृत वेले पढु तूं प्यारा राम नाम जी ब्राणी रे ॥ टेक ॥
 राम बिना ब्रियूं ब्राणियूं जगु जूं कौड़ियूं सभई ज़ाणिजि तूं।
 राम नाम जी ब्राणी आहे अमृत रस जी खाणी रे ॥ 1 ॥
 गीता पढु ऐं रामायणु पढु वाणी पढु तूं वेदनि जी।
 सत्गुरु संतनि जी पढु वाणी अंग संग थे जा साणी रे ॥ 2 ॥
 रामु रामु पढु श्यामु श्यामु पढु मोहनु माधवु गोबिन्दु पढु।
 अहिड़ी वाणी पढु पवित्रु जा पापनि करे पुज़ाणी रे ॥ 3 ॥
 कहे टेऊँ तूं श्वास श्वास सां सोऽहं सोऽहं सुमरि सदा।
 अर्थु विचारे दिलि में धारे पाइजि पढु निर्बाणी रे ॥ 4 ॥

॥ रागु रामकली भजनु ॥ 4 ॥ 8 ॥

अमृत वेले निंड मां जागी सिक सां रामु संभारि बन्दा ॥ टेक ॥
 राम भजनु लइ आएँ हितिड़े करि भगितीअ जी कारि बन्दा।
 मात गर्भ में वचनु कयुइ जो पाड़िजि सो इकरारु बन्दा ॥ 1 ॥
 भोगु विषय जे रस में रीझी गाफ़िलु थी न गुज़ारि बन्दा।
 राम नाम जो सुमरणु करि तूं हरिदमु थी हुशियारु बन्दा ॥ 2 ॥
 भगिबत जो भउ धारिजि दिलि में दाढी थई सरकारि बन्दा।
 पाप पुण्य जो लेखो थींदुइ साहिब जे दरिबारि बन्दा ॥ 3 ॥
 कहे टेऊँ थी महिल अजां भी ध्यानु धणीअ जो धारि बन्दा।
 दया धर्मु सत् कर्मु करे तूं मानुषु जनमु सुधारि बन्दा ॥ 4 ॥

॥ रागु रामकली भजनु ॥ 5 ॥ 9 ॥

प्रातकाल में करे सुजागी गोबिन्द जा गुण गाइ बन्दा॥ टेक ॥
गफिलत जी छदि निंड निभागी जागी नामु धियाइ बंदा।
निंड कँदे हरिनामु मिले ना हिरदे गाल्हि हंडाइ बंदा॥ 1 ॥
स्वास अमोलक वजनि अजाया तनिखे तूं त बचाइ बंदा।
अहिड़ो वेलो हथि ना ईदुइ सत्गुर शब्दु कमाइ बंदा ॥ 2 ॥
कहे टेऊँ हरि जापु जपे तूं बियनि खे जापु जपाइ बंदा।
रामु धियाए सभु सुख पाए आवागमनु मिटाइ बन्दा॥ 3 ॥

॥ रागु रामकली भजनु ॥ 6 ॥ 10 ॥

अमृत वेले उथी जिज्ञासू मुंहिंजा वचन विचारिजि तूं॥ टेक ॥
ना तूं ही तनु आहीं प्यारा, ना तनु आहे तुंहिंजो रे।
तनु बणियलु आ पंजनि ततनि जो, तन मां मैं मम वारिजि तूं॥ 1 ॥
ना तूं इन्द्रियूं आहीं प्यारा, ना इन्द्रियूं ही तुंहिंजूं रे।
इन्द्रियूं बणियल सते रजे जूं, तनि मां मैं मम वारिजि तूं॥ 2 ॥
ना तूं ही मनु आहीं प्यारा, ना मनु आहे तुंहिंजो रे।
मनु ही बणियलु आहि सते जो, मन मां मैं मम मारिजि तूं ॥ 3 ॥
ना तूं बुद्धि ही आहीं प्यारा, ना बुद्धि आहे तुंहिंजी रे।
बुद्धि भी बणियल आहि सते जी, बुद्धि मां हौं मम वारिजि तूं॥ 4 ॥
कहे टेऊँ जंहिं सां सभु संहनि, जंहिं बिनु संहें न कोई रे।
सोई साक्षी चेतनु आतमु, पंहिंजो रूपु निहारिजि तूं ॥ 5 ॥

॥ रागु रामकली भजनु ॥ 7 ॥ 11 ॥

अमृत वेला नाम जपण जी नामु जप्यो नर नारी ॥ टेक ॥
अमृत वेले जे जन जागुनि, आहिनि से त उदारी।
भागिवान से पूरण प्रेमी, जाणो जगुत मँझारी ॥ 1 ॥
अमृत वेले जे ना जागुनि, से नर असुलु अनाड़ी।
निश्चे जाणो जगु में तिनिखे, पापी आहिनि भारी ॥ 2 ॥
अमृत वेले उथी हरीअ जो, धियानु धरियो सुखकारी।
दम दम नामु गुरनि जो सुमरियो, सुमरन जी हीअ वारी ॥ 3 ॥
कहे टेऊँ अमृत जे वेले, निंड कयो ना प्यारी।
सारी उमिरि विजायव निंड में, हाणि कयो हुशियारी ॥ 4 ॥

॥ रागु रामकली भजनु ॥ 8 ॥ 12 ॥

अमृत वेला भजन करण जी, भजनु करियो हे भाई ॥ टेक ॥
अमृत वेले हरि जसु गायो, बी ना करियो वाई।
राम नाम जो सुमरनु करियो, छदियो पचर पराई ॥ 1 ॥
अमृत वेले नामु जप्यो जनि, तनिजी उमिरि सजाई।
नाला तिनि जा प्रघटु थियड़ा, जनि आ कई कमाई॥ 2 ॥
कहे टेऊँ नितु जागी सुमरियो, रामु नामु सुखदाई।
राम नाम जे सुमरन बिनु आ, सारी उमिरि अजाई ॥ 3 ॥

॥ रागु रामकली भजनु ॥ 9 ॥ 13 ॥

भगितनि खे भव सागर मां तूं तारीं थो रघुराई ॥ टेक ॥
 पीपो तारियुइ छीपो तारियुइ, तारियुइ सधनु कसाई ।
 बाहि मंझां पहिलाजु बचायुइ, गज सां थिएं सहाई ॥ 1 ॥
 रंको तारियुइ बंको तारियुइ, तारियुइ सैनो नाई ।
 नरसीअ जी तो हुण्डी भराई, नामे गांइ जिवाई ॥ 2 ॥
 करिमां कुबड़ी अहिल्या तारियुइ, तारियुइ मीरांबाई ।
 शबिरी गणिका तोरिल तारियुइ, द्रोपदी लाज रखाई ॥ 3 ॥
 कहे टेऊं मूं वेर स्वामी, छो तो देरि लग्गाई ।
 दीन दयालू दया छुदे छा, हाणि कयइ निठुराई ॥ 4 ॥

॥ रागु रामकली भजनु ॥ 10 ॥ 14 ॥

सत्गुर खां उपदेशु वठी तूं पंहिंजो जनमु सुधारि बन्दा ॥ टेक ॥
 जनमु लही जँहिं सत्गुर द्वारां, कयो न शब्द विचारु बन्दा ।
 जीअणु तंहींजो ज्ञाणिजि जगु में,
 बिल्कुलु आ बेकारु बन्दा ॥ 1 ॥
 सत्गुर जी जँहिं कई न सिक सां, संगति सेवा सारु बन्दा ।
 खाइणु पीअणु व्यर्थु तँहिंजो, धरितीअ ते सो भारु बन्दा ॥ 2 ॥
 धनु धनु जगु में जनमु उन्हीअ जो, मात पिता परिवारु बन्दा ।
 कहे टेऊं जो शब्दु गुरनि जो, सुमरे थो हरिवारु बन्दा ॥ 3 ॥

॥ रागु रामकली भजनु ॥ 11 ॥ 15 ॥

दिलि में थी दीदारु हरीअ जो ऐन अंदर जा खोलि अदा ॥ टेक ॥
 हरिदमु तोसां हरी रहे थो, बाहिरि ना तूं गोलि अदा ।
 सही सुआणिजि दम पँहिंजे खे, जँहिं में लालु अमोलु अदा ॥ 1 ॥
 सर्व व्यापकु सर्व स्नेही, साखी आहि अदोलु अदा ।
 सोई साहिबु तोमें आहे, झंगु जबलु ना फोलि अदा ॥ 2 ॥
 जँहिं कारिण थो दूंगर दोरीं, सो आ तुंहिंजे कोलि अदा ।
 पँहिंजे अंदरि पाणु सुआणी, बोल तंहींसां बोलि अदा ॥ 3 ॥
 कहे टेऊं गुरु कृपा सां तूं, तन पंहिंजे में तोलि अदा ।
 अंतरि आतमु दर्शनु पाए, आनंदु माणि अतोलु अदा ॥ 4 ॥

॥ रागु रामकली भजनु ॥ 12 ॥ 16 ॥

भगितनि खे भगिवानु अची नितु पंहिंजो पाणु पसाए थो ॥ टेक ॥
 ज्ञाति पाति कंहिंजी न निहारे, रूपु रंगु ना चाहे थो ।
 प्रेम वारनि ते प्रसनु थी हरि, पेर तनी वटि पाए थो ॥ 1 ॥
 निर्गुण मां थी सिर्गुणु प्रभू, नाना रूप बणाए थो ।
 भीड़ द्विसी भगितनि ते भारी, तनिखे तुरितु बचाए थो ॥ 2 ॥
 भगितनि जो हरि सेवकु बणिजी, सेवा टहल कमाए थो ।
 पंहिंजो मानु घटाए भी सो, भगितनि मानु वधाए थो ॥ 3 ॥
 भगत वशलु भगिवानु कदहिं भी, भगितनि खे न भुलाए थो ।
 कहे टेऊं नितु भगितनि जो जसु, गोबिंदु मुख सां गाए थो ॥ 4 ॥

॥ रागु प्रभाती भजनु ॥ 1 ॥ 17 ॥

प्रभाति लँउं लाति मंडु द्राति दिहाणी,

करि ज़ाति इसिबाति वजें राति विहाणी ॥ टेक ॥

पौ शाम श्री राम सुखधामु सुजाणी,

जपि नामु पीउ जामु गुरु माम पछाणी ॥ 1 ॥

दे स्वास अरिदास गुर पासि सियाणी,

अभियास में निवासु करि आस अबाणी ॥ 2 ॥

सति ज्ञानु विज्ञानु धरि ध्यानु ज़ाणी,

छदि मानु अभिमानु ऐं शानु शहाणी ॥ 3 ॥

टेऊं टाल टे काल कटि जालु जमाणी,

रखु ख्यालु लहु लालु थी निहालु निमाणी ॥ 4 ॥

॥ रागु प्रभाती भजनु ॥ 2 ॥ 18 ॥

सिक में सजुण सां पातुमि पेचु प्यारा,

वेही विरूंह में दिसां थी निज़ारा ॥ टेक ॥

सिक में सदाई जँहिं लइ लुछां थी,

करे यादि तंहिंखे पँधड़ा पुछां थी,

मिले सजुणु सोई मिटनि सूर सारा ॥ 1 ॥

सिक में सजुण दरि आयसि सुवाली,

कदहिं ना छदींदा दातार खाली,

करे महिर दींदा मोती सचारा ॥ 2 ॥

सिक सां सँभारियाँ पलि पलि पुकारियां,

हिते जे हुअण जूं वायूं विसारियां,

वजी दरि सजुण जे करियां दीदारा ॥ 3 ॥

अथमि आश इहाई थिए ना जुदाई,

सिक में हमेशां रहां मां समाई,

कहे टेऊं पायां आनन्द अपारा ॥ 4 ॥

॥ रागु प्रभाती भजनु ॥ 3 ॥ 19 ॥

करि स्वास सफला तूं मुंहिंजा साई,

जूठे हिन जगुत जी वणे कान वाई ॥ टेक ॥

भरे पटु बिरह जो पिरिं मूं पियारिजि,

दई द्राति दातर मुअल खे जीयारिजि,

दुखी थी दुनियां खां तुंहिंजे द्वार आई ॥ 1 ॥

निन्दे लोकु सारो तुंहिंजे पेशि पवंदे,

कुटम्बु थो धिकारे तुंहिंजे नाम चवन्दे,

छिनां कीअँ तोसां पकी प्रीति पाई ॥ 2 ॥

असुल खां अब्हाँ में आहिनि गुण अपारें,

दिसी दोह मुंहिंजा मतां तूँ विसारें,

कयुमि ना करमु को नका पांदि पाई ॥ 3 ॥

कहे टेऊं जेके शरनि तोहि पियड़ा,

नज़र सां तनींजा कई काज कयड़ा,

रखिजि लाज मुंहिंजी सजुण तूं सदाई ॥ 4 ॥

॥ रागु प्रभाती भजनु ॥ 4 ॥ 20 ॥

जूठे हिन जगुत में जीअणु आहि अजायो।

करे महिर मालिक जनमु करि सजायो ॥ टेक ॥

विषयुनि खां न कदहीं प्रभू पाणु पलियुमि,

दई बोधु बियनि खे सदा थे त झलियुमि।

इन्हीअ रीति सारो वक्तु मूं विजायो ॥ 1 ॥

रसनि में लगी मां दुखी दीन थियइसि,

निबलु थी निमाणी अची पेशि पियइसि।

करे बाझ पँहिंजी दुखनि खां बचायो ॥ 2 ॥

कहे टेऊं आहियां असुलु मां अज्ञानी,

दियो ज्ञान दीपकु गुरुदेव ज्ञानी।

भरम जो अन्दर मां अँधेरो मिटायो ॥ 3 ॥

॥ रागु प्रभाती भजनु ॥ 5 ॥ 21 ॥

जीजां जोगीअड़ा करे हालु हीणो,

विया से वतन दे दई दुखु बीणो ॥ टेक ॥

सड़ी सोज़ सिक में थियो दर्दु सूरी,

मतो मचु मन में बुरे जीअं खूरी,

दवा दूर करियो लग्ने कोन फीणो ॥ 1 ॥

दई जामु जोगी पुरि विया पियारे,

रुआं रोज़ु तनि लाइ नेणें निहारे,

पढ़े केरु पोथ्युं दे थी बाहि भीणो ॥ 2 ॥

जड़ तनि जोगिनि जे सुतलु जीउ जग़ायो,

सदा सार तनिजे तनु हीउ तग़ायो,

लग्ने मँडु मनखे सुणी साजु सुहिणो ॥ 3 ॥

टेऊं लोक टेई सोझियमि सभेई,

मिलनि शाल मुईअ खे सचा संत सेई,

जनीजे मिलण लइ थियो जीउ झीणो ॥ 4 ॥

॥ रागु प्रभाती भजनु ॥ 6 ॥ 22 ॥

सुबुह जो सवेरे गहिरी निंड घेरे,

अची आलसिनि खे कँध भरि केरे ॥ टेक ॥

इन्हींअ निंड निहोड़िया विझी जाल जोड़िया,

लखें लहरि लोढ़िया भव सिन्धु भेरे ॥ 1 ॥

सुम्हीं उमिरि सारी हया तो गुज़ारी,

विझी कालु ज़ारी नींदुइ स्वास सेरे ॥ 2 ॥

छदे निंड निन्दोरा उथी जागु भोरा,

बुधीं कीन बोड़ा चवनि संत टेरे ॥ 3 ॥

टेऊं काल टेई विजाइ तूं न वेही,

पसिजि पाणु पेही दीओ बारि देरे ॥ 4 ॥

॥ रागु प्रभाती भजनु ॥ 7 ॥ 23 ॥

सुबुह जो सुहागी जपिजि नाम जागी।

जपण नाम धारां आहीं तूं अभागी ॥ टेक ॥

जुगति जोगु धारे कामु क्रोधु मारे।

विषय रसु विसारे तुरितु थीउ त्यागी ॥ 1 ॥

जुगति जोगु पाए सुरिति शब्द लाए।

अमनु मनु बणाए सुखी थी सभागी ॥ 2 ॥

वठी ज्ञान गमिता छदे मोह ममिता।

समुझ धारि समिता सुरिति करि सुजागी ॥ 3 ॥

जागी करि जियारा टेऊं कटि विकारा।

पाइ दिव्य दीदारा सदाई विरागी ॥ 4 ॥

॥ रागु प्रभाती भजनु ॥ 8 ॥ 24 ॥

उथी जागु जियड़ा सुते साल थियड़ा।

हरीअ जे भजुन बिनु वृथा स्वास वियड़ा ॥ टेक ॥

रसनि में रुलाई उग्र तो अजाई।

विसारे हरीअ खे कूड़ा कौल कयड़ा ॥ 1 ॥

सुरिति शब्द जोड़े दमनि साणु सोरे।

अलख लइ अन्दर में लिकी पाइ लियड़ा ॥ 2 ॥

पढ़ी प्रेम पाती भजी भेद भ्रान्ती।

पाए शान्ति मन में सुखी धारि दींहड़ा ॥ 3 ॥

जपिजि नामु जागी सदा बणु सुहागी।

कहे टेऊं ईहे वचन वेद चयड़ा ॥ 4 ॥

॥ रागु प्रभाती भजनु ॥ 9 ॥ 25 ॥

सुमरनु करि प्रभाति भई, वटु हीरा माणिक लाल लही ॥ टेक ॥

पंजई इन्द्रियूं वस में करि तूं, अनहद धुनि में वृती धरि तूं।

सत्गुर जो सति शब्दु सुमरि तूं, मौज उन्हीअ में मस्तु रही ॥ 1 ॥

साजु वजाए सुरिति लगाए, बिरह अग्नि में जिसिमु जलाए।

हृदे अंदरि जोति जगाए, पंहिंजो दिसु तूं पाणु पही ॥ 2 ॥

आतमु लालु अमोलकु आहे, कहे टेऊं तंहिं कीमत नाहे।

भागु भरियो को तंहिंखे पाए, समुझ गुरुनि जी करे सही ॥ 3 ॥

॥ रागु प्रभाती भजनु ॥ 10 ॥ 26 ॥

मनु फुरिननि खां फारिकु करि तूं, धारे नितु वैरागु बन्दा ॥ टेक ॥

फुरिना मन जा भूत अथेई, दियनि दुखनि जा दागु बन्दा।

रोहि रुलाईनि भ्रम भुलाईनि, तिनिखे तुरित त्यागु बन्दा ॥ 1 ॥

फुरननि जहिड़ा जहरी जगु में, नाहिनि बिया के नांग बन्दा।

गफिलत निंड में दुंगु हणनि से, सुरिती करि त सुजागु बन्दा ॥ 2 ॥

जंहिं साधन सां फुरिना मिटिजनि, तंहिं में हरिदमु लागु बन्दा।

भाव भक्ति ऐं ज्ञान ध्यान सां, माणिजि पंहिंजो मागु बन्दा ॥ 3 ॥

कहे टेऊं सभु फुरिना मेटे, गुरु चरने अनुरागु बन्दा।

स्वास स्वास हरि नामु जपे तूं, पाइ सच्चो त सुहागु बन्दा ॥ 4 ॥

॥ रागु प्रभाती भजनु ॥ 11 ॥ 27 ॥

सत्गुरु साहिब सां मन हरदमु पूरणु प्रीति लग्नाइजि तूं ॥ टेक ॥
 सत्गुरु जिति जिति पेर घुमाए धूड़ी पवित्रु ज़ाणिजि सा।
 लेटी पेटी तँहिं धूड़ीअ में तन जा पाप हटाइजि तूं ॥ 1 ॥
 सत्गुरु बिराजे जाइ जंहीं में ठाकुर द्वारो ज़ाणिजि सो।
 हर हर तँहिंखे सीसु निवाए मस्तक रेख मिटाइजि तूं ॥ 2 ॥
 सत्गुरु जेका ब्राणी बोले वेद बराबरि ज़ाणिजि सा।
 श्रद्धा सां नितु वचन सुणी से चित खे शान्ति बणाइजि तूं ॥ 3 ॥
 सत्गुरु जा जे प्यारा आहिनि सजुण सच्चा तूं ज़ाणिजि से।
 कहे टेऊं नितु मिली तिनीं सां गोबिन्द जा गुन गाइजि तूं ॥ 4 ॥

॥ रागु प्रभाती भजनु ॥ 12 ॥ 28 ॥

निंडड़ीअ खे ना निंदियो भेनरु

निंडड़ी आहि सुहागु अदियूं ॥ टेक ॥
 निंडड़ीअ में अजु शह पँहिंजे सां खेल्युमि खुशि थी फ़ागु अदियूं।
 कीअँ निंदियां तँहिं निंडड़ीअ खे जँहिं,

खोलियो मुंहिंजो भागु अदियूं ॥ 1 ॥
 जनमनि खाँ थे गोल्युमि जँहिंखे विरिहु रखी वैरागु अदियूं।
 तँहिं प्रीतम जे दर्शन जो मूं निंड दिनो आ लागु अदियूं ॥ 2 ॥
 जागृत में जिनि यादि न साजनु तिनि लइ निंड निभागु अदियूं।
 सार सजुण जी जिनिखे सेई माणिनि निंड में मागु अदियूं ॥ 3 ॥

सिक वारनि सां साणु पिरिं आ निंड हुजे या जागु अदियूं।
 कहे टेऊं जे सिक खां खाली तिनि लइ सदा दुहागु अदियूं ॥ 4 ॥

॥ रागु प्रभाती भजनु ॥ 13 ॥ 29 ॥

सारो जगु ही जूठो ज़ाणी तँहिंसां नीहुँ न लाइ बन्दा ॥ टेक ॥
 भोगु विषय जी आश त्यागे विरिहु वैरागु वसाइ बन्दा।
 कालु सदा तूं समुझी सिर ते भगिबत खे न भुलाइ बन्दा ॥ 1 ॥
 मूर्ख नर जे संगति खां नितु पँहिंजो पाणु बचाइ बन्दा।
 संतनि जो सत्संगु करे तूं मन जी मैल मिटाइ बन्दा ॥ 2 ॥
 मानुषु चोलो अथी अमोलो तँहिंखे सफलु बणाइ बन्दा।
 कहे टेऊं गुर शब्दु वठी तूं स्वासों स्वास कमाइ बन्दा ॥ 3 ॥

॥ रागु प्रभाती भजनु ॥ 14 ॥ 30 ॥

मन मोहन तुंहिंजी आहे मनठारु मुरली मुरली।

घनश्याम तुंहिंजी आहे ग़मठारु मुरली मुरली ॥ टेक ॥
 हिन मुरलीअ जहिड़ो सुन्दरु आवाजु बियो को नाहे।

अनमोलु तुंहिंजी आहे रसदारु मुरली मुरली ॥ 1 ॥
 हिन मुरलीअ मनड़ो मोहे वस में कयो आहि सभजो।

भगिवान तुंहिंजी आहे इसिरारु मुरली मुरली ॥ 2 ॥
 हिन मुरलीअ तां बलिहारी जिन्दु जानि घोरियां सारी।

हरवार तुंहिंजी आहे आधारु मुरली मुरली ॥ 3 ॥
 कहे टेऊं निर्गुण मुरलीअ मसितानु कयो मनु मुंहिंजो।

निर्बानु तुंहिंजी आहे निर्धारु मुरली मुरली ॥ 4 ॥

॥ रागु प्रभाती भजनु ॥ 15 ॥ 31 ॥

सभ में समायल हिकिड़ी थी ज्योति चेतन वारी।
 धरती हवा नभ जल में थी ज्योति चेतन वारी ॥ टेक ॥
 हीअ जा अजीबु उज्याली, तूं थो दिसीं चिटिसाली।
 ऐं लालनि में जा लाली, थी ज्योति चेतन वारी ॥ 1 ॥
 हीअ जा मनोहर मूरत, सभ अँग सां आ पूरत ।
 सुहिणी लग्गे जा सूरत, थी ज्योति चेतन वारी ॥ 2 ॥
 हीअ जा दिसीं गुलिजारी, फल फूल ऐं फुलवाड़ी।
 सभु सावक सुन्दरु सारी, थी ज्योति चेतन वारी ॥ 3 ॥
 हीअ जा वजे थी मुरली, बोली मिठी जा बुरली ।
 कहे टेऊँ सभ घटि सुरली, थी ज्योति चेतन वारी ॥ 4 ॥

॥ रागु प्रभाती भजनु ॥ 16 ॥ 32 ॥

महिल जागुण जी छदि न विआए,
 जागी जपि हरिनामु मनड़ा ॥ टेक ॥
 सुम्हीं सुम्हीं तो उम्र गुजारी, अजां ताई तो कई न हुशियारी।
 एदो करि न आरामु मनड़ा, महिल सुम्हण जी हीअ ना आहे ॥ 1 ॥
 राम मिलण लइ जनमु तो पातो, जागी सो जगदीशु न जातो।
 ख्यालु छदे दे खामु मनड़ा, जन्मु सफलु करि नामु ध्याए ॥ 2 ॥
 पूरब पुअ ते पातइ देही, निंड में सा न विआइजि वेही।
 कूड़ो छदे दे कामु मनड़ा, जागुण बिनु जसु थियणो नाहे ॥ 3 ॥
 कहे टेऊँ तूँ जल्दी जागी, साहिबु सुमरे थी वदु भागी ।
 पाइजि मुक्ती धामु मनड़ा, जनम मरण जो चकरु चुकाए ॥ 4 ॥

॥ रागु आशा भजनु ॥ 1 ॥ 33 ॥

गुरु मांगूं खजाना भजनु दा,
 हीउ नंगु निभाइ निधरि दा ॥ टेक ॥
 आशवंदी गुरु तो दरि आई,
 सूरनि मूं लइ सेज विछाई,
 दारुं दे को दरिद दा ॥ 1 ॥
 सतिगुरु तो दरि कयां नीजारी,
 मुंहिंजे मन जी मेटि मूंझारी,
 खोलि अन्दर दा पड़िदा ॥ 2 ॥
 पाइ पलउ मां पलि पलि पुकारियां,
 हर हर तोतां तनु मनु वारियां,
 हाथु घुमाइ मिहर दा ॥ 3 ॥
 कहे टेऊँ कर जोड़ अर्दासा,
 कृपा करे गुरु करि प्रकाशा,
 शीतलु करि मूं हिरदा ॥ 4 ॥

॥ रागु आशा भजनु ॥ 2 ॥ 34 ॥

दिसी सूरत जी त सहाई, उते जोगिनि जँगि मचाई ॥ टेक॥
 पहिरें पहर में वाढे वीचारे, काठी घड़ी तँहिं सूरत सारे,
 दाढी बणति बणाई ॥ 1 ॥
 ब्रिए पहर में दरिजी आयो, पट जो तँहिंखे वेसु पहिरायो,
 नारी नंगनु ढकाई ॥ 2 ॥
 टिएं पहर में आयो सोनारो, गुहिणनि सां तनु भरियो सारो,
 नक में नथिड़ी पाई ॥ 3 ॥
 चोथें पहर में जोगी आयो, जोग कला सां तँहिंखे जगायो,
 साहु विझी त जियाई ॥ 4 ॥
 कहे टेऊं जो ही गुझु ज़ाणे, मौज सचीअ खे सोई माणे,
 सुखी रहे त सदाई ॥ 5 ॥

॥ रागु आशा भजनु ॥ 3 ॥ 35 ॥

सभु पाण करीं ऐं कराई, पोइ प्रभू छो पाणु छिपाई ॥ टेक॥
 हरनाकसु थी जुलिमु कमायो, भगुत पहिलाज खे तोई सतायो।
 नरसिंहु थी फिरि तँहिंखे बचायो, दैतनि पाड़ पटाई ॥ 1 ॥
 रावणु बणिजी नीति बिगाड़ी, रामु बणी मरियाद सुधारी।
 देवनि भगितनि लाज संवारी, रावण सीसु कटाई ॥ 2 ॥
 कंसु बणीं तो पाप कमाया, दुर्योधनु थी वेर वधाया।
 कृष्णु थी कुलु दैत खपाया, गोपिनि रासि रचाई ॥ 3 ॥
 कहे टेऊं सत्गुर समुझायो, सभ घट में तूँ आहिं समायो।
 राम हले कुलु तुंहिंजो रायो, मारीं तूहीं जियाई ॥ 4 ॥

॥ रागु आशा भजनु ॥ 4 ॥ 36 ॥

हली राँदि कयो हीरनि जी, छो पापी कयो पैसनि जी ॥ टेक॥
 हीरो हर कंहिं हिरदे आहे, गुरु बिनु कोई गमि ना पाए।
 मूरिख वेठा वाट विजाए, कारि करे कोदिनि जी ॥ 1 ॥
 हीरे रांदियूं आशिक रहनि था, लाहे धड़ तां सीसु रखनि था।
 लालूं माणिक सेई लहनि था, प्यास रखी प्रियनि जी ॥ 2 ॥
 रांदि रहो सा लोकोँ लिकाए, चौंके पंहिंजे में मुहुँ पाए।
 दाता उतहीं दाउ दियाए, पाड़ पटे पापनि जी ॥ 3 ॥
 सच जी रांदि सफ़ा हीअ आहे, पाण में छदियो पाणु विजाए।
 सुख स्वरूप में सुरिति समाए, आश छदियो भोगनि जी ॥ 4 ॥
 कहे टेऊं कर जोड़ि पुकारे, रांदि खटो गुरु ज्ञानु विचारे।
 सोऽहं शब्द जो ढारो ढारे, शान्ती पायो मन जी ॥ 5 ॥

॥ रागु आशा भजनु ॥ 5 ॥ 37 ॥

दिसां साखी सभिनि में थो सचो मां नूरु नूरानी।
 कयां तँहिंजे मथां पंहिंजो सजो सिरु साहु कुर्बानी ॥ टेक॥
 पाए मूं पाण में झाती, दिठो रोशनु दींहां राती।
 कयुमि हिकु पाणु इस्बाती, जुदा सो नाहिं दमु जानी ॥ 1 ॥
 मंझां नासूत जे निकिरी, मुलिकु मलिकूतु माणियो मूं।
 जलाए जोशु जबिखूती, कयो मूं नफ़िस खे फ़ानी ॥ 2 ॥
 लगनि लाहूत सां लाए, बिरह जी बाहि भड़िकाए।
 पतंग जिअं पाणु पचवाए, सुजातुमि शाहु सुल्तानी ॥ 3 ॥
 कर जोड़े कहे टेऊं, लगी हैरत पसी हाहू।
 दिसी बेरंगु बका बाहू, माणियुमि बेचूनु निर्बानी ॥ 4 ॥

॥ रागु आशा भजनु ॥ 6 ॥ 38 ॥

कयो आसीस अव्हीं सरित्युं निमाणीअ जे नसीबनि खे।
 बुधी हथिड़ा बुई बाहूँ सदा सारियां थी संतनि खे ॥ टेक ॥
 सड़ी सिक सोज़ में सरत्युं, गुज़ारियाँ रूअंदे रात्युं,
 वहाए कस्त मां कात्युं, कयां कतिलामु करिमनि खे ॥1॥
 दुखाए दूहं दरिदनि जा, खणी मां बाण वचननि जा,
 कयां कुल नासु दैतनि जा, झले मन दुष्ट दुश्मन खे ॥2॥
 कयल जे कौल से पाड़ियां, बिरिह जी बाहि मां बारियां,
 पतंग जिअं पाण खे साड़ियां, पसां पंहिंजे त प्रियनि खे ॥3॥
 बुधी हथिड़ा कहे टेऊँ, कयां थी दरिद मां दाहूँ,
 दया करियो सुणी आहूँ, मिलां मां शाल मुहिबनि खे ॥4॥

॥ रागु आशा भजनु ॥ 7 ॥ 39 ॥

राम सां प्यारु करे कोई जगु में ॥ टेक ॥
 लोकनि सां प्यारु कनि के प्यारु धन सां,
 कुटम्ब सां प्यारु कनि के प्यारु तन सां,
 पापी हलनि प्यारु करे पाप मगु में ॥ 1 ॥
 पूजा सां प्यारु कनि के प्यारु पाठ सां,
 भेख सां प्यारु कनि के प्यारु ठाठ सां,
 प्यारु करे स्वर्ग सां के लगुनि यगु में ॥ 2 ॥
 वाम सां प्यारु कनि के प्यारु धाम सां,
 कहे टेऊँ के के कनि प्यारु राम सां,
 राम रंगु लगो जंहिंजे रगु रगु में ॥ 3 ॥

॥ रागु आशा भजनु ॥ 8 ॥ 40 ॥

अमृत वेले जागु जागु गुरुमुख प्यारा ॥ टेक ॥
 अमृत वेले जागुनि जेई भाग्यवान से,
 खिमियावान कलावान दयावान से,
 शीलवान थियनि सेई गुणनि भंडारा ॥ 1 ॥
 अमृत वेले जोगी जागी ध्यानु धरनि था,
 ऋषी मुनी नेमी प्रेमी भजनु करनि था,
 देव मिली गीत गाइनि स्वर्ग मंझारा ॥ 2 ॥
 अमृत वेले जागी हलु साध संग में,
 रोमु रोमु पंहिंजो रंगि राम रंग में,
 ज्ञाती पाए अंदरि दिसु निर्मल निझारा ॥ 3 ॥
 कहे टेऊँ आलसु छदे हाणे जागु तूं,
 काया माया कुटम्ब संदो मोहु त्यागु तूं,
 सत्गुर खां जानु वठी मेदि मूंझारा ॥ 4 ॥
 ॥ रागु आशा भजनु ॥ 9 ॥ 41 ॥
 गुरु तूं बचाइ मूंखे भारी जम चोट खां ॥ टेक ॥
 तुंहिंजे मां शरणि आहियां, तुंहिंजा मां चरण धियायां।
 ब्रियो ना आधारु भांयां, तुंहिंजे बिन ओट खां ॥ 1 ॥
 नाम संदे ब्रेड़े चाढ़े, सागर मां पारि उकारे।
 सतिगुर कहु कृपा धारे, कर्मनि जे कोट खां ॥ 2 ॥

आतम जो बोधु बुधाए, संसा ऐं भरम मिटाए ।

वटु तूं गुरुदेव बचाए, पापनि जे पोट खां ॥ 3 ॥

कहे टेऊं नंगु निभाइजि, मुंहिंजी तूं लाज बचाइजि।

शाहनि जा शाह छदाइजि, खुदीअ जे खोट खां ॥ 4 ॥

॥ रागु आशा भजनु ॥ 10 ॥ 42 ॥

सौदो करि सच जो सियाणा समुझी संसार में ॥ टेक ॥

सच जो तूं वणिजु विहाइजि, सच जी तूं कारि कमाइजि।

हरिदमु तूं प्रीती लाइजि, सच जे वहिंवार में ॥ 1 ॥

सच जहिड़ो जापु न कोई, सच जहिड़ो तापु न कोई।

साहिबु भी थे थो राजी, सच जे गुफितार में ॥ 2 ॥

सच जहिड़ो कर्मु न कोई, सच जहिड़ो धर्मु न कोई।

सचु सभ जो बेड़ो तारे, सागर जे धार में ॥ 3 ॥

सच खां तूं मुहुं ना मोड़िजि, तनु मनु धनु सच तां घोरिजि।

कहे टेऊं सच सां सुहंदें, हरि जे दरिबारि में ॥ 4 ॥

॥ रागु आशा भजनु ॥ 11 ॥ 43 ॥

सत्गुर दे दानु मूंखे पंहिंजे तूं नाम जो ॥ टेक ॥

तन में ना हरिजु रहे को, मन में ना मरिजु रहे को।

सिर ते ना करिजु रहे को, दसु दे आराम जो ॥ 1 ॥

दुरिमति खे नासु कयां मां, गुरमति में वासु कयां मां।

स्वासनि सां रोजु कयां मां, सुमरनु सुखधाम जो ॥ 2 ॥

संतनि जो संगु दे मूं, राम संदो रंगु दे मूं ।

मन में उमंगु दे मूं, दर्शनु थिए राम जो ॥ 3 ॥

कहे टेऊं ध्यानु दे मूं, आतम जो जानु दे मूं ।

विवेकु विज्ञानु दे मूं, निर्भय निज गाम जो ॥ 4 ॥

॥ रागु आशा भजनु ॥ 12 ॥ 44 ॥

सत्गुर तूं राह सुणाइजि, मूंखे कल्याण जी।

श्रद्धा सां वाट प्यारा, पुछु तूं विज्ञान जी ॥ टेक ॥

हिरिदो कीअं साफु कयां मां? पापनि खां पासो करि तूं।

पापनि खां कीअं हटां मां? भय करि भगिवान जी ॥ 1 ॥

जीवनु कीअं सफलो थींदो? व्यरथु ना वक्तु विजाइजि।

समों कीअं सफलो करियां? मति वटु गुरु ज्ञान जी ॥ 2 ॥

सत्गुरु कीअं जानु दींदो? श्रद्धा सां सेवा करि तूं।

गुरु सेवा कीअं करियां मां? ममिता छदि मान जी ॥ 3 ॥

कहे टेऊं सत्गुर मुंहिंजे, मन मां कीअं मानु वेंदो?

जूठो तनु जाणी छदि तूं, आशा अभिमान जी ॥ 4 ॥

॥ रागु आशा भजनु ॥ 13 ॥ 45 ॥

सच जी तकिड़ी तोरे तोरे, कूड़ खे कटु तूं कोरे ॥ टेक ॥

सच खे सभ हँधि मानु मिले थो, साहिब दरि भी शानु मिले थो,

तंहिंसां छदि जीउ जोड़े ॥ 1 ॥

कूडु कागज जी बेड़ी जाणिजि, सचु काठ जी नाव पछाणिजि,

लहिर न तंहिंखे लोढ़े ॥ 2 ॥

कहे टेऊं करि प्रीती सच सां, दिलि न लाइजि कूड़े कच सां,

सच जी माला सोरे ॥ 3 ॥

॥ रागु आशा भजनु ॥ 14 ॥ 46 ॥

वक्तु विजाइ न वेही वेही, पाणु अन्दरि पसु पेही ॥ टेक ॥
मनुष चोले जो कदुरु सुजाणी, स्वास अमोलक माणिक जाणी,
सफ़ली करि तूं देही ॥ 1 ॥
जूठे जगु खां करि तूं गोशो, राम भजुन जो खणु तूं तोशो,
छुट्टे ख्याल सभेई ॥ 2 ॥
श्रद्धा सां करि सेवा गुर जी, सुधि लहु पंहिंजे आतम घर जी,
पाइ स्वरूपु स्नेही ॥ 3 ॥
कहे टेऊं कटि जूणि चोरासी, अमरापुरि जो थीउ तूं वासी,
जनमु मरणु कटि बेई ॥ 4 ॥

॥ रागु आशा भजनु ॥ 15 ॥ 47 ॥

सत्गुर खे हथ जोड़े जोड़े, सिरु पंहिंजो दे घोरे ॥ टेक ॥
गुर चरननि जी करि तूं सेवा, पाइजि पूरणु आतमु देवा,
बंधन जगु जा छोड़े ॥ 1 ॥
गुर मन्त्र में सुरिति समाइजि, गुर मूरत में नृति मिलाइजि,
माया खां मुहुं मोड़े ॥ 2 ॥
समिता जी वटु समुझ गुरनि खां, बोध संदी वटु बूझ गुरनि खां,
ब्रियाई छदि तूं बोड़े ॥ 3 ॥
कहे टेऊं गुरु गोबिंदु जाणी, श्रद्धा सां पढु तंहिंजी बाणी,
टगा दुनियां जा टोड़े ॥ 4 ॥

॥ रागु आशा भजनु ॥ 16 ॥ 48 ॥

संतनि जो संगु तारे तारे, लेखो जम जो वारे ॥ टेक ॥
संतनि जो संगु आ सुखकारी, औखीअ में थो दे दिलिदारी,
दुख दरिद सभु टारे ॥ 1 ॥
संतनि जो संगु पावनु आहे, नीच मंझां थो ऊंचु बणाए,
मन जी मैल निवारे ॥ 2 ॥
संतनि जो संगु सीतलु आहे, तन मन जा थो ताप मिटाए,
ततल दिलि खे ठारे ॥ 3 ॥
कहे टेऊं संतनि संगु करि तूं, भेद भरम संसा सभु हरि तूं,
वचन तिनिजा धारे ॥ 4 ॥

॥ रागु आशा भजनु ॥ 17 ॥ 49 ॥

संतनि जी आई टोली टोली, मिठिड़ी जिनिजी बोली ॥ टेक ॥
सन्तनि जो चितु निर्मलु आहे, भागु भरियो को दर्शनु पाए,
गाइनि हरिदमु होली ॥ 1 ॥
संतनि जे आ मुंह में मणियां, गुण उन्हनि जा कहिड़ा गुणियां,
दर्शन तां वजां घोली ॥ 2 ॥
संत सचा उपदेश सुणाइनि, मूढ़नि खे था राह लगाइनि,
कोठी गुणनि जी खोली ॥ 3 ॥
संत सचनि जी सुन्दरु मंडली, कहे टेऊं आ पापनि खंडली,
लाल रतल थनि चोली ॥ 4 ॥

॥ रागु आशा भजनु ॥ 18 ॥ 50 ॥

जे प्यालो प्रेम पी विया, से जग में अमरु थी विया॥ टेक॥
 पीतो ध्रुव पहिलाजा, सरिया तिनिजा त काजा,
 हरि रंग में से रची विया ॥ 1 ॥
 पीतो धने जाट मीरां, रविदासे भगत कबीरां,
 ईश्वर जे दर अघी विया ॥ 2 ॥
 पीतो पीपे सुधामे, नाभे जयदेव नामे,
 मालिक सां से मिली विया॥ 3 ॥
 पीतो जिनि प्रेम प्यालो, कहे टेऊँ अमरु तिनि नालो,
 जम लेखे खां बची विया ॥ 4 ॥

॥ रागु आशा भजनु ॥ 19 ॥ 51 ॥

प्रेमु प्रभूअ सां पाई त पाए वटु,
 गुण गोबिन्द जा गाई त गाए वटु॥ टेक ॥
 मानुषु चोलो अमोलकु आहे, भोगु विषय में छदि न विआए,
 लिवं लालण सां लाई त लाए वटु॥ 1 ॥
 अहिड़ो वेलो हथि ना ईदुइ, राम भजन बिनु जमु दुखु डींदुइ,
 राम सचे खे रिझाई रिझाए वटु॥ 2 ॥
 दिलि दुनियां खां दूरि हटाए, मोह ममत खे छदिजि मिटाए,
 मनु मालिक सां मिलाई मिलाए वटु ॥ 3 ॥
 कहे टेऊँ करि वक्तु सजायो, ग़फ़िलत में तूं करि न अजायो,
 कारि सची का कमाई कमाए वटु ॥ 4 ॥

॥ रागु आशा भजनु ॥ 20 ॥ 52 ॥

प्यारे वसि करि पंहिंजो ख्यालु,
 ख्याल रोकण सां खांवंदु मिलंदुइ दाता दीन दयालु ॥ टेक॥
 ख्याल पंहिंजे खे ख्याल सां रोके, मन जी सुधारिजि चालि।
 गुर मन्त्र सां सुरिति मिलाए, जन्मु मरणु कटि जालु ॥ 1 ॥
 ख्यालु बिगाड़े ख्यालु सुधारे, ख्यालु करे खुशिहालु।
 ख्यालु ई बोड़े ख्यालु ई तारे, ख्यालु कटे भव कालु ॥ 2 ॥
 ख्यालु मुक्तु आ ख्यालु बन्धनु आ, ख्यालु ई आहि जंजालु।
 ख्यालु ई जोड़े ख्यालु विछोड़े, ख्यालु करे थो निहालु ॥ 3 ॥
 कहे टेऊँ रखु ख्यालु पवीत्रु, थिएं लालनि जो लालु।
 ख्यालु खुदीअ जो कढी अन्दर मां, पाइजि पुरुषु अकालु ॥ 4 ॥

॥ रागु आशा भजनु ॥ 21 ॥ 53 ॥

जगु में थी आएँ इन्सानु,
 कम इन्सानी करि तूं पियारा, कीन बणिजि हैवानु ॥ टेक ॥
 शान शर्म ऐं मान मर्म सां हलिजि रखी तूं ध्यानु।
 चोरी यारी जूआ न करि तूं मासु न खाउ अजान ॥ 1 ॥
 कपटु ईर्षा कढी अन्दर मां प्रेमु रखिजि प्रधानु।
 सत्गुर अग्रियां सीसु निवाइजि हुजत छदे अभिमानु॥ 2 ॥
 रसिना सां सचु बोलिजि मिठिड़ो कूडु न बोलि सुजान।
 कथा कीर्तनु सुणी कननि सां दुरिमति हरि अज्ञानु ॥ 3 ॥

अख्युनि सां दिसु सत्पुरुषनि खे गैरत छदे गुमानु ।
 टहिल हथनि सां करे हमेशां धन जो दे तूं दानु ॥ 4 ॥
 कहे टेऊं धरि ध्यानु गुरनि जो सुमरि श्री भग्वानु ।
 मन खे मारे शांती धारे करि पंहिंजो कल्यानु ॥ 5 ॥

॥ रागु आशा भजनु ॥ 22 ॥ 54 ॥

मन तूं हीरो जनमु न हारि,
 समुझी समुझी हलु तूं जगु में मानुषु जनमु सुधारि ॥ टेक ॥
 कूड़ कपट जो करि ना धन्धो सच जी करि तूं कारि ।
 दीन दुख्यनि जी करि तूं सेवा दया धर्म खे धारि ॥ 1 ॥
 पाप कर्म खां करि तूं पासो कामु क्रोधु निवारि ।
 आशा तृष्णा चिन्ता त्यागे शान्तीअ साणु गुजारि ॥ 2 ॥
 सील सन्तोष सबुर खे धारे मोह ममत खे मारि ।
 हरिदमु अवगुण दिसु तूं पंहिंजा बियनि जा कीन निहारि ॥ 3 ॥
 संतनि जो सत्संगु सुणी तूं तिनि जा वचन विचारि ।
 कहे टेऊं गुरु नामु ध्याए जनम मरण भय टारि ॥ 4 ॥

॥ रागु आशा भजनु ॥ 23 ॥ 55 ॥

आतम जो दीदारु करि मन आतम जो दीदारु ॥ टेक ॥
 नितु अबिनासी आतमु आहे, पूरणु ब्रह्म परमातमु आहे ।
 जूठो जगुतु अनातमु आहे, ईहो करि वीचारु ॥ 1 ॥
 जूठे जगु खां करे किनारो, सत्गुर संतनि जो वढु लारो ।
 ज्ञानु सुणी करि आतमु न्यारो, त्यागे तन अहंकारु ॥ 2 ॥

पंजनि कोषनि जो पड़िदो लाहे, अन्दरि दिसु तूं ध्यानु लगाए ।
 अनुभवु कर्ता आतमु आहे, सत् चित आनन्द सारु ॥ 3 ॥
 कहे टेऊं गुर शब्दु विचारे, लक्षणा सां निजु रूपु निहारे ।
 भेद भरम खे तुरतु निवारे, पाइजि मोक्ष द्वारु ॥ 4 ॥

॥ रागु आशा भजनु ॥ 24 ॥ 56 ॥

स्वास जी माला सोरि जिज्ञासू, स्वास जी माला सोरि ॥ टेक ॥
 स्वास जी माला सोरि सवेलो, आसणु मारे वेहु अकेलो ।
 मन मोहन सां करि तूं मेलो, ओर उन्हीअ सां ओरि ॥ 1 ॥
 स्वास जी बोली सही सुजाणिजि, अठई पहर अन्दर में आणिजि ।
 मौज मिली तूं तंहिंसां माणिजि, चेतनु थी सा चोरि ॥ 2 ॥
 स्वासनि रूपी शुक्ती आहे, शुक्तीअ में हिकु मोती आहे ।
 मोतीअ में जा ज्योती आहे, ज्योतीअ सां जीउ जोड़ि ॥ 3 ॥
 स्वास जी माला फिरे सदाई, कंहिं कंहिं गुरुमुख सोझी पाई ।
 कहे टेऊं जंहिं सुरिति समाई, तनु मनु तंहिंतां घोरि ॥ 4 ॥

॥ रागु आशा भजनु ॥ 25 ॥ 57 ॥

हथिड़ा जोड़े अरिजु कयां थो, मुंहिंजी सुणु अरिदास गुरू ॥ टेक ॥
 हरिदमु सुमति सची दे मूंखे, सभिनि सुखनि जी रासि गुरू ।
 कुमति किनीअ खे कढु तूं कोरे, जनमु कयो जंहिं नासु गुरू ॥ 1 ॥
 मुंहिंजो सांगु कजांइ तूं सुरहो, पातुमि जोई लिबासु गुरू ।
 माया जे छल में ना छलिजां, पूरी करि हीअ आस गुरू ॥ 2 ॥

लाए नीहं निभायां तोसां, तन में जेसीं स्वासु गुरू।
मुशिकिल में भी मुंहूँ ना मोड़ियां, अटलु रहे विश्वासु गुरू ॥ 3 ॥
पलि पलि नामु जपियां मां तुंहिंजो, चरिननि में दे वासु गुरू।
कहे टेऊँ दर तुंहिंजे तां हीउ, दानु मंगे थो दासु गुरू ॥ 4 ॥

॥ रागु आशा भजनु ॥ 26 ॥ 58 ॥

पूरे गुर जे द्वार हलो सभु पूरे गुर जे द्वार॥ टेक ॥
गुर दर्शन सां ताप मिटनि था, जनम जनम जा पाप घटनि था।
जम जा कहिरी दूत हटनि था, रोजु कयो दीदारु ॥ 1 ॥
पूरे गुर जो वचनु धरे जो, तंहिंजो संसो भरमु टरे थो।
नरक अग्नि में कीन सड़े थो, कयो वचन वीचारु ॥ 2 ॥
पूरे गुर जो संगु करे जो, राम संदो तंहिं रंगु चढ़े थो।
तारे कुलु पिणु पाण तरे सो, संगु कयो सुखकारु ॥ 3 ॥
पूरे गुर में श्रद्धा धारियो, कहे टेऊँ निजु जनमु सुधारियो।
धरमराइ जो लेखो वारियो, सिदिकु रखी सद्वार ॥ 4 ॥

॥ रागु आशा भजनु ॥ 27 ॥ 59 ॥

गाफिलु थी ग़फ़िलत में बंदा मानुषु जनमु न रोलि॥ टेक॥
देहि अमोलक तो जा पाती, कीमत तंहिंजी कीन सुजाती।
ग़फ़िलत में कयइ ग़रिकु हयाती, हाणि त अखिड़ियूं खोलि॥ 1॥
जा माया तो कयड़ी प्यारी, सा थी ज़हरी नांगिणि कारी।
नेठि दुंगीदइ मूढ अनाड़ी, तंहिंमें चितु ना दोलि ॥ 2 ॥

हीउ जगु सभ खे छदिणो आहे, आखिरि हितिड़ां लदिणो आहे।
कंहिंखे ना घरु अदिणो आहे, गाल्हि इन्हीअ खे तोलि॥ 3॥
कहे टेऊँ आ कालु कहारी, कीन छदींदुइ करि हुशियारी।
भजुन करण जी थी हीअ वारी, रामु नामु तूं बोलि॥ 4 ॥

॥ रागु आशा भजनु ॥ 28 ॥ 60 ॥

जगु में पापु कमाए पंहिंजो, हीरो जनमु न हारि बन्दा॥ टेक॥
मानुषु जनमु अमोलकु पातुइ, मूर्ख तंहिंजो कदुरु न जातुइ।
पापनि सां छो नीहड़ो लातुइ, रुअंदें ज़ारों ज़ारि बन्दा॥ 1 ॥
पाप करे छो पेदु भरीं थो, दीननि ते ना दया धरीं थो।
एदो छो अभिमानु करीं थो, भगिवत जो भउ धारि बन्दा॥ 2 ॥
काल चंबे में जदहीं चढ़ंदें, है है जा हथ तदहीं हणंदें।
मूर्ख नर्क अग्नि में सड़ंदें, साझुरि पाणु संभारि बन्दा॥ 3 ॥
कहे टेऊँ करि कारि उहाई, जंहिंमें तुंहिंजी थिये भलाई।
भुलिजी कंहिंसां करि न बुराई, दाढी थी सरिकारि बन्दा॥ 4 ॥

॥ रागु आशा भजनु ॥ 29 ॥ 61 ॥

छदि आस दुनियां जी सारी तूं, वटु मौज फ़कीरनि वारी तूं ॥ टेक॥
सारी आयू व्यर्थ वेई, आतम घर जी बूझ न पेई ।
पाणु पसिजि खुदि पाण में पेही, हाणि करे हुशियारी तूं ॥ 1॥
दिसी दुनियां जा रंग तमाशा, मूरि न करि तूं तिनि जी आशा।
रखी हमेशा ख्याल खुलासा, मोह संदी कटि ज़ारी तूं ॥ 2 ॥

जेका प्रभूअ बणति बणाई, तंहिमें राजी रहिजि सदाई।
हे मन छदि बकिवाद अजाई, सबुरु करे खटु सारी तूं ॥ 3 ॥
कहे टेऊं पीउ प्रेम प्यालो, लोक टिन्हीं खां रही निरालो।
नाम नशे में थी मतिवालो, बेखुदि चाढ़ि खुमारी तूं ॥ 4 ॥

॥ रागु आशा भजनु ॥ 30 ॥ 62 ॥

ध्यानु हरीअ जो धारि धारि धारि ईहा वेल थई ॥ टेक ॥
मानुषु जनमु वरी ना मिलंदुइ, अहिड़ो भागु कदहिं ना खुलंदुइ,
करि सुमरण जी कारि ॥ 1 ॥
साथी जिनि खे वेठें ज़ाणी, औखीअ में से थियनि न साणी,
मोहु तिनींजो टारि ॥ 2 ॥
जपु तपु संजमु भक्ति भलाई, तोसां थींदा सदा सहाई,
तिनिखे दिलि में धारि ॥ 3 ॥
कहे टेऊं करि संगु संतनि जो, पीउ तूं प्यालो राम भजुन जो,
बेड़ो जगु मां तारि ॥ 4 ॥

॥ रागु आशा भजनु ॥ 31 ॥ 63 ॥

उथु जागु जागु जागु बन्दा,
अमृत वेले नामु जपे तूं खोलिजि पंहिंजो भागु बन्दा ॥ टेक ॥
अमृत वेले रही निरालो, पीउ तूं प्रीतम प्रेम प्यालो।
नाम जपण में थी मतिवालो, तृष्णा जो करि त्यागु बन्दा ॥ 1 ॥

अमृत वेले छोड़ि उपाधी, सहिज स्वरूप में लाइ समाधी।
आतम जो सुखु पाइ अनादी, तांमें करि अनुरागु बन्दा ॥ 2 ॥
अमृत वेला आहि अजाइबु, स्वास स्वास में सुमरिजि साहिबु।
पूरे गुर खे करि तूं राहिबु, माणि सच्चो त सुहागु बन्दा ॥ 3 ॥
कहे टेऊं दिसु अखिड़ियूं खोले, अन्दरि वेठो केरु थो बोले।
लाल उन्हीअ खे लहु तूं गोले, जगु खां करे विरागु बन्दा ॥ 4 ॥

॥ रागु आशा भजनु ॥ 32 ॥ 64 ॥

उथु बोलि बोलि बोलि बन्दा,
अमृत वेले निंड मां जागी रामु नामु तूं बोलि बन्दा ॥ टेक ॥
सिजु उभिरी सिरि आयो हाणे,
अजां सुम्हीं थो चादर ताणे ।
मौज सची ना जागी माणें,
रही गुरनि जे कोलि बन्दा ॥ 1 ॥
राम नाम जी बोले बोली,
मन बालक खे दे तूं लोली ।
चाह सचे जी पाए चोली,
प्रीतमु पंहिंजो गोलि बन्दा ॥ 2 ॥
कहे टेऊं करि बाति प्रियनि जी,
तन अन्दरि करि ताति प्रियनि जी।
लूँव लूँव में करि लाति प्रियनि जी,
तनु मनु तिनि तां घोलि बन्दा ॥ 3 ॥

॥ रागु आशा भजनु ॥ 33 ॥ 65 ॥

मन सोरि सोरि सोरि उथी।

अमृत वेले स्वास जी माला चेतनु थी सा चोरि उथी॥ टेक॥
 स्वास जी माला सोरे जोई, भागुनि वारो आहे सोई।
 पूरण पद खे पाए वोही, तूँ भी तँहिंखे ओरि उथी॥ 1 ॥
 स्वास जी माला आ सुखदाई, अन्तकाल में थिए सहाई।
 धरमराय ना करे लड़ाई, तँहिं में जीअ खे जोड़ि उथी॥ 2 ॥
 काठ जी माला फिरे हथनि में, कण्ठ जी माला कण्ठ गलनि में।
 स्वास जी माला फिरे दमनि में, ख्यालु तँहींमें खोड़ि उथी॥ 3 ॥
 स्वास जी माला सोरणु औली, सत्गुर द्वारा थिए थी सौली।
 तांते टेऊँ थी गुर गोली, शब्द स्वास सां टोरि उथी॥ 4 ॥

॥ रागु आशा भजनु ॥ 34 ॥ 66 ॥

वटु लालु लालु लालु लही।

झाती पाए जीअ पंहिंजे में लोचे वटु तूँ लालु लही ॥ टेक॥
 लालु परे कुछु तोखां नाहे, लालु अमोलकु तूँही आहें।
 छो न पाण खे पाण में पाएँ, हाल अन्दरि बरिहालु रही ॥ 1 ॥
 अणहूँदे भोले त भुलायुइ, सचु छदे कच खे त कमायुइ।
 कूड़े संग में धोखो पायुइ, झूठो सिरि जंजालु सही ॥ 2 ॥
 दमक लाल जी आहि निराली, खुदी छदे तँहिं दिसे जो ख्याली।
 सजे जगुत जो थे सो वाली, पल में करे निहालु मही ॥ 3 ॥
 कहे टेऊँ टे पड़िदा लाहे, लालु अमोलकु दिसु तूँ ठाहे।
 पूरण पद खे वटु तूँ पाए, चरन कमल गुर दयाल गही ॥ 4 ॥

॥ रागु आशा भजनु ॥ 35 ॥ 67 ॥

करि कारि कारि कारि बन्दा,

राम भजुन जी कारि करे वटु मन में थी हुशियारु बन्दा॥ टेक॥
 हिकु खौफु कजांइ तूँ खालिक जो,

बियो रायो मजु तूँ मालिक जो ।

टियों संगु कजांइ कंहिं सालिक जो,

चोथों चडो रखिजि वीचारु बन्दा ॥ 1 ॥

हिकु गरीबत साणु गुजारिजि तूँ,

बियो बियाई मन जी बारिजि तूँ ।

टियों तृष्णा तमन्ना टारिजि तूँ,

चोथों तन जो छदि अहँकारु बन्दा ॥ 2 ॥

हिकु सभ सां मिठिड़ो बोलिजि तूँ,

बियो ऐबु न कंहिंजो खोलिजि तूँ ।

टियों लालु अन्दर में गोलिजि तूँ,

चोथों सच जो करि वहिंवारु बन्दा ॥ 3 ॥

हिकु जीउ हरीअ सां जोड़िजि तूँ,

बियो माया खां मनु मोड़िजि तूँ ।

टियों टेऊँ बंधन टोड़िजि तूँ,

चोथों पाइजि पदु निर्धारु बन्दा ॥ 4 ॥

॥ रागु आशा भजनु ॥ 36 ॥ 68 ॥

मनड़ा गफ़िलत में न गुज़ारि ॥ टेक ॥

गफ़िलत तोखे जीउ बणायो, ब्रह्म भाव खां आहि भुलायो,
हाणे पाणु संभारि ॥ 1 ॥

गफ़िलत निंड मां अखिड़ियूं खोले, आतम राम खे लहु तूं गोले,
वेही नितु वीचारि ॥ 2 ॥

गोबिन्दु तुंहिजे घर में आहे, गुर गम सां दिसु ज्ञाती पाए,
बाहिरि कीन निहारि ॥ 3 ॥

कहे टेऊं तूं पाणु पछाणिजि, साक्षी चेतनु सही सुजाणिजि,
भोला भरम निवारि ॥ 4 ॥

॥ रागु आशा भजनु ॥ 37 ॥ 69 ॥

सत्गुरु स्वामी सत्गुरु स्वामी भरम निवारे थो ।

जीवनि खे नितु भव सागर मां पारि उकारे थो ॥ टेक ॥

सत्गुरु आहे अन्तर्यामी, पर उपकारी नितु निष्कामी।
दर आयनि दोखनि जा सभई दुखड़ा टारे थो ॥ 1 ॥

सत्गुरु ज्ञानी आतम ध्यानी, ज्ञान गुणनि जी आहे खानी।
वेदनि शास्त्रनि ऐं अनुभव जा वचन उचारें थो ॥ 2 ॥

सत्गुरु जी जो टहिल करे थो, तुंहिजो नितु भंडारु भरे थो।
महिर मया सां ततलु सभिनि जो तनु मनु ठारे थो ॥ 3 ॥

कहे टेऊं गुरु दीन दयालू, प्रेमियुनि जो नितु आ रखपालू।
ब्रह्म ज्ञानु दुई जम राजा जो लेखो वारे थो ॥ 4 ॥

॥ रागु आशा भजनु ॥ 38 ॥ 70 ॥

दासु गुरु तुंहिजो आहियां, ओ सत्गुरु तुंहिजो आहियां ॥ टेक ॥

कर्म न शुभु मूं कयड़ो, पापनि मे जीवनु वियड़ो।

हालु निमाणो थियड़ो, तुंहिजे मां शरण पियड़ो।

बदियूं सभु बखिशायां ॥ 1 ॥

पंहिजो तूं नंगु सुजाणी, सत्गुरु थी मूंसां साणी।

बोले तूं आतम बाणी, पापनि जी करि त पुजाणी।

पांदु गिचीअ में पायां ॥ 2 ॥

टेऊं कर जोड़ि पुकारे, आयुसि मां तुंहिजे द्वारे।

कृपा जो हथिड़ो धारे, तारि मंझां वढु तूं तारे।

चरननि में सिरु नायां ॥ 3 ॥

॥ रागु आशा भजनु ॥ 39 ॥ 71 ॥

तुंहिजे दर ते आयुसि भगिवान, सुमति जो दानु दे मूंखे।

धरियां दिलि में तुंहिजो ध्यानु, न भुलिजे मन मां भक्ती ज्ञानु ॥ टेक ॥

हरिदमु तुंहिजो नामु जपियां मां छदे ख्याल बिया सारा।

रंग तुंहिजे में रतो रहां मां मेटे मन मूंझारा।

ईहा दया कयो दयावान, तुंहिजो आ नांउ सदा महिरबानु ॥ 1 ॥

कुभ करिमनि खां करे किनारो शुभ करिमनि चित्तु लायां।

धर्मु धरे मानुष चोले खे साहिब सफलु बणायां।

करियां प्रभू तुंहिजा गुण गान, मजां मां तुंहिजो नितु अहिसानु ॥ 2 ॥

संतनि जे सेवा सत्संग में तनु मनु पंहिंजो लगायां।
कहे टेऊँ गुर ज्ञान जी हिरिदे हरिदमु ज्योति जगायां।
रखी प्रेम सचो प्रधानु, पायां पूरणु पदु निरिबानु॥ 3 ॥

॥ रागु आशा भजनु ॥ 40 ॥ 72 ॥

जो कौलु कयुइ इन्सान, वचनु करि यादि सो पंहिंजो।
रखी माया जो अभिमानु, भुलाए छदियुइ छो भगिवानु ॥ टेक ॥
वणिजारो थी आएं हितिडे कूड़ो कयुइ पसारो।
जंहिं कुटम्ब लइ पाप कमाई सो थी मतिलब वारो।
छदि तिनि जो मानु गुमानु, धारि तूं हृदे में हरि ध्यानु ॥ 1 ॥
हिक दींहं जगु मां हरिको हलंदो कोई ना हिति रहंदो।
पीर पैगम्बर वीर हलिया विया तोखे बि हलिणो पवंदो।
ही जूठो आहे जहानु, जाणु तूं पाण खे हिति महिमानु ॥ 2 ॥
कहे टेऊँ करि संतनि जो संगु जंहिं मां थिए निसितारो।
राम नाम जो जापु जपे तूं पाइजि मोक्ष द्वारो।
चाहीं लोक बिन्हीं में मानु, करे वटु गोबिंद जा गुण गानु ॥ 3 ॥

॥ रागु आशा भजनु ॥ 41 ॥ 73 ॥

संतनि जो संगु, करि साधनि जो संगु,
जे चाहीं पंहिंजो कल्यानु, सिखी वटु संतनि खां तूं जानु ॥ टेक ॥
संतनि संग बिनु सुमति अचे ना सुमति बिना ना जानु।
ज्ञान बिना ना मुक्ति मिले ही वेदनि जो वखियानु ॥ 1 ॥

संतनि बिनु ना कंहिंजो थियो आ जगु में निसितारो।
महिल अजां भी कीन वई करि संतनि दे लारो ॥ 2 ॥
औखीअ वेल करे नां रखिया संतनि बिनु कोई।
कहे टेऊँ करि सत्संग तांते सुखड़ा दे जोई ॥ 3 ॥

॥ रागु आशा भजनु ॥ 42 ॥ 74 ॥

सचे सत्गुर दरि हली टहिल तूं करि,
जे चाहीं भलाईअ खे ॥ टेक ॥
सत्गुरु शाहनि शाहु अथेई कारिज रासि करे।
दुख दुनियां जा दूरि हटाए खाली भंडार भरे ॥ 1 ॥
सत्गुर जहिड़ो जगु सारे में दाता को नाहे।
श्रद्धा सां जो शरनि अचे थो सभु फल सो पाए ॥ 2 ॥
सेवा सत्गुर जी सुखदाई करे जो मनु लाए।
जनमु मरणु दुखु मिटी वजे थो कालु न तंहिं खाए ॥ 3 ॥
सत्गुर जी थी टहिल मिले कंहिं भागुनि वारे खे।
टेऊँ टहिल जी महिल अचे हथि गुरुमुख प्यारे खे ॥ 4 ॥

॥ रागु आशा भजनु ॥ 43 ॥ 75 ॥

हलो सत्संग में प्यारे, हलो नितु सत्संग में प्यारे।
संतनि जो सत्संगु सदा भवसागर खां तारे ॥ टेक ॥
सत्पुरुषनि जो संगु सदा दुख दर्द निवारे थो।
भोला भरम कडी सभु मन जा संसा साड़े थो ॥ 1 ॥

कलिजुग में सत्संग बराबरि कोई कर्म नाहे ।

मुक्तीअ जो दरिवाज़ो जगु में सत्संगु ई आहे ॥ 2 ॥

भील कसाई छीपा नाई सत्संग तारिया थी ।

चोर चमारा जाट पिआरा सभई सुधारिया थी ॥ 3 ॥

कहे टेऊँ सत्संग जी महिमां अपर अपारी आ।

शेष महेश गणेश शारिदा अकथु उचारी आ ॥ 4 ॥

॥ रागु आशा भजनु ॥ 44 ॥ 76 ॥

हलु तूं हलु तूं साध संगति में, घर जे छदे कमकार खे ।
मिलु तूं मिलु तूं सत्पुरुषनि सां,

जे सुमरिनि करितार खे ॥ टेक ॥

साध संगति दे सिक श्रद्धा सां, जेको कदमु वधाए ।

कदमु कदमु अश्वमेधु यज्ञु आ, वेदु पुरानु बुधाए ।

धारे धारे वचन हृदे में, पाइजि मोक्ष द्वार खे ॥ 1 ॥

मोहु कुटम्ब जो आ दुखदाई, अन्त समे में रुआरे ।

तँहिंखे छदे करि संतनि जो संगु, जो भव सागरु तारे।

संगी संगी संत सचा थी, काटिनि जे जम ज़ार खे ॥ 2 ॥

साध संगति जी नेम टेम सां, जेको टहिल करे थो ।

कहे टेऊँ संतनि कृपा सां, सो ना जुमे मरे थो ।

टोड़े टोड़े बंधन जगु जा, पाए पद निरिधार खे ॥ 3 ॥

॥ रागु आशा भजनु ॥ 45 ॥ 77 ॥

जागी जागी अविद्या निंड मां, पाइजि आतम ज्ञान खे।

लागी लागी गुर मन्त्र में, धारिजि आतम ध्यान खे ॥ टेक॥

जागुण बिनु ना कंहिं भी पातो, सुखु सचो संसार में ।

जागुण सां सभु चोर हटनि था, भय न रहे घरबार में ।

खोले खोले अखिड़ियूं अन्दर जूं, जपिजि श्री भगिवान खे ॥1॥

अविद्या निंड में सुम्हीं सुम्हीं तो, केई जनम विजाया थई।

जागी राम जे नाम जपण लइ, मिली मनुष जी काया थई।

अहिड़ो वक्तु विजाइ न व्यर्थु, छदि तूं जूठे जहान खे ॥ 2 ॥

सुम्हण वारनि खे साईं मिले ना, ही संतनि जो बोलु आ।

जागुण वारनि खे सचे साईंअ जो, दर्शनु थियो अमोलु आ।

कहे टेऊँ ही वचन हंडाए, पाइजि पद निरिबान खे ॥ 3 ॥

॥ रागु आशा भजनु ॥ 46 ॥ 78 ॥

ध्याए ध्याए परमेश्वर खे, माणि सचे आराम खे ।

गाए गाए गुण गोबिन्द जा, पाइजि आनन्द धाम खे॥ टेक॥

परमेश्वर बिनु जगु में तुंहिंजो, संगी ब्रियो न आहे।

संत गुरु भी ईएं चवनि था, दिलि में दिसिजि हण्डाए।

लाए लाए लिव लालण सां, पाइजि सुख विश्राम खे॥ 1 ॥

परमेश्वरु प्रतिपालकु आहे, सभ जीवनि खे पाले।

अवगुण कंहिंजा कीन दिसे थो, सभ खे रोजु संभाले।

पाए पाए प्रीति तँहीं सां, माणिजि मुक्ति मुदाम खे ॥ 2 ॥

परमेश्वरु सुखदाई आहे, दुखड़ा दरिद निवारे।
कहे टेऊं हरि ध्यानु धरे जो, तँहिंखे कीन विसारे।
भाए भाए सो भगिवत खे, जो सुमरे श्रीराम खे ॥ 3 ॥

॥ रागु आशा भजनु ॥ 47 ॥ 79 ॥

आया आया अडण असांजे, सन्त सच्चा महिमान थी।
अखियूं खोले श्रद्धा सां दिसु, ज़ाहिरु ही भगिवान थी ॥ टेक ॥
राम सचे जो राज़िपो कुछु, पुण्यनि जो प्रतापु थियो ।
सत्गुर भी कुछु कृपा कयड़ी, तदहिं अची मेलापु थियो ।
दर्शन सां सभु दुखड़ा टारिनि, दाता दयानिधान थी ॥ 1 ॥
पर उपकारी पर दुखहारी, कष्ट करिनि काफूरु था ।
सम वीचारी धीरज धारी, भेद भरम कनि दूरि था ।
जम जे फासीअ काटण खातिरि, बोधवान बलिवान थी ॥ 2 ॥
तृष्णा त्यागी महावैरागी, परे रहनि परिवार खां ।
आतम रागी हरि अनुरागी, छुटल अथी संसार खां ।
पाण तरनि पुनि तारिनि जगु खे, वीर वदु विद्वान थी ॥ 3 ॥
कहे टेऊं मनु सिखिया मुंहिंजी, सन्तनि खां वदु ज्ञानु तूं।
मोहु ममतु अज्ञानु मिटाए, पंहिंजो करि कल्यानु तूं ।
भागु खोलण लइ आया आहिनि, गुणी वदु गुणिवान थी ॥ 4 ॥

॥ रागु आशा भजनु ॥ 48 ॥ 80 ॥

लिकी छिपी हरिनामु सुमरि जीअं, सुधि न पवे संसार खे।
रही अकेलो अन्तर्मुखु थी, पाइजि सतिकर्तार खे ॥ टेक ॥
लोक सुम्हनि तूं निण्ड मां जागी, मालिक खे त मनाइ रे।
पाणु लिकाए लोकनि खां तूं, रोई रामु रीझाइ रे ।
गुझ में गुरु तूं मन में मरु तूं, कहु न मुहां गुफ़ितार खे ॥ 1 ॥
सिरु करि सुरन्दो सुरति किली करि, मुहुबत तार मिलाइ तूं।
शब्द सचे जो सुरु आलापे, साजन खे सरिचाइ तूं।
चपु ना चोरिजि अन्दरि ओरिजि, पतो न दे परिवार खे ॥ 2 ॥
पची लालु थी मट से निकिरनि, आवीअ अन्दरि बरन्दा जे।
बिज भी फली फुली से निकिरनि, धरितीअ अन्दरि गुरन्दा जे।
दानु गुझे जो फलु थी ऊंचो, समुझु इन्हींअ वीचार खे ॥ 3 ॥
कहे टेऊं करि पाणु न पधिरो, ज़ाणाइजि नां ज़ाणु तूं ।
धन लिक्कियल खे चोर फुरिनि नां, ईहो समुझु उहिआणु तूं।
सादो सूदो रही जगुत में, तन जे छदि सींगार खे ॥ 4 ॥

॥ रागु आशा भजनु ॥ 49 ॥ 81 ॥

हासी करि ना पाण वदनि सां हासी वदो विकारु आहि।
जिनि जिनि हासी कई वदनि सां
थियो तिनि अडणु उजाडु आहि ॥ टेक ॥
शिव जे गणनि कई नारद सां, हासी राज द्वारे।
तंहिंते मुनीअ चयो वर्जी थीन्दउ, राक्षस लंक मंझारे।
रांवणु कुम्भकरणु से थियड़ा, कथा ईहा निरिवारु आहि ॥ 1 ॥

द्रोपदीअ कई दुर्योधन सां, हासी खुले आवाज़ में ।
 दुर्योधन चयो बदिलो तोखां, वठंदुसि राज समाज में।
 सभा में तंहिंखे नगनु कयाई, गाल्हि ईहा इज़िहारु आहि ॥ 2 ॥
 दुरिवासा सां कई यादवनि, हासी अति अहंकार मां ।
 ऋषीअ चयो कुल घातकु थींदो, पैदा इन्हीअ नारि मां ।
 वस्तु उन्हीअ कयो यदुवंशिनि जो, सारो कुलु संघारु आहि ॥ 3 ॥
 हासीअ मां थिए झगिड़ो पैदा, हासी दुख जो मूलु थी।
 तन मन धन खे नासु करण लइ, मानो ही त्रिशूलु थी।
 कहे टेऊं तूं करि नां कंहिंसां, हासी नरिंक द्वारु आहि ॥ 4 ॥

॥ रागु आशा भजनु ॥ 50 ॥ 82 ॥

करे सन्तनि जो संगु, लाइ राम संदो रंगु।

रखी मन में उमंगु, करि पंहिंजो कल्याणु तूं ॥ टेक ॥
 वरी मानुषु जनमु न मिलंदुइ, नकी भागु ई अहिड़ो खुलंदुइ।

छदे कूड़ो कुसंगु, पदु प्रेम प्रसंगु ॥ 1 ॥

संगु संतनि जो साणी थींदुइ, अगियां दुखड़ो न कोई ईंदुइ।

मेटे मस्तक जो अँगु, करे पापनि जो भँगु ॥ 2 ॥

वठी संतनि जी सिख्या सुन्दरु, करि मन जो सफ़ा तूं मन्दरु।

साड़े विकारनि झंगु, बणु नेही निसँगु ॥ 3 ॥

आहे संतनि में अन्तर्यामी, कहे टेऊं जो सभ जो स्वामी।

महिर तिनिखाँ मँगु, लग्गे जम जो न दंगु ॥ 4 ॥

॥ रागु आशा भजनु ॥ 51 ॥ 83 ॥

साझुरि जागी करे सुजागी छदि तूं निंड निभागी।

मानुषु जनमु सफलु करि पंहिंजो रामु जपे वदभागी ॥ टेक ॥

ससुईअ निंड में पुन्हलु विजायो, विरिह विछोड़े जीउ जलायो।

करे हुश्यारी तुरितु तियारी, तालिब थीउ त्यागी ॥ 1 ॥

गफ़िलत केई ग़ाफ़िल कयड़ा, दुनियां दरियाह में वही से वयड़ा।

गोता खाई उमिरि अजाई, करि ना जीव अभागी ॥ 2 ॥

अविद्या निंड कई छदिया निहोड़े, कहे टेऊं जगु बँधन जोड़े।

निंड फिटाए मोहु मिटाए, वीरु बणिजि वैरागी ॥ 3 ॥

॥ रागु आशा भजनु ॥ 52 ॥ 84 ॥

हलु तूं प्यारे सत्गुरु द्वारे, मन में श्रद्धा धारे।

श्रद्धालुनि जा सत्गुरु साई, सभई काज सँवारे ॥ टेक ॥

सत्गुरु दर्शनु दुखड़ा मिटाए, प्रेम वारनि खे रंगि रचाए।

दुरिमति टारे जीउ जियारे, मानुषु जनमु सुधारे ॥ 1 ॥

सत्गुरु बाणी पढ़े जो प्राणी, अँगि सँगि थे थी तंहिंसां साणी।

सँसा साड़े बियाई बारे, भेद भ्रान्ति निवारे ॥ 2 ॥

सत्गुरु सेवा सिक सां करे जो, सभु फल पाए भंडार भरे सो।

ममिता मारे तनु मनु ठारे, हठु हृदे जो हारे ॥ 3 ॥

सत्गुरु कृपा दे थी मुक्ती, कहे टेऊं दे आतम शक्ती।

ब्रह्मु देखारे लेखो वारे, भव सागर खां तारे ॥ 4 ॥

॥ रागु आशा भजनु ॥ 53 ॥ 85 ॥

प्रीतम प्यारा मुंहिजे मन में सत्गुर जी सिक आहे।

सत्गुरु सांई रहे जिते थो उते वजां मां काहे ॥ टेक ॥

पँख हुजनि तां वजां उदामी, जिते रहे थो सत्गुरु स्वामी।

सत्गुर सां गदु रहां हमेशां चितु ईएँ थो चाहे ॥ 1 ॥

दर्शन कए थिया दीहँ घणाई, कदँहीं मिलँदो गुरु सुखदाई।

साइत साइत सारियां थो मां नेणनि में निंड नाहे ॥ 2 ॥

माफु करे शल मुंहिजुं मंदायूँ, ईदो घर में करे भलायूँ ।

पूरे सत्गुर जे मां अगियां भेट रखां सिरु लाहे ॥ 3 ॥

दया करे शल दर्शनु दींदो, कहे टेऊँ कुलु कष्ट कटींदो।

ज्ञानु दुई गुरुदेवु छदींदो लेखो जम जो डाहे ॥ 4 ॥

॥ रागु आशा भजनु ॥ 54 ॥ 86 ॥

न्यारो न्यारो सारे जगु खां गुरुमुखु आहे न्यारो ।

सेव करे सत्गुर जी बणियो प्रभूअ जो सो प्यारो ॥ टेक ॥

गुरुमुखु जगु जी गरिज रखे ना, सेवा बिनु बियो स्वादु चखे ना।

सखित्युं सूर सही सेवा खां कदहिं करे न किनारो ॥ 1 ॥

गुरुमुखु कँहिंजे रोके रुके ना, सेवा करण खां कदहिं चुके ना।

सत्गुर जे सेवा में पंहिंजो जनमु लगाए सारो ॥ 2 ॥

गुरुमुखु गुर में वेसाहु धारे, आज्ञा तंहिंजी कदहिं न टारे।

कहे टेऊँ गुर चरननि में सो हरिदमु करे गुज़ारो ॥ 3 ॥

॥ रागु आशा भजनु ॥ 55 ॥ 87 ॥

मां त बुधी प्रेम जी ब्राणी, बी कान वणे त कहाणी ॥ टेक ॥

प्रेमु प्रभूअ जो दिलि में आयो, होशु अकुलु जँहिं शानु गँवायो,

सजी रुअँदे राति विहाणी ॥ 1 ॥

प्रेम ब्राणीअ जो स्वादु निरालो, सुणंदे थियड़ो मनु मतिवालो,

लथी लोकनि जी कुलु काणी ॥ 2 ॥

प्रेम ब्राणीअ में खासु खुमारी, बुधण सां थे बिरिह बहारी,

सा त सरित्युं साह सेबाणी ॥ 3 ॥

प्रेम भरी गुर ब्राणी बुधाई, कहे टेऊँ दिलि मुअल जियाई,

वजी सुरिति स्वरूप समाणी ॥ 4 ॥

॥ रागु आशा भजनु ॥ 56 ॥ 88 ॥

ओ राम जा प्यारा, श्री राम खे रीझाइजि।

जीवनु सफलु बणाइजि ॥ टेक ॥

माया जे मोह में तो सारो जनमु विजायो,

प्रभूअ जो ध्यान धारे कयो स्वासु ना सजायो।

हाणे त मोहु मिटाए, लिव राम सां लगाइजि ॥ 1 ॥

रखी प्रेमु भीलिणीअ हो श्री राम खे रीझायो,

छदे राज सुखु भरत हो रघुनाथ खे मनायो।

तूं भी त प्रेमु पाए, प्रभूअ जा गीत गाइजि ॥ 2 ॥

त्यागे कुटम्बु विभीषणु श्रीराम शरणि आयो,
 दई राजु लंक जो तँहिं प्रभूअ अभै बणायो ।
 तूं भी त सिक वधाए, मनु राम सां मिलाइजि ॥ 3 ॥
 जटायूअ शीशु पंहिंजो हरि सेव में लगायो,
 कहे टेऊँ राम तंहिंखे निज धाम में पठायो ।
 तूं भी त चितु लग्गए, भगिवान खे मनाइजि ॥ 4 ॥

॥ रागु आशा भजनु ॥ 57 ॥ 89 ॥

करि तूं भलाई वो सभ सां करि तूं भलाई।
 भुलिजी बि कजाइं कीन कंहिंसां बन्दा बुराई ॥ टेक ॥
 भलाईअ जो फलु त मिठा नेठि थई भलो।
 बुराईअ मां पैदा थिए दुखनि जो सलो।
 संत सचनि आहि इहा साख सुणार्ई ॥ 1 ॥
 भले साणु भलो करे जगुत में हरिको ।
 बुरे साणु भलो करे विरिलो नरु को ।
 ऋषी मुनी तंहिंजी सदा करिनि वदार्ई ॥ 2 ॥
 बुराईअ सां दुष्टबुधी दाढो थियो दुखी।
 भलाईअ सां चन्द्रहासु सदा थियो सुखी।
 कहे टेऊँ आहि प्रसिद्ध गाल्हि इहार्ई ॥ 3 ॥

॥ रागु आशा भजनु ॥ 58 ॥ 90 ॥

हरिदमु मुख सां रामु उचारि, पाप सभेई निवारि।
 रामु नामु सुख धामु अथेई, तंहिंखे कदहीं कीन विसारि ॥ टेक ॥
 राम नाम सां प्रेमु रखियो जिनि, तिनिजो थियो ब्रेडो पारि।
 रामु विसारियो जिनि आ जगु में, तिनिजो थियडो कीन उद्धारु ॥ 1 ॥
 राम नाम बिनु कमि ना ईदुइ, धनु कुटम्बु परिवारु।
 मोह ममत जगु जाल में फ़ासी, दिसु न प्यारा नरक द्वारु ॥ 2 ॥
 अगियां वाट अणार्ई अथेई, तंहिंजो करि वीचारु ।
 रामु नामु हिकु साणी थींदुइ, तंहिंजो सुमिरनु करि हरिवार ॥ 3 ॥
 कहे टेऊँ करि भजनु राम जो, जे चाहिं सुख सारु ।
 राम नाम बिनु जाणिजि जूठो, दुखमय सारो ही संसारु ॥ 4 ॥

॥ रागु आशा भजनु ॥ 59 ॥ 91 ॥

सत्गुर स्वामी अन्तर्यामी, छदि न विसारे ॥ टेक ॥
 लोकु विसारे सारो कोई विचारु नाहे ।
 तूं न विसारि मूंखे तुंहिंजो आधारु आहे ॥ 1 ॥
 तूं हिकु राजी थींदें सभु जगु थींदो राजी ।
 महिर करे तूं पंहिंजी कंहिंजी न दे मोथाजी ॥ 2 ॥
 जहिडो मां तहिडो आहियां शरनि तव्हां जे आयो।
 कहे टेऊँ कृपा धारे मुंहिंजी गुर लाज बचायो ॥ 3 ॥

॥ रागु आशा भजनु ॥ 60 ॥ 92 ॥

सत्गुर सोढ़ीअ में थी साणी साणी साणी ॥ टेक ॥

दर तुंहिजे जो आहियां गोलो, सत्गुर मेटिजि भरिमनि भोलो।
लाहिजि मुंहिजो चिन्ता चोलो, पियारे प्रेम जो पाणी ॥ 1 ॥
जहिड़ो आहियां तहिड़ो तुंहिजो, सत्गुर मूरु न करि तूं अंहिजो।
तो बिनु बियो को नाहे मुंहिजो, धरि हथु पंहिजो ज़ाणी ॥ 2 ॥
आयुसि तुंहिजे शरिनी साई, कहे टेऊं सभु दर्द मिटाई।
भव सागर खां पारि पुज़ाई, पंहिजो बिरिदु सुजाणी ॥ 3 ॥

॥ रागु आशा भजनु ॥ 61 ॥ 93 ॥

सत्गुर मूंखे मन मां कीन विसारिजाँइ,

दर्शनु देई दिलि ठारिजाँइ ॥ टेक ॥

जहिड़ो आहियां तहिड़ो तुंहिजो, सत्गुरु तो बिनु बियो ना मुंहिजो।
बाझ करे बाझारा पंहिजी, मुंहिजो साथु कजाँइ तूं संहिजो।
नाथ नज़र सां निहारिजाँइ ॥ 1 ॥

तुंहिजी स्मृती अमृतु आहे, मुअल दिल्युनि खे छदे जियाए।
यादि करे हिन दीन दास खे, ग़फ़िलत मां वढु जल्दु जग़ाए।

प्रेम जी सुरिक पियारिजाँइ ॥ 2 ॥

कूंज बचनि खे जिऐं चितारे, कछू अण्डा जिऐं ध्यान में धारे।
बालक खे जिऐं माउ सँभारे, दाता जिऐं मंगितनि खे सारे।

साजन तिऐं सँभारिजाँइ ॥ 3 ॥

बालापन खां हाणे ताई, कयमि कचायूं जेके साई।
कहे टेऊं दे माफ़ी तिनिजी, अगिते अवगुण खां त बचाई।
सुमति सची सेखारिजाँइ ॥ 4 ॥

॥ रागु आशा भजनु ॥ 62 ॥ 94 ॥

आहीं बन्दा दीहं बू टे महिमानु तूं,

करि न अजायो गुमानु तूं ॥ टेक ॥

जे हिति आया से सभु वियड़ा, कीन पता कुछु तिनि जा पियड़ा।
वीर बली गुणवान ज्ञानी, राह अज़ल जे राही थियड़ा।
जाणिजि कूचु मकानु तूं ॥ 1 ॥

छाजे लइ तो ममिता धारी, अजु सुभाणे तुंहिजी त्यारी।
साणु न खणंदें हिकिड़ी पाई, छदे वेंदें हिति मिलिकियत सारी।
धारि इहो मनि ध्यानु तूं ॥ 2 ॥

अहिड़ी रहिणी रहु रसवारी, जा सभिनी खे लग्गे प्यारी।
कहे टेऊं जीअं तुंहिजे पुठियां, यादि करनि तोखे नर नारी।
सुमरि सचो भगिवानु तूं ॥ 3 ॥

॥ रागु आशा भजनु ॥ 63 ॥ 95 ॥

मनड़ा मुंहिजा ग़फ़िलत में न गुज़ारि तूं।

जागी पाणु सँभारि तूं ॥ टेक ॥

चौरासी लख जूणिनि अन्दरि, मानुष जूणीं जाणिजि सुन्दरु।
तंहिं में ग़ोलिहजि सत् चेतन खे, जो आहि सर्व सुखनि जो मन्दरु।
ध्यानु तँहीजो धारि तूं ॥ 1 ॥

बाल अवस्था सुन्दर जुवानी, गफ़िलत में तो खोई अज्ञानी।
पीरीअ में भी पाण पसण लइ, पुरुषार्थ ना कयुइ प्रानी।

हाणे भी काजु सँवारि तूं ॥ 2 ॥

जंहिंखे ज़ाणीं सो तूं नाहीं, ज़ाणण वारो तूं खुदि आहीं।
बुकिरियुनि जे संगि भुली शेर ज्यां, कहे टेऊं छो जन्मु विजाई।

पँहिंजो रूपु निहारि तूं ॥ 3 ॥

॥ रागु आशा भजनु ॥ 64 ॥ 96 ॥

प्रेमी प्यारा रामु नामु न विसारि तूं ।

हीरो ही जनमु न हारि तूं ॥ टेक ॥

अगियां जम जी वाट अणाई, रामु नामु उति थिए सहाई।

ध्यानु तँहिंजो मनि धारि तूं ॥ 1 ॥

राम नाम जी वदी वदियाई, सन्तनि ग्रन्थनि आहि सुणाई।

तँहिंखे अन्दरि उचारि तूं ॥ 2 ॥

राम नाम बिनु ना को तुंहिंजो, जिनिखे ज़ाणी थो तूं पँहिंजो।

रामु जपे दिलि ठारि तूं ॥ 3 ॥

कहे टेऊं रटि रामु सदाई, लोक बिन्हीं में सुख खे पाई ।

जन्मु मरनु दुख टारि तूं ॥ 4 ॥

॥ रागु आशा भजनु ॥ 65 ॥ 97 ॥

जे सुखु चाहीं करि तूं सत्संग सां प्रीति रे।

श्रद्धा सां वेही गाइजि गोबिन्द जा गीत रे ॥ टेक ॥

कलियुग में हरिनामु ऐं सत्संगु ज़ाणिजि मुख्य साधन बेई।

सत्पुरुषनि जा वाक्य इहे थी बुधु तूं प्यारा कनु देई।

संतनि सां हरि जासु गाए हारी बाज़ी जीति रे ॥ 1 ॥

योग यज्ञ पूजा सां जो फलु वेदु पुरानु बुधाए थो ।

सो फलु सत्संग नाम जपण सां कलियुग में नरु पाए थो।

कलियुग सम युगु ना कोई रखु मनि प्रतीति रे ॥ 2 ॥

सभु संतनि मिलि आहि पुकारियो कलियुगु आयो आयो जी।

राम नाम जे बिज खे पोखे सर्व सुखनि खे पायो जी।

बी का ऋतु नाहे अहिड़ी समुझ धारि चीत रे ॥ 3 ॥

सत्संग नाम बिना भव सागरु कहे टेऊं को नांहिं तरियो ।

जिनि प्रभूअ सां प्रेमु लगायो, तिनिजो सारो काजु सरियो।

पलि पलि हरिनामु उच्चारे मेटिजि भव भीत रे ॥ 4 ॥

॥ रागु आशा भजनु ॥ 66 ॥ 98 ॥

सत्गुर जी टहिल करे तूं शान्ती सुखु पाइ रे ।

आतम जो ज्ञानु वठी संसा मिटाइ रे ॥ टेक ॥

टहिल बिना मनु निर्मलु थे ना संतनि गाल्हि वखाणी आ।

निर्मल मन बिनु ज्ञानु थिए ना वेदनि जी हीअ वाणी आ।

ज्ञान बिना मुक्ति मिले ना हिरदे हण्डाइ रे ॥ 1 ॥

टहिल करण सां नीचनि जगु में ऊँचे पद खे पातो आ।
 टहिल करे गुणु ज्ञानु पिराए निजु स्वरूपु सुजातो आ।
 सेवा में सभु सुख आहिनि तंहिंसां मनु लाइ रे ॥ 2 ॥
 श्रद्धा सां जिनि टहिल कई आ से श्रद्धालू लालु थिया।
 पढ़ी दिसो साखियूं संतनि जूं टहिल मंझां जे निहालु थिया।
 टहिल करे तूं भी हिरिदो साफु बणाइ रे ॥ 3 ॥
 कहे टेऊँ अभिमानु मिटाए गुर सेवा करि थी गोलो ।
 वचन सुणी हिरिदे में धारे कटि तूं भेद भ्रम भोलो।
 जगु जा सभु बन्धन छोड़े ब्रह्म खे ध्याइ रे ॥ 4 ॥

॥ रागु आशा भजनु ॥ 67 ॥ 99 ॥

प्रेम सां प्रभू मिले थो प्रेमु ही प्रधानु आ।
 प्रेम वारनि ते हमेशा थियो प्रसनु भगिवानु आ ॥ टेक ॥
 प्रेम बिनु परमात्मा जे ही सुजो संसारु थी।
 प्रेमु ई सारे जगुत जो ओट ऐं आधारु थी।
 प्रेम जे दोरीअ में जकिड़ियलु ही सजो त जहानु आ ॥ 1 ॥
 प्रेम बिनु कोई जगुत जो काजु पूरो ना थिए।
 प्रेम बिनु कंहिंखे न कदहीं श्यामु थो दर्शनु दिए ।
 प्रेम बिनु मनु थे न वस में वेद जो वख्यानु आ ॥ 2 ॥
 गुलु बिना सुगन्धीअ न सूहें चन्द्र बिनु ना राति थी।
 नीर बिनु सूहें नंदी ना सच बिना ना बाति थी।
 प्रेम बिनु तिअँ कंहिं न कम जो जगुत में इन्सानु आ ॥ 3 ॥

प्रेम जो नातो हरीअ खे वधिक थो सभखां वणे।
 कहे टेऊँ प्रेमु लाए जो हरीअ जो थो बणे।
 लोक ऐं परलोक में तंहिंजो सदा सन्मानु आ ॥ 4 ॥
 ॥ रागु आशा भजनु ॥ 68 ॥ 100 ॥
 भरे पी प्रेम जो प्यालो, रही संसार खां निरालो ।
 हरीअ सां हेतु लाए वठु, बणी तूं मस्तु मतिवालो ॥ टेक ॥
 प्रेम प्याले संदी महिमा, अथी सभ प्यालनि खां भारी।
 पीतो जिनि प्रेम जो प्यालो, भुली तिनि सुधि बई सारी।
 नशो तिनिखे चढ़ियो निर्मलु, अन्दरि तिनिजे थियो उज्यालो ॥ 1 ॥
 प्रेम प्यालो जिनी पीतो, कटी तिनि मोह जी ज़ारी ।
 मिली मनठार सां हिकु थिया, कढी ममिता खुदी खुवारी।
 खुली अनुभवु पियो तिनिजो, भजी भरमनि संदो तालो ॥ 2 ॥
 ध्रुव पहिलाज धना सधना, विदुर पीपा भगुत पी विया।
 त्रिलोचन नामदेव सइने, कबीर जिनि पी अमरु थी विया।
 कहे टेऊँ प्रभू पाए , करे पवित्रु विया नालो ॥ 3 ॥

॥ रागु आशा भजनु ॥ 69 ॥ 101 ॥

लालु आतमु लहु गोलहे गोलहे, लिकलु अथी जो चोले ॥ टेक ॥
 लाल तंहिंजो तिजिलो भारी, रोशनु जंहिंसां दुनियां सारी।
 दिसु तूं अनभइ खोले ॥ 1 ॥

उथनि समुण्ड में लहिरियूं केई, लहिर लहिर में लालु अथेई।
 तन में दिसु तूं तोले ॥ 2 ॥
 ज्ञान संदो तूं चश्मों पाए, अन्दरि लालु लिकलु दिसु ठाहे।
 सभ घट में जो बोले ॥ 3 ॥
 कहे टेऊं जंहिं गुरू लखाए, लाल उन्हीअ खे सोई पाए।
 फिर न जूणिनि में दोले ॥ 4 ॥

॥ रागु आशा भजनु ॥ 70 ॥ 102 ॥

मिलियो मनुषु जनमु तोखे आहे, सो व्यर्थ छदि न विजाए।
 हर हर अहिड़ो मिले न चोलो, वठु तूं सफलु बणाए रे ॥ टेक ॥
 हिन देहीअ खे जीव चराचर, चित्त सां सभई चाहिनि था।
 देवी देवता किन्नर गन्धर्व, भागु वढे सां पाइनि था।
 अहिड़ी दुर्लभ देहीअ खे छदि, गफिलत में न गंवाए रे ॥ 1 ॥
 हिन देहीअ जी महिमा भारी, वेद ग्रन्थ बुधाइनि था।
 ऋषी मुनी ऐं ज्ञानी ध्यानी, सन्त साध भी गाइनि था।
 तंहिमें भगिती साधन साधे, प्रभूअ खे वठु पाए रे ॥ 2 ॥
 हिन दुर्लभ मानुष तन खे के, विरला सफलु बणाइनि था।
 पर उपकार करे हरि भगिती, पूर्ण पद खे पाइनि था।
 कहे टेऊं करि तूं बि सफलु ही, राम नाम गुण गाए रे ॥ 3 ॥

॥ रागु आशा भजनु ॥ 71 ॥ 103 ॥
 करि रामु भजनु प्यारा, मिली मानुष देही थई।
 बिनु राम नाम जगु में, कोई न सनेही थई ॥ टेक ॥
 श्री रामु दवा जाणिजि, सभु रोग मिटाए थी।
 तन मन खे शान्ति देई, सभु तपति हटाए थी।
 पीउ प्रेम साणु सा तूं, अजां वेल न वेई थई ॥ 1 ॥
 सभु करम धरम फीका, बिनु राम नाम भाई।
 सभु साधन जो ही मूलु, श्री राम थी सुखदाई।
 तूं कीन भुलाइ तंहिंखे, आदि अन्ति जो नेही थई ॥ 2 ॥
 कहे टेऊं करि वीचारु, ही जगु सभु फानी आ।
 सत् राम जो नालो अथी, तंहिंजे कोई न शानी आ।
 रखु प्रेम सचो तंहिमें, जंहिमें सुख त सभेई थई ॥ 3 ॥
 ॥ रागु आशा भजनु ॥ 72 ॥ 104 ॥
 भगितनि जो रखि पालु पालु पालु, श्री रामु आ ॥ टेक ॥
 भगितनि ते भगिवानु ढरे थो, भगितनि जा भण्डार भरे थो।
 सन्तनि जो सुख पालु पालु पालु, श्री रामु आ ॥ 1 ॥
 भगिवत खे निजु भगतु वणे थो, भगितनि जो सो दासु बणे थो।
 प्रेमिनि जो प्रतिपालु पालु पालु, श्री रामु आ ॥ 2 ॥
 निर्गुणु ब्रह्म आ सर्व समायो, भगितनि लइ सिर्गुणु थी आयो।
 दासनि ते कृपालु पालु पालु, श्री रामु आ ॥ 3 ॥
 भगितनि जो प्रभू ध्यानु धरे थो, कहे टेऊं कुलु काज करे थो।
 नेहिनि जो नंगपालु पालु पालु, श्री रामु आ ॥ 4 ॥

॥ रागु आशा भजनु ॥ 73 ॥ 105 ॥

मनड़ा मुंहिजा ज्ञान जो दियो बारिजाइ,

अविद्या जी ऊंदहि टारिजाइ ॥ टेक ॥

दिया देह में आहिनि घणाई, बाहिरीं मेदिनि से ऊंदाही।

दियो ज्ञान जो अविद्या ऊंदहि, मेटे मन जी करे सहाई।

रोशन मांहिं गुज्जारिजाइ ॥ 1 ॥

अविद्या ऊंदहि आहे कारी, दुखी कया जंहिं सभु नर नारी।

सत्गुरु जंहिंखे ज्ञानु दिये थो, सुखी रहे सो जगुत मंझारी।

तूं भी सुख में धारिजाइ ॥ 2 ॥

हृदे अन्दर विवेकु धारे, भली बुरी दिसु वस्तु विचारे।

भली वस्तु मां थिए भलाई, बुरी वस्तु थी जनमु बिगाड़े।

वाट चडीअ पगु धारिजाइ ॥ 3 ॥

जनमु उन्हीअ जो सफलो आहे, सत्गुर खां जो ज्ञानु पिराए।

कहे टेऊं जो ज्ञान बिना नरु, मनुषु जनमु सो वजे विजाए।

हीरो ही जनमु न हारिजाइ ॥ 4 ॥

॥ रागु आशा भजनु ॥ 74 ॥ 106 ॥

जेदाहुं तेदाहुं आऊं दिसां थो, प्रभूअ जो दीदारु आहि।

प्रभूअ बाझौं बियो को नाहे, सभु कुछु सत्कर्तारु आहि ॥ टेक ॥

पाण ही प्रभू धरती बणियो, पाण बणियो आकाशु थी।

पाण ही पाणी पवनु बणियो ऐं पाण बणियो प्रकाशु थी।

पाण ही सिजु चण्डु तारा बणियो, पाण बणियो अन्धकारु आहि ॥ 1 ॥

पाणही ही हू तूं मां बणियो, पाण रूपु ऐं नामु थी।

पाण ही हेदे होदे साजनु, हेठि मथे हिकु रामु थी।

पाण ही प्रभू बणियो पदार्थु, पाण ही भोगुणहारु आहि ॥ 2 ॥

पाण ही पण्डितु पाठकु बणियो, पाण ही वेदु पुरानु थी।

पाण ही निर्गुणु सिर्गुणु थियड़ो, पाण भगुतु भगुवानु थी।

पाण ही मंगतो पाण ही दाता, पाण ही बोलणहारु आहि ॥ 3 ॥

पाण ही अन्दरि बाहिरि प्रभू, पाण सूक्ष्म स्थूलु थी।

पाण ही शंकरु पाण ही गौरी, पाण ही कारिजु मूलु थी।

कहे टेऊं सभु पाण ही बणियो, साहिबु सिरजणहारु आहि ॥ 4 ॥

॥ रागु विहागु भजनु ॥ 1 ॥ 107 ॥

जेके पयूं झोलीअ से हथिड़ा दुई तो तारियूं ॥ टेक ॥

संगु सखियुनि सां तो छिनी कुबिड़ीअ खे पंहिंजो कयो।

रीति उलिटी तो संदी हरि अबलिड़ियूं तो उबारियूं ॥ 1 ॥

लादु लीलां जिअं कया जिनि से जुदा जीअरे थियूं।

कउरूअ जहिड़ियूं केतिरियूं सेवा दिसी सींगारियूं ॥ 2 ॥

नीच गनिका तारि मां तारी सतियुनि खे तो छड़े।

करम खां कृपा नियारी अगुलिड़ियूं तो उकारियूं ॥ 3 ॥

कहे टेऊं तो केई ऐबनि भरियूं त अघाड़ियूं।

वरनु ज़ाती नां दिसी सिक वारियूं तो संवारियूं ॥ 4 ॥

॥ रागु विहागु भजनु ॥ 2 ॥ 108 ॥

पेरा भरे आउ तूं मिठा खणियो कदम दाहूँ करियां ॥ टेक ॥
 सूरनि सन्दो सौदो सिखी, रातों दींहां दिलि थी दुखी।
 तुंहिजे मिलण जी मां बुखी, पँधड़ो करे आयसि परियां ॥ 1 ॥
 तीरथ सभी गोले थक्यसि, पँधड़ो करे कीन मां पुन्यसि।
 तुंहिजे अझे प्रभू मां पियसि, गोली बणी पाणी भरियां ॥ 2 ॥
 तूहीं जोगी तूं ही जती, हरिजाइ वसीं आतम सती।
 तूहीं प्राननि जो पती, बियो वरु वजी कहिड़ो करियां ॥ 3 ॥
 हीअ जा मुठी कातियुनि कुठी, टेऊँ कहे झलियमि घटी।
 ताकी अन्दर जी तूं पटी, तुंहिजे चरनि चितड़ो धरियां ॥ 4 ॥

॥ रागु विहागु भजनु ॥ 3 ॥ 109 ॥

जिनि लाइ जीउ मुंहिजो जले, सेई सजुण वियड़ा लदे ॥ टेक ॥
 जिनि थे दिन्यूं मूं दातड़ियूं, तिनि लइ रुआं थी रातड़ियूं।
 से पाए जोगी झातड़ियूं, गूँदरि विया मुईअ खे गदे ॥ 1 ॥
 जिनि लाइ दिलि दाहूँ करे, सेई विया भुइं खां परे।
 तिनिजे मिलण लइ थी मरे, ईदा कदहिं मुंहिजे तदे ॥ 2 ॥
 जिनि लइ घुम्यसि सारी लका, दरि दरि पए खाधमि धका।
 घायलि लभे गुर जी न का, मढ़ियूं मकान विया छदे ॥ 3 ॥
 जिनिजे दिठमि मुहँ में मणियाँ, तिनिजा अखर पढ़ियो पढ़ां।
 टेऊँअ दिठा सिज खाँ सुहिणां, आसण अख्युनि में विया अदे ॥ 4 ॥

॥ रागु विहागु भजनु ॥ 4 ॥ 110 ॥

जिति बाहि बुरे सा जाइ जरे।

दुख दर्द बिना दाहूँ केरु करे ॥ टेक ॥
 दर्द दुखनि जिति कयड़ा देरा, जोश जलाया तिनिजा जेरा।
 जानि जँडीअ जिअँ देई फेरा, दूंगर मन खे रोजु दरे ॥ 1 ॥
 दर्द दुखनि जा उभिरिया दूहां, सत्गुर वचने थियड़ा सूहां।
 इश्क अग्नि जूं साड़िनि लूहां, मुहिबत जे मच में त मरे ॥ 2 ॥
 जँहिं घरु जारियो तँहिं घरु तारियो, सूरत में सो साजु निहारियो।
 देहि पंहिंजीअ में दीपकु बारियो, ध्यानु तँहिंजो रोजु धरे ॥ 3 ॥
 दर्द दुखनि जूं बुधिजनि दाहूँ, सिरु देई से सुणिजि सदाऊँ।
 कर जोड़े करि कहता टेऊँ, प्रेम सन्दो आहि पंधु परे ॥ 4 ॥

॥ रागु विहागु भजनु ॥ 5 ॥ 111 ॥

हे संसारी चित उदारी, भाविना तूं करि भली।

करि हुश्यारी बणु विचारी, गैर वारी छदि गली ॥ टेक ॥
 सति कर्म साबुणु खणी तूं, साफु दिलि खे करि सदा।
 मैल पापनि जी मिटाए, वासिना जी पटि वली ॥ 1 ॥
 शब्द सां सुरिती मिलाए, भजनु करि एकान्ति में।
 जगुत जा फुरिना हटाए, गुरु मूरत में रहु रली ॥ 2 ॥
 ज्ञान जो प्रकाशु पाए, मेटि तम अविद्या सन्दी।
 ब्रह्म जो सुखु अचलु पाए, बुद्धि विवेकी करि बली ॥ 3 ॥
 कहत टेऊँ सुमरि सोऽहँ, सम करे वीचार खे।
 ब्रह्म साक्षी ज्ञाणु हिकु तूं, लहिर जिअं सागर चली ॥ 4 ॥

॥ रागु विहागु भजनु ॥ 6 ॥ 112 ॥

दरिद वारा सुणिजि प्यारा, बिरह वारनि जो बयानु ।
 इश्क में इज़िहारु थिया जे, थो कयां तिनिजो वख्यानु ॥ टेक ॥
 बिरह में बैबानु मजिनूं, बुण्डु थी बन में रहियो ।
 लब अन्दरि लैली उचारे, जंहिं भुली वियो ही जहानु ॥ 1 ॥
 हीर लइ थियो चाकु रांझू, त्यागि तख्तहज़ार खे ।
 साहड़ खे सुहिणी संभारे, सिरु बहर में कयो अयानु ॥ 2 ॥
 पुन्हलु ससुईअ प्रीति पाई, मूमल राणो मस्तु थियो ।
 ऐं जुलेखां साणु यूसिफ़, इश्कु लातो धरि ध्यान ॥ 3 ॥
 कहत टेऊं टोड़ि बंधन, से निसंगु निरिवारु थिया ।
 अनलहकु मंसूर चयड़ो, हीउ हकीकत जो ज्ञानु ॥ 4 ॥

॥ रागु विहागु भजनु ॥ 7 ॥ 113 ॥

हे प्रभू तो प्रेमु पैदा छो कयो संसार में ।
 प्रेमु जीवनि खे लगाए छो विधुइ आज़ार में ॥ टेक ॥
 प्रेम अन्दरि केसु फ़ाथो नांउं तंहिं मजिनूं पियो ।
 हाय लैली थे कयाई झंग झर बाज़ार में ॥ 1 ॥
 प्रेम सां सुहिणी घड़े ते पई घिड़ी दरियाह में ।
 तार तरंदी थे वई सा मनु रखी मेहार में ॥ 2 ॥
 प्रेमु लाए सूर दाढा ब्रज में सख्युनि सठा ।
 राति दींहां थे रुनाऊं सांवरे जे सार में ॥ 3 ॥
 कहे टेऊं प्रेम पुठियां था अचनि दुख दाखिड़ा ।
 प्रेम में मूं भी सठा से नांहिं सुखु को प्यार में ॥ 4 ॥

॥ रागु विहागु भजनु ॥ 8 ॥ 114 ॥

प्रेमु पैदा मूं कयो आहि, जीव जे कल्यान लइ ।
 दर्द दुख तंहिंसां मिलायमि, सचनि जे इम्तिहान लइ ॥ टेक ॥
 दुखनि बाझूं प्रेमु पुखितो, कीन थो कदहीं थिए ।
 दुखनि वारो प्रेमु थिए थो, शान्ति सुख सत्ज्ञान लइ ॥ 1 ॥
 प्रेम पुठियां जे कदहिं ही, सूर ना शामिलु हुजनि ।
 तां सभेई प्रेमु कनि, संसार जे सुख शान लइ ॥ 2 ॥
 प्रेम जे नाहे बराबरि, को पदारथु जगुत में ।
 पुछु खबर तिनिखां थिया जे, मस्तु हरि रस पान लइ ॥ 3 ॥
 टेऊं प्यालो प्रेम वारो, पुरि करे पीउ तूं सदा ।
 मोहु माया जो छदे मनि, प्रेमु रखु भगिवान लइ ॥ 4 ॥

॥ रागु विहागु भजनु ॥ 9 ॥ 115 ॥

प्रेम जो अहिवालु कहिड़ो मां कयां गुफ़ितार में ।
 प्रेम जहिड़ो बियो पदारथु नाहिं हिन संसार में ॥ टेक ॥
 प्रेम जे अहिसान सां हैवान मां इन्सानु थे ।
 मनुष्य मां थे देवु ऐं थे देवु हरि आकार में ॥ 1 ॥
 प्रेम बिनु धनवान खे ना मानु थो दरिगुह मिले ।
 प्रेम सां ई दीनु पाए मानु हरि दरिबार में ॥ 2 ॥
 प्रेम वसि परमात्मा ऐं जगुतु सारो थो थिए ।
 प्रेमु ई प्रधानु आहे ईश्वर अवतार में ॥ 3 ॥
 प्रेम जो वापारु करि तूं सिरु दई सिक सां सदा ।
 प्रेमु टेऊं थो मिले नितु संत सत्गुर द्वार में ॥ 4 ॥

॥ रागु विहागु भजनु ॥ 10 ॥ 116 ॥

पाप सां पापिनि जदहिं संसार खे लाचारु कयो ।

यज्ञ जप तप दान पूजा ऐं धर्म खां धार कयो ॥ टेक ॥

पाठु पूजा नेमु व्रतु ऐं शुभु कर्मु संघारु कयो ।

वेद विद्या देव मंदिर जो घणो तिरस्कारु कयो ॥ 1 ॥

गांइ ब्राह्मण जे मथां पिणि तेग सां तिनि वारु कयो ।

अति कुनीती दुष्कर्म सां हरि जगह आजारु कयो ॥ 2 ॥

तदहिं निर्गुण रूप मां हरि सगुणु ऐं साकारु थियो ।

मनुष चोले में अची तंहिं प्रेम जो परिचारु कयो ॥ 3 ॥

सन्त ब्राह्मण जे रख्या लइ हथनि में हथियारु कयो ।

कहे टेऊं दुष्ट मारे धर्म जो जयकारु कयो ॥ 4 ॥

॥ रागु विहागु भजनु ॥ 11 ॥ 117 ॥

ए सियाणा समुझ वारा दिलि दगा खां करि परे ।

दे दगा दुखु थी सदा दिसु ध्यानु तूं दिलि में धरे ॥ टेक ॥

थी दगा कंहिंसां न कदहीं आहि हामी जाणु तूं ।

जो करे तंहिं मनुष्य जूं पाडूं पटे पुरिजा करे ॥ 1 ॥

जो ब्रियनि लइ थो खणे खद सो अवसि उन में किये ।

जो जलाए थो ब्रियनि खे बाहि में सोई सड़े ॥ 2 ॥

कहे टेऊं करि मंदाई कीनकी कंहिं जीव सां ।

रखु सचाई ऐं सफ़ाई भावु हिरिदे में भरे ॥ 3 ॥

॥ रागु विहागु भजनु ॥ 12 ॥ 118 ॥

पलि पलि नामु उचारि बन्दा, जाणी जूठो जगुत पसारो ॥ टेक ॥

ख्याल खुदीअ जा छदिजि हटाए, प्रीति पकी प्रभूअ सां पाए ।

ध्यानु हरीअ जो धारि बन्दा, जे चाहीं पंहिंजो निस्तारो ॥ 1 ॥

मूढ कुटम्ब जो मोहु मिटाए, खुवाश दुनिया जी दिलि तां लाहे ।

करे प्रभूअ सां प्यारु बन्दा, पंहिंजो करि तूं पाण सुधारो ॥ 2 ॥

जूठी प्रीति जगुत जी जाणिजि, सत्गुर संग में हरि रंगु माणिजि ।

पंहिंजो काजु सँवारि बन्दा, वरी न ईदुइ अहिड़ो वारो ॥ 3 ॥

कहे टेऊं संगु सन्तनि पाए, हिरिदे तिनिजा वचन हंडाए ।

दीयो ज्ञान जो बारि बन्दा, पाइजि पूरणु मोक्ष द्वारो ॥ 4 ॥

॥ रागु विहागु भजनु ॥ 13 ॥ 119 ॥

हदु हुअण जो हारि बन्दा, आखिरि तोखे हलिणो आहे ॥ टेक ॥

जगुतु मुसाफ़िरखानो भांइजि, तंहिं में मोहु ममतु ना लाइजि ।

रहंदें दीहं ब चारि बन्दा, अक्सरि तोखे चलिणो आहे ॥ 1 ॥

रावण जहिड़ा राजु छदे विया, सिकंदर जहिड़ा ताजु छदे विया ।

तूं भी पाणु सँभारि बन्दा, अन्ति न कुछु तो मिलिणो आहे ॥ 2 ॥

कालु कंहीं खे कीन छदींदो, आखिरि सभखे मारे नींदो ।

डाढो कालु कहारु बन्दा, कंहिंजे झल नां झलिणो आहे ॥ 3 ॥

कहे टेऊं उथु बन्दगी करि तूं, सफली पंहिंजी ज़िन्दगी करि तूं ।

ध्यानु हरीअ जो धारि बन्दा, अन्ति खाक में रलिणो आहे ॥ 4 ॥

॥ रागु विहागु भजनु ॥ 14 ॥ 120 ॥

हरिदमु सच खे धारि प्यारा,

सच वारनि जी जिति किथि जै आ ॥ टेक ॥

सचु ही सोन बराबरि आहे, सारे जगु में शोभा पाए।

बाहि सघे नां जारि प्यारा, सच वारनि जी कदहिं न खै आ ॥ 1 ॥

सच जी ब्रेडी खणी लुदे थी, पर भवसागर में न बुदे थी।

नेठि पुजाए पारि प्यारा, सच वारनि खे कुछु नां भै आ ॥ 2 ॥

सच जी माया सभु सुख दे थी, कूड़ कपट जी अति दुख दे थी।

सच जी करि तूं कारि प्यारा, सच बराबरि बी नां शै आ ॥ 3 ॥

कहे टेऊं जीउ सच सां जोड़िजि, सच खां कदहीं मुहुं नां मोड़िजि।

सच मथां सिरु वारि प्यारा, सच वारनि जी नेठि विजै आ ॥ 4 ॥

॥ रागु विहागु भजनु ॥ 15 ॥ 121 ॥

मनमुख खां मुहुं मोड़ि प्यारा,

गुरुमुख जे संगि हरिगुण गाइजि ॥ टेक ॥

भूण्ड बराबरि मनमुखु आहे, भोगु विषय जी गंदगी चाहे।

नातो तंहिं सां टोड़ि प्यारा,

गुरुमुख सां तूं नीहड़ो लाइजि ॥ 1 ॥

बुरो विछूंअ खां नांग जो दुंगु थी, तंहिंखां ज़हिरी मनमुख संगु थी।

जीउ न तंहिंसां जोड़ि प्यारा,

गुरुमुख जे संगि ज्ञानु पिराइजि ॥ 2 ॥

कातु कुहाड़ो तन खे कोरे, मनमुख जो संगु जीअ खे झोरे।

दुखु न तंहिं संगि लोड़ि प्यारा,

गुरुमुख जे संगि सुखनि समाइजि ॥ 3 ॥

कहे टेऊं दिसु तूं वीचारे, मनमुख जो संगु जनमु बिगाड़े।

संगु तंहिंजो छोड़ि प्यारा,

गुरुमुख जे संगि मुक्ती पाइजि ॥ 4 ॥

॥ रागु विहागु भजनु ॥ 16 ॥ 122 ॥

सत्गुर शाहनि शाह स्वामी,

भव सागर खां पारि उकारिजि ॥ टेक ॥

भव सागर में छोलियूं भारी, मछ कछ मांगर जीव अपारी।

कामिल मड़िद मलाह स्वामी, पंहिंजे ब्रेड़े ते मूं चाड़िजि ॥ 1 ॥

कामी क्रोधी ऐं अहंकारी, लोभी मोही आहियां विकारी।

बख्शो दोह गुनाह स्वामी, लेखो धर्मराज जो वारिजि ॥ 2 ॥

दुखनि मूंखे छदियो दुखाए, हाणे दासु शरनि तो आहे।

करि तूं महिर निगाह स्वामी, जनम मरण जो दुखड़ो टारिजि ॥ 3 ॥

कहे टेऊं सुणु सत्गुर स्वामी, औखीअ वेले थीउ तूं हामी।

हीणनि जा हमिराह स्वामी, ब्राझ संदो हथु मूंते धारिजि ॥ 4 ॥

॥ रागु विहागु भजनु ॥ 17 ॥ 123 ॥

नामु हरीअ जो यादि करि तूं,

उमिरि ना अफिरादु विजाइजि ॥ टेक ॥

खटण लाइ तूं आएं जगु में, पाणु फुराए वेहु न दगु में ।
 काम क्रोध खे मादु करि तूं, गाफ़िलु थी ना जनमु गंवाइजि ॥ 1 ॥
 मुलिकु मुसाफ़िर ना हीउ तुंहिंजो, सारि संभारि वतनु तूं पंहिंजो ।
 हरि सुमरे दिलि शादु करि तूं, चिन्ता मेटे सभु सुख पाइजि ॥ 2 ॥
 मन जा खाली ख्याल उदाए, छटि न अमोलकु वक्तु विजाए ।
 संतनि सां संवादु करि तूं, व्यर्थु ना तूं वादु वधाइजि ॥ 3 ॥
 कहे टेऊं सुन्दरु नर देही, विषयुनि में न विजाइजि वेही ।
 तन मन खे आबादु करि तूं, देवी गुण जो बागु लगाइजि ॥ 4 ॥

॥ रागु विहागु भजनु ॥ 18 ॥ 124 ॥

संतनि जो दीदारु प्यारे, करे प्रेमी प्रसनु थियड़ा ॥ टेक ॥
 संतनि घर में पेरा पाए, छटिया सभई पाप मिटाए ।
 थियड़ो जय जयकारु प्यारे,

प्रेमिनि जा खुशि थी प्या जियड़ा ॥ 1 ॥

संतनि रूपी बादल आया, वचननि जा जिनि मीहँ वसाया ।
 देई दिलि खे ठारु प्यारे,

प्रेमिनि जा चित्त शीतलु कयड़ा ॥ 2 ॥

बसन्त ऋतु जीअं सुगन्धि लगाई, प्रेमी भँवरनि जे मनि भाई ।
 हर हंधि थ्यो हुबिकारु प्यारे,

प्रेमिनि जा खिड़ी हिरिदा पियड़ा ॥ 3 ॥

कहे टेऊं सभु कारिज सरिया, दर्शन सां थ्या तन मन हरिया ।
 आनन्दु थियो त अपारु प्यारे,

प्रेमिनि जा दुख दूरि थी वियड़ा ॥ 4 ॥

॥ रागु विहागु भजनु ॥ 19 ॥ 125 ॥

साधनि जे संग में हलणु रोजु घुरिजे ।

वचनु हरि कथा जो बुधणु रोजु घुरिजे ॥ टेक ॥

रखी प्रेमु श्रद्धा वजी साध संग में,

भक्ती ज्ञान गुण खे सिखणु रोजु घुरिजे ॥ 1 ॥

सचा सन्त सरवर रही पासि तिनिजे,

भरे प्रेम प्यालो पियणु रोजु घुरिजे ॥ 2 ॥

वक्त खे सजायो करे साध संग में,

मिठो नामु हरि जो जपणु रोजु घुरिजे ॥ 3 ॥

कहे टेऊं मुक्ती मिले साध संग सां,

सचो संगु अहिड़ो करणु रोजु घुरिजे ॥ 4 ॥

॥ रागु विहागु भजनु ॥ 20 ॥ 126 ॥

बीठो थी सिर कालु प्यारे, अखड़ियूं खोले जागु मुसाफ़िर ॥ टेक ॥

गाफ़िल गफ़िलत निण्ड मां जागी, राम भजनु करि थीउ वदभागी ।

कालु कंदुइ बेहालु प्यारे, तांते थीउ सुजागु मुसाफ़िर ॥ 1 ॥

कई हल्या व्या कई वजनि पिया, कई वजण जूं तयारियूं कनि पिया ।

इहो दुनिया जो हालु प्यारे, धारिजि मनि वैरागु मुसाफ़िर ॥ 2 ॥

जी जी छा तूं जगु में जीअंदें, आखिर मौत हथां तूं मरंदें ।

छट्टे खुदीअ जो ख्यालु प्यारे, हरि सां करि अनुरागु मुसाफ़िर ॥ 3 ॥

कहे टेऊं तूं छटि गेंवारी, समरु वठी करि तुरतु तयारी ।

सुमरे दीनदयालु प्यारे, माणिजि पंहिंजो मागु मुसाफ़िर ॥ 4 ॥

॥ रागु धनाश्री भजनु ॥ 1 ॥ 127 ॥

पारि वजणु मूंखे आहि ज़रूरी।

विषयूं वाहुड़ वादुनि ते आहिनि घणां ॥ टेक ॥

हिकिड़ा मच्छ बिया कच्छ, टियों वागू था विढ़नि।

चोथों कुन कड़िकनि, पंजों लहिरियूं लालण जूं वेठी गुणियां ॥1॥

हिकिड़ो कामु बियो क्रोधु, टियों लोभु थो लुभाए।

चोथीं चिन्ता थी चुकाए, पंजो भव इन्हीअ में पेई भुणां ॥ 2 ॥

हिकिड़ी राति बी ताति, टीं मडां थी दाति ।

चोथीं थिए प्रभाति, पंजों सद सजुण जा पेई सुणां ॥ 3 ॥

हिकिड़ो मोहु बी ममिता, टियों टेऊं लजा टेई।

चोथों पन्ध पुछां पेई, पंजों वर पंहिजे खे शाल वणां ॥ 4 ॥

॥ रागु धनाश्री भजनु ॥ 2 ॥ 128 ॥

करे दया तूं दर्द वंदीअ जा, ताप कलेश निवारि सत्गुर ॥ टेक ॥

आऊं लोहु तूं काठ जी बेड़ी, भवसागर मां तारि सत्गुर ॥1॥

आऊं सारी तूं सत्गुर ढारो, सारी विछोड़े न मारि सत्गुर ॥2 ॥

आऊं अयाणी तूं गुर ज्ञानी, सुमतीअ साणु सुधारि सत्गुर ॥3॥

कहे टेऊं मां नीचु निमाणी, अगुली हीअ उबारि सत्गुर ॥4॥

॥ रागु धनाश्री भजनु ॥ 3 ॥ 129 ॥

बाणु गुरुनि जो लगो जंहिं भारी, साई तबीब पुछाए जेदियूं ॥ टेक ॥

आगि इश्क जी जंहिंजे अन्दर में, साई जीउ जलाए जेदियूं ॥1॥

अठई पहर उथनि जंहिं उधिमा, सा न पलंग पगु पाए जेदियूं ॥2॥

दमि दमि दूहं दुखनि जंहिं दिलि में, साई पूर पचाए जेदियूं ॥3॥

कहे टेऊं जा कुठल कुर्ब जी, सा रोई राति विहाए जेदियूं ॥4॥

॥ रागु धनाश्री भजनु ॥ 4 ॥ 130 ॥

संगु साधनि जो सुतड़ि मूं पायो,

जगु दिठुमि त जंजालु जेदियूं ॥ टेक ॥

जीव जगुत जा लुढ़नि लहवारा, संत तारू तरनि ओभारा,

खाकी संदनि ख्याल जेदियूं ॥ 1 ॥

जगु इन्हीअ खे जिनि आहे जातो, मनुष्य जन्म खे तिनीं सुजातो,

थिया लाहूती लाल जेदियूं ॥2॥

आवत जावत जीव सभेई, जिनि जप्यो हरि अमरु सेई,

कोन्हे तिनि भव कालु जेदियूं ॥ 3 ॥

कहे टेऊं कर जोड़ि अरिदासा, से न विसिरनि स्वासऊं स्वासा,

आहिनि जे रखिपाल जेदियूं ॥ 4 ॥

॥ रागु धनाश्री भजनु ॥ 5 ॥ 131 ॥

करे सदाई संगु संतनि जो, मन जूं चाल्यूं खोटियूं मटितूं ॥ टेक ॥
कामु क्रोधु लोभु मोहु मारिजि, हटु हुअण जो सभई हारिजि,
जाणिजि पाण खे हरिदमु घटितूं ॥ 1 ॥
आशा तृष्णा ममतु मिटाइजि, भोगु विषय जो हिरिसु हटाइजि,
पाडूं पापनि जूं नितु पटितूं ॥ 2 ॥
टेऊँ लजाऊँ टेई टोड़े, माया मुहिणीअ खां मनु मोड़े,
राम नाम खे दमि दमि रटितूं ॥ 3 ॥

॥ रागु धनाश्री भजनु ॥ 6 ॥ 132 ॥

पापी पुरुषनि जो संगु त्यागु,
सत्पुरुषनि जो करि सतिसंगु तूं ॥ टेक ॥
संगु संतनि जो आ सुखदाई, तिनिजे संग में रहिजि सदाई,
महिर मया नितु तिनिखां मंगु तूं ॥ 1 ॥
वेद पुराणनि जी सुणु वाणी, पाइजि ज्ञान गुणनि जी खाणी,
धारि धर्म जो दिलि में अंगु तूं ॥ 2 ॥
मन मन्दर जी करि तूं सफ़ाई, दिलि मां दुरिमति कढी दुआई,
साड़ि विकारनि जो झरु झंगु तूं ॥ 3 ॥
कहे टेऊँ सिरु गुर खे देई, शब्दु वठी सो सुमरि संझेई,
चाड़िजि राम नाम जो रंगु तूं ॥ 4 ॥

॥ रागु धनाश्री भजनु ॥ 7 ॥ 133 ॥

पलि पलि नामु जपे प्रभूअ जो,
मानुष देही सफ़ली करि तूं ॥ टेक ॥
सिक समुझ विश्वासु वधाए, हिरिदे में वैरागु वसाए,
गुरमुख वञ्चु सत्गुर जे दरि तूं ॥ 1 ॥
जूठी प्रीति जगुत जी जाणिजि, संतनि जे संग में सुखु माणिजि,
छट्टे कुटम्ब कूड़े जी भरि तूं ॥ 2 ॥
सत्गुर सां तूं प्रीती पाइजि, नातो तंहिंसां तोड़ि निभाइजि,
पेरु न पोइते प्यारा धरि तूं ॥ 3 ॥
कहे टेऊँ जगु बंधन टोड़े, गुर मन्तर में मन खे जोड़े,
घारिजि आदी आतम घरि तूं ॥ 4 ॥

॥ रागु धनाश्री भजनु ॥ 8 ॥ 134 ॥

कतण रीअ बी कारि न करि तूं,
उथी अैट सां ओरि सखी री ॥ टेक ॥
कारि कतण जी करि तूं हरिदमु,
मुहिबत मकिड़ी मोड़ि सखी री ॥ 1 ॥
मुहुं मूननि में पलि पलि पाए,
दाढी बधु तूं दोरि सखी री ॥ 2 ॥
अठई पहर आतण वेही,
चित सां चरिखो चोरि सखी री ॥ 3 ॥
टेऊँ जुगिति सिखी सत्गुर खां,
स्वास स्वास सां सोरि सखी री ॥ 4 ॥

॥ रागु धनाश्री भजनु ॥ 9 ॥ 135 ॥

रुअण रीअ बी राह न काई, रोई रीझायां रामु जेदियूं ॥ टेक ॥
नाहे जाइ खिलण जी हितिड़े, रुअणो आहि तमामु जेदियूं ॥1॥
रुअण बाझूं रामु न मिलंदो, ईहो प्रियनि पैगामु जेदियूं ॥2॥
हुजत हले थी ना होतनि सां, जारियूं करियां जामु जेदियूं ॥3॥
कहे टेऊं शल बाझ करे सो, जंहिंजो दयालू नामु जेदियूं ॥4॥

॥ रागु धनाश्री भजनु ॥ 10 ॥ 136 ॥

सन्तनि जो सुणु ज्ञानु गुरुमुख,
महिल इहा थई ज्ञान पाइण जी ॥ टेक ॥
भागुनि सां घरि आया तुंहिंजे, सालिक सन्त सुजान ॥ 1 ॥
वजण पुजाणां मुश्किल मिलंदइ, ज्ञानी से गुणिवान ॥ 2 ॥
श्रद्धा धारे पुछु तूं तिनिखां, कीअं मिले भगुवानु ॥ 3 ॥
सन्त सुणाइनि जेकी तोखे, तंहिंजो धरि तूं ध्यानु ॥ 4 ॥
कहे टेऊं सा रहति रही तूं, पंहिंजो करि कल्यानु ॥ 5 ॥

॥ रागु टोड़ी भजनु ॥ 1 ॥ 137 ॥

कथा सुनि कोन कयुइ वीचारु,
ऊजल देही ईएँ गंवायइ बिना भजुन करितार ॥ टेक ॥
कथा हरीअ जी आहे जगु में, सभ कर्मनि खां सारु ।
सुणी सुणी नां समुझ पिरायइ, जनमु कयुइ बेकारु ॥ 1 ॥

मोहु ममतु मतिसरु ना छदियुइ, कामु क्रोधु अहंकारु ।
करण लगें नितु पचर पराई, तांते तोहि धिकारु ॥ 2 ॥
वणिजारो थी जंहिं लइ आएँ, सो न कयुइ वापारु ।
धरमराइ उति कीन छर्दीदुइ, पूरो कंदुइ आचारु ॥ 3 ॥
मन जी मसु करि सुरिती लेखणि, थीउ तूं लिखणेहारु ।
कहे टेऊं लिखु रामु नामु उर, पाई मोक्ष द्वारु ॥ 4 ॥

॥ रागु टोड़ी भजनु ॥ 2 ॥ 138 ॥

मुंहिंजो तूं भलो कजांइ करितार ।
दोहनि मुंहिंजनि दे ना दिसिजांइ पंहिंजो बिरिदु संभारि ॥ टेक ॥
ग्रंथनि जेके अवगुण चयड़ा से सभु मूं त मंझारि ।

खोले छा मां चई बुधायां जाणी जाणणहार ॥ 1 ॥
पापनि पंहिंजनि खे त दिसी मां रूआं थो हरिवारि ।

अगियां अलाए छा कंदा मूं आहे दुरु दातार ॥ 2 ॥
राति विजायम सुम्हँदे निंड में दींहं वियो वहिंवार ।

उमिरि अजाई मुंहिंजी वेई चडी कयमि ना कारि ॥ 3 ॥
कहे टेऊं कर जोड़ि पुकारे दया करियो दातार ।

जीअं वणई तीअं ब्रेड़ो मुंहिंजो भवसागर मां तारि ॥ 4 ॥

॥ रागु टोड़ी भजनु ॥ 3 ॥ 139 ॥

जगुत में धनु धनु से जन जानु,
माया मोहु मिटाए हरि सां प्रेमु रखनि प्रधानु ॥ टेक ॥

गंगा जमुना सरस्वतीअ में कनि था जे इस्नानु ।

ब्रह्मचर्य खे पाले निशदिन पढ़नि वेद पुरान ॥ 1 ॥

मात पिता संतनि जो कनि जे श्रद्धा सां सन्मानु ।

मानु बड़ाई पाए जगु में रहनि सदा निरमानु ॥ 2 ॥

तनु मनु धनु स्वदेश धर्म तां कनि था जे कुरिबानु ।

मन इंद्रियुनि खे जीते निशदिन सुमरिनि श्री भगिबानु ॥ 3 ॥

कहे टेऊं जे रहनि कमल जिअं पाए आतमज्ञानु ।

ब्रह्मानन्द जो रसु पी पी जे मस्तु रहनि मस्तान ॥ 4 ॥

॥ रागु टोड़ी भजनु ॥ 4 ॥ 140 ॥

हे बन्दा भगिबान सां जीउ जोड़ि तूं ।

मोह माया ममत खां मुहुँ मोड़ि तूं ॥ टेक ॥

कुटम्बु सारो कण्डनि जो बनु ज़ाणु ही,

बुद्धि वस्तु तिनिसां मिली ना टोड़ि तूं ॥ 1 ॥

वक्तु विषयुनि में विजाइजि ना फ़सी,

ख्यालु पंहिंजो हरि भजनु में खोड़ि तूं ॥ 2 ॥

चार दीहं आंहीं मुसाफ़िरु जगुत में,

समुझ धारे हटु हुअण जो छोड़ि तूं ॥ 3 ॥

कहे टेऊं समरु अगु जो करि कठो,

प्रीति प्रभूअ सां निभाइजि तोड़ि तूं ॥ 4 ॥

॥ रागु टोड़ी भजनु ॥ 5 ॥ 141 ॥

हे प्यारा बोलि मुख सां रामु तूं ।

राम सुमरण जो सदा करि कामु तूं ॥ टेक ॥

राम मूरत दिसु अख्युनि सां सुख भरी ।

मन मन्दर में धारि सुन्दरु श्यामु तूं ॥ 1 ॥

राम खे रखिवारु पंहिंजो करि सदा ।

रामु सुमरे पाइ नितु आरामु तूं ॥ 2 ॥

रामु औषधि दुखनि जी संसार में ।

राम अमृत जो भरे पीउ जामु तूं ॥ 3 ॥

कहे टेऊं राम सां मनु मेलि तूं ।

रामु सुमरे पाइ मुक्ती धामु तूं ॥ 4 ॥

॥ रागु टोड़ी भजनु ॥ 6 ॥ 142 ॥

हे मुसाफ़िर जागु हाणे जागु तूं ।

ज़ाणु दुनिया में न पंहिंजो मागु तूं ॥ टेक ॥

राति सारी तो गुज़ारी निंड में,

छदे ग़फ़िलत हरि भजनु में लागु तूं ॥ 1 ॥

जगुत जे जिनिसार में नां रहु भुली,

जूठु ज़ाणी करि तंहिंजो त्यागु तूं ॥ 2 ॥

वाटवाहू वाट ते ना वेहु तूं,

काम आदी ठगुनि खां उथु भागु तूं ॥ 3 ॥

कहे टेऊं हरि जपण जी महिल थी,

मिली सत्गुर साणु माणि सुहागु तूं ॥ 4 ॥

॥ रागु टोड़ी भजनु ॥ 7 ॥ 143 ॥

हे गुरु तूं तारि बेड़ो तार मां ।

दानु दाता थो मंगां दरिबारि मां ॥ टेक ॥

थो वजां वहंदो तिखीअ हिन सीर में,

बाझ पंहिंजीअ सां बचाइजि धार मां ॥ 1 ॥

सत् करमु ऐं धरमु ना को मूं कयो,

महिर करि मालिक वजां जिअं पारि मां ॥ 2 ॥

दोह मुंहिंजनि दे न दिसु दातार तूं,

बखिश् बदिथूं पाप कयमि अपारु मां ॥ 3 ॥

कहे टेऊं आश पूरी करि इहा,

शल छुटां मां सेघु हिन संसार मां ॥ 4 ॥

॥ रागु टोड़ी भजनु ॥ 8 ॥ 144 ॥

हे दयालू करि दया दे दानु तूं,

चरन कमलनि जो सदा दे ध्यानु तूं ॥ टेक ॥

हथ बुधी हरिदमु कयां थो वेनती,

ब्रह्म आतम देव जो दे जानु तूं ॥ 1 ॥

मूं असुल खां ओट तुंहिंजी आ वती,

दासु ज़ाणी नाथ करि अहिसानु तूं ॥ 2 ॥

हीउ वेलो आहि औखीअ जो हरी,

थी वसीलो वाह करि भगिवान तूं ॥ 3 ॥

कहे टेऊं मिन्थ मजु मिसिकीन जी,

बाझ पंहिंजीअ साणु करि कल्यानु तूं ॥ 4 ॥

॥ रागु टोड़ी भजनु ॥ 9 ॥ 145 ॥

संतनि में आहे रामु, श्रद्धा सां करि परिनामु ।

सेवा करे पाइ सो सुखधामु ॥ टेक ॥

सन्त जो दर्शनु हरि जो दर्शनु, दर्शन सां थे तनु मनु परिसनु,

सन्त सगुण थी सुन्दरु श्यामु ॥ 1 ॥

सन्त जी बाणी हरि जी बाणी, जिनि धारी तिनि मुक्ती माणी,

पुरि करे प्रेम जो दियनि था जामु ॥ 2 ॥

सन्त जी सेवा हरि जी सेवा, जिनि कईं तिनिखे मिलिया मेवा,

रहनि सदा से था निष्कामु ॥ 3 ॥

सन्त जी दाया हरि जी दाया, महिर सां जिनि दुख दरिद मिटाया,

कहे टेऊं कनि पूरणु कामु ॥ 4 ॥

॥ रागु भैरवी भजनु ॥ 1 ॥ 146 ॥

करे दया गुर दियो दिलिदारी,

दियो दिलिदारी मां वजां बुलिहारी ॥ टेक ॥

शुभ कर्म जा साधन सेखारियो, कष्ट विघ्न सभु पाप निवारियो,

विसिरे न विसारीं तूं मोहन मुरारी ॥ 1 ॥

स्वासनि सां सत् शब्दु रटायो, फुरिना मन जा सर्व मिटायो,

परम उदारी आहियो पर उपकारी ॥ 2 ॥

प्रेम भगति जो प्यालो पिलायो, विछुड़ियल विरिती स्वरूप मिलायो,

ब्रह्म विचारी आहियो नितु अवतारी ॥ 3 ॥

कहे टेऊं कर जोड़ि पुकारे, और त्यागि आयो शरनि तुम्हारे,

ज्ञान कटारी खणी कटि जम ज़ारी ॥ 4 ॥

॥ रागु भैरवी भजनु ॥ 2 ॥ 147 ॥

सत्गुर प्रेम जो प्यालो पियारियो,

प्यालो पियारे तनु मनु ठारियो ॥ टेक ॥

सत्गुर सेवा टहिल कराए, धन जोभन जो मानु मिटाए,

मैलु उतारे मन खे उजारियो ॥ 1 ॥

सत्गुर आतम ध्यानु धराए, स्वासनि सां सत् शब्दु जपाए,

विक्षेपु निवारे चित खे संवारियो ॥ 2 ॥

सत्गुर आतम ज्ञानु सुणाए, भेद भरम सभु वहम विजाए,

अविद्या टारे बुधि खे सुधारियो ॥ 3 ॥

टेऊँ गुर सम ब्रियो उपकारी, कोन दिठो मूं जगुत मंझारी,

जंहिं भवु तारे जनमु निवारियो ॥ 4 ॥

॥ रागु भैरवी भजनु ॥ 3 ॥ 148 ॥

साधनि जे संग में जनमु सुधारींदसि।

तिनिजा वचन सुणी भरम निवारींदसि॥ टेक ॥

अक्यारथु लोभारथु विक्षेपु विसारींदसि।

परमारथु यथारथु वचन उचारींदसि॥ 1 ॥

दीनिता द्वेषिता ममिता खे मारींदसि।

शीलता विशेषता मन में विहारींदसि॥ 2 ॥

परमति दुरिमति जड़मति जारींदसि।

गुरमति हरिमति ज्ञाता में गुजारींदसि ॥ 3 ॥

खिम्या गरीबिता कहे टेऊँ धारींदसि।

धरे ध्यानु वठी ज्ञानु लेखो जम वारींदसि ॥ 4 ॥

॥ रागु भैरवी भजनु ॥ 4 ॥ 149 ॥

बिरह जो भेनरु भरींदसि पाणी,

छो थियूं मूंखे झल्यो थींदसि जोगियाणी ॥ टेक ॥

लिख्यलु लेखु हुयो पूरब जनम खां मुंहिंजो, अखर सुजाणी,

पढ़ंदसि ब्राणी, वेई सारी राति विहाणी ॥ 1 ॥

आयसि आश करे अडणि अबाने आऊं, पखर पुराणी,

असुलु अबानी, सा मुंहिंजे साह खे त सेबानी ॥ 2 ॥

ताना लोकनि जा ताम करे थी भांयां, दियनि दिहाड़ी,

दिलि न कुमाणी, वेंदसि आऊँ अरिशि उदाणी ॥ 3 ॥

कहता टेऊँ अखें रतु थी रुआं राति दींहां, निधरि निमाणी,

ऐबनिहाणी, सत्गुर जे दर ते त विकाणी ॥ 4 ॥

॥ रागु भैरवी भजनु ॥ 5 ॥ 150 ॥

सवें दिठमि दर ब्रिया सुजां, पुन्हल पुजां,

आऊँ पंहिंजे वर दे थी वजां ॥ टेक ॥

झंगु जबलु मां गोले, थकिजी पेई आहियां,

वाट वेंदनि खां त पुछां,

अन्दरि लुछां, सजुण अगियां सिरु थी सजां ॥ 1 ॥

सडु त पुन्हल सां मुंहिंजो, सिज चंड खां अगु हुयड़ो,

हाणे हिति कीन टिकां,

सिक में सिकां, पंध करिणा पिया त अजां ॥ 2 ॥

रत में रडींदसि रोई, कपिड़ा पंहिंजा सारा,
 जेसीं पिर सां न मिलां,
 जीअ में जलां, बाहि बिरह बदन भुजां ॥ 3 ॥
 टेऊं टगा सभु टोड़े, लोक लज्जाऊं लाहे,
 काहे केचिनि त दिसां,
 पुन्हलु पसां, आऊं उन्हीअ खे थी मजां ॥ 4 ॥

॥ रागु भैरवी भजनु ॥ 6 ॥ 151 ॥
 बन्दा बोल पारि पारि, बन्दा बोल पारि पारि,
 मानुषु जनमु पाए हथां तूं न हारि हारि ॥ टेक ॥
 ब्रालापनु पंहिंजो रांदि में रुलायो तो,
 चडनि कमनि जी कयइ कान कारि कारि ॥ 1 ॥
 जोभनु समूरो विषय में विजायो तो,
 कयइ पाप केई हदे हटु धारि धारि ॥ 2 ॥
 बुढापे में मूरख मोह खे वधायो तो,
 दुखनि में दीनु थी रुनुइ अख्यें ज़ारि ज़ारि ॥ 3 ॥
 कहे टेऊं गुर बिनु उमिरि विजायइ सारी,
 चोरासी चकर में वेंदें तूं वारि वारि ॥ 4 ॥

॥ रागु भैरवी भजनु ॥ 7 ॥ 152 ॥
 सुणी गोड़ि सिंघ जी गिदड़ गुमु थी व्या,
 पसूं पखी केतिरा करी कंबी व्या ॥ टेक ॥
 बतियूं बुरनि केतिरियूं खिड़नि खिवणि ज्यां,
 उभिरियो भानु ओचितो छिपी नखट व्या ॥ 1 ॥
 मस्तु मिटीअ खाइण में सवें सप थिया,
 गजी गरुडु आइयो छिपी सरप व्या ॥ 2 ॥
 पखी सभु वलर करे पधरि घुमनि पिया,
 भड़िकी बाजु आइयो पखी उदी व्या ॥ 3 ॥
 कहे टेऊं कलब अन्दरि संसनि घर कया,
 आयो इशकु ओचितो भजी भरम व्या ॥ 4 ॥
 ॥ रागु भैरवी भजनु ॥ 8 ॥ 153 ॥
 जोगी लड़ लाए व्या, सुतल जगाए व्या ।
 जनम जनम सन्दा पाप जलाए व्या ॥ टेक ॥
 जीव संदी जलि जलि, मेटे विया मल कल।
 आतम जो देई ब्रलु, भाल भलाए व्या ॥ 1 ॥
 सुर नर धीर मुनी, ज्ञानी गंभीर गुनी ।
 राम नाम लाइ धुनी, मौज मचाए व्या ॥ 2 ॥
 पारस बादल सर, सम से चंदनतर ।
 वचन सुणाए वर, भरम भुलाए व्या ॥ 3 ॥

भजुन भण्डारी भारी, ब्रह्म विचारी सारी ।

अवतारी गुणकारी, मरिज मिटाए व्या ॥ 4 ॥

दीननि दयाल पाल, गोबिन्द गोपाल लाल।

टेऊँ कटे काल जाल, स्वरूप लखाए व्या ॥ 5 ॥

॥ रागु भैरवी भजनु ॥ 9 ॥ 154 ॥

बदि नियत बन्दा, कनि सन्त निन्दा ।

से जनम जनम जा दुख सहंदा ॥ टेक ॥

चवनि सभिनि खे पाखंडी आहिनि, पाण जहिङो ना कंहिंखे भांइनि।
साधनि सां था शोरु मचाइनि,

छितनि कुतनि जिअं पिया लइंदा ॥ 1 ॥

ज्ञान गुणनि खे मूढ न जाणनि, सच ऐं कूड़ खे कीन सुआणनि।
पंहिंजे पाण खे से न पछाणनि,

अन्दर अख्युनि खां आहिनि अंधा ॥ 2 ॥

मेंहिं खुदि कारी आहे सारी, चवे गांइ खे हलु पुछ कारी।
निन्दक नर तिअं आहिनि अनारी,

भूण्डनि जिअं अवगुण खणंदा ॥ 3 ॥

संतनि खे दिसी कीन सहनि था, चडनि कमनि में विघ्न विझनि था।

दैतनि वांगे चालि चलनि था, ईर्षा साड़े से सइंदा ॥ 4 ॥

कहे टेऊँ से वाद विवादी, आहिनि असुली वदा विखादी।

जिते वजनि उति करनि उपाधी,

जाति कुटम्ब में वेरु विझंदा ॥ 5 ॥

॥ रागु भैरवी भजनु ॥ 10 ॥ 155 ॥

भजिजि हिन भंभोर खां हिति वीर भुली प्या ।

दाइणि हिन देह अन्दरि केई गरकु कया ॥ टेक ॥

कलू काल करे हाणि बुरा हाल थ्या ।

मर्मु वियो शर्मु वियो करम धरम व्या ॥ 1 ॥

मांसु खाइनि सुरा पियनि कान कनि दया ।

पाप ठगियूं कीन छदिनि घुमनि था गया ॥ 2 ॥

कथा सुणनि पाठ पढ़नि रहति नां रहिया।

कूडु कपटु तरिक गिला करनि बेहया ॥ 3 ॥

कहे टेऊँ लोक टेई विषय मंझि वहिया ।

सेई बचिया जिनिते कई गुरनि आ मया ॥ 4 ॥

॥ रागु भैरवी भजनु ॥ 11 ॥ 156 ॥

सचनि जो दूलहु दरियाहु शाहु, आहे राजा रांवलु राउ।

जाहिरु पीरु जमीन ते सो मालिकु बेपरिवाहु ॥ टेक ॥

पारब्रह्म मां जलु थ्यो पैदा तंहिंमां थी धरिती,

धरितीअ मां थ्या गुल फुल मेवा बाग बण्या बस्ती।

बागु घुमी गुल्जारु दिठोसैं अजबु चढी मस्ती,

चोरासी लख जूण्युनि खे सो सांवलु दे थो साहु ॥ 1 ॥

दरियाह शाह जे दर जा आहिनि चारि वरण पूजारी,
 देवी देवा कनि था सेवा श्रद्धा सां सद्बारी।
 दुनिया जे सभ देशनि जा था पूजिनि नर ऐं नारी,
 बुरे जोत्यूं गुल फुल चाढ़िनि चित्त में धारे चाहु ॥ 2 ॥
 सर्वे हज़ारें अचनि सुवाली सभ जा काज करे,
 पलव प्रेम सां पाइनि जेके तिनिजी झोल भरे।
 आशवंदनि जी आश पुजाए दुखड़ा दर्द हरे,
 बुदलनि जा थो बेड़ा तारे हीणनि जो हमिराहु ॥ 3 ॥
 निर्मलु नामु तहींजो जेके चाहु रखी चवंदा,
 जै जै झूले लालु उदेरो लाति इहा लवंदा।
 दूलह जे कृपा सां सेई पारि वजी पवंदा,
 कहे टेऊं सो कामिलु आहे बेवाहनि जो वाहु ॥ 4 ॥
 ॥ रागु भैरवी भजनु ॥ 12 ॥ 157 ॥
 नांहिं सुखेलो मुहिबत मार्गु, पुरिझी पेरु त पाइ बन्दा ॥ टेक ॥
 वाट कठिनु आ प्रेम पंथ जी, नां कायर जी जाइ बंदा।
 हिन मार्ग में जीअरे मरिणो, करिणो सीसु फ़िदाइ बंदा ॥ 1 ॥
 पहिले नीहुं लगाइजि समुझी, पोइ न तूं पछुताइ बन्दा।
 नीहुं लगाइणु तोड़ि निभाइणु, वीरनि जो कमु आहि बन्दा ॥ 2 ॥
 राह इश्क में रत जूं नंदियूं, समुझी विख त वधाइ बन्दा।
 टेऊं जे थी प्यास पसण जी, तां सिर सांगो लाहि बन्दा ॥ 3 ॥

॥ रागु भैरवी भजनु ॥ 13 ॥ 158 ॥
 प्रभूअ खे जे पाइणु चाहीं सहिजांइ सखित्यूं सूर अदा ॥ टेक ॥
 खणी कुहाड़ो वाढो वण खे जिएं करे चकचूर अदा।
 तिएं सजण जा सूर सहारे पका पचाइजि पूर अदा ॥ 1 ॥
 हारु गुलनि जो कोई पाए कोई वसाए धूड़ि अदा।
 हाल बिन्हीं में रहु हिक जहिड़ो वीर न वजु वहिलूरु अदा ॥ 2 ॥
 हानि लाभ जो ख्यालु छदे तूं रहिजि दुनियां खां दूर अदा।
 प्रेमु पको प्रभूअ सां पाइणु पंहिंजो जाणिजि मूरु अदा ॥ 3 ॥
 कहे टेऊं हिकु लोक टिन्हीं में भगिवतु आ भरपूरु अदा।
 अनभै अख्यूं दिलि जूं खोले निर्मलु दिसु तूं नूरु अदा ॥ 4 ॥
 ॥ रागु भैरवी भजनु ॥ 14 ॥ 159 ॥
 जानिब लाइ जिगर में जेदियूं विरिह जी आगि जलाईदसि ॥ टेक ॥
 बाहि भम्भोर खे दींदसि भेनरु दूहां दरिद दुखाईदसि।
 साजन जे मां सिक में सरत्यूं रोई राति विहाईदसि ॥ 1 ॥
 जबल जलाए दूंगर द्वारे अगिते कदमु वधाईदसि।
 रन्द वठी मां थींदसि राही पंधड़ा पुन्हल पुछाईदसि ॥ 2 ॥
 सत जो संदिरो ब्रधंदसि साहे आस उमेंद न लाहींदसि।
 काहे रसन्दसि केच मुलिक में पेरु न पोइते पाईदसि ॥ 3 ॥
 कहे टेऊं मां मिलंदसि वर सां नातो नीहुं निभाईदसि।
 पांदु गिचीअ में पलि पलि पाए प्रियनि खे परिचाईदसि ॥ 4 ॥

॥ रागु भैरवी भजनु ॥ 15 ॥ 160 ॥

दरिवेशनि जी चालि निराली जाणनि था दरिवेश ॥ टेक ॥
 कदहिं घुमनि से खफिनी पाए कदहिं शहाणे वेस।
 कदहीं कारा कपिड़ा पाइनि कदहीं लाल लिबेस ॥ 1 ॥
 कदहीं सिर ते छत्रु झुलाइनि कदहिं भभूती भेष।
 कदहिं मुण्डाइनि सिर खे साजन कदहिं रखाइनि केश ॥ 2 ॥
 कदहिं रहनि था अन्दरि गुफा जे कदहिं घुमनि प्रदेश।
 कदहिं माठि जी मौज वठनि था कदहिं करिनि उपदेश ॥ 3 ॥
 कहे टेऊँ हर हाल रहनि था मस्तौँ मस्तु हमेश ।
 लोक लजाऊँ लाहे कनि था प्रभूअ में प्रवेश ॥ 4 ॥

॥ रागु भैरवी भजनु ॥ 16 ॥ 161 ॥

आयलि आदेसिनि जी आहियां गोलनि जी मां गोली ॥ टेक ॥
 जुमंदे सां जिनि खणी खुशीअ सां दिनी प्रेम जी लोली।
 नंढिड़े खां मूं नीहड़ो लातो दिसी तिनींजी टोली ॥ 1 ॥
 मुहिबत वारो मींहुं वसाए विया पुसाए चोली ।
 मुंहिंजो मनु मस्तानु करे व्या मिठिड़ी बोले बोली ॥ 2 ॥
 पलि पलि पूर पवनि था तिनिजा जिएं समुंडु दे छोली।
 जोगिनि जे त जुदाईअ मुंहिंजी जिंदुड़ी आहे रोली ॥ 3 ॥
 सूरनि मंझि छदे व्या मूंखे दुई दुखनि जी लोली ।
 कहे टेऊँ से कदहीं मिलंदा आहियां जिनिजी गोली ॥ 4 ॥

॥ रागु भैरवी भजनु ॥ 17 ॥ 162 ॥

जगु में अहिड़ो आहे कोई मूंसां रामु मिलाए ॥ टेक ॥
 गंगा जमुना काशी गोल्यमि, गोल्यमि मथुरा ठाहे ।
 रामु उते भी कीनकी मिलियो, हाणि वजां किथि काहे ॥ 1 ॥
 राम बिना ही नेण निमाणा, रूअनि नीरु बहाए ।
 साइत साल बराबरि गुजिरे, प्यास लगी मूं आहे ॥ 2 ॥
 परम प्यारे प्रभूअ जो मूं, जेको दरसु कराए ।
 तनु मनु धनु दियां भेट तंहींखे, ममिता मोहु मिटाए ॥ 3 ॥
 राम बिना मां कीनकी रहंदुसि, हितिड़े मुंहिंजो छाहे ।
 कहे टेऊँ भलि लोकु निन्दे मूं, परिवाह कंहिंजी नाहे ॥ 4 ॥

॥ रागु भैरवी भजनु ॥ 18 ॥ 163 ॥

जाणु मुसाफिरिखानो दुनियां हितिड़े तुंहिंजो छाहे ॥ टेक ॥
 जगुत निजारो जो बि दिसीं थो चारि दींहं सो आहे।
 बांवरु तंहिते करि नां मूरिख नेभहु कंहिंसां नाहे ॥ 1 ॥
 कालु करालु कठोरु सभिनि ते वेठो करिदु बहाए।
 कीन छदे थो कदहीं कंहिंखे तोड़े पाणु लिकाए ॥ 2 ॥
 पीर पैगम्बर केई वयड़ा वारो वीर वजाए ।
 राजा राणा राजु छदे व्या भारी कोट अदाए ॥ 3 ॥
 कहे टेऊँ जगु जूठो जाणी छदि तूं मोहु मिटाए ।
 अन्ति समे को साणु न हलंदुइ दिसु तूं ध्यानु लगाए ॥ 4 ॥

॥ रागु भैरवी भजनु ॥ 19 ॥ 164 ॥

मानुष तन में तोखे प्यारा भजनु हरीअ जो करिणो आ।
निसदिनु नामु जपे सत्गुर जो ध्यानु हरीअ जो धरिणो आ ॥ टेक ॥
आशा तृष्णा चिन्ता त्यागु तापनि टिनि खे हरिणो आ।
पंज विकार करे वसि पंहिजे मन दुश्मन सां लड़िणो आ ॥ 1 ॥
कूड़ कपट खोटनि कर्मनि मां तुंहिजो कुझु ना वरिणो आ।
भोगु विषय खां रोके इन्द्रियूं भाव सां हिरिदो भरिणो आ ॥ 2 ॥
कहे टेऊं हटु हुअणु हटाए जीअरे जगु में मरिणो आ।
सेव करे सत्गुर संतनि जी भव सागर मां तरिणो आ ॥ 3 ॥

॥ रागु भैरवी भजनु ॥ 20 ॥ 165 ॥

हरी मूंखे हरिदमु सचो ज्ञानु दे तूं ।
सचीअ शांति वारो सदा ध्यानु दे तूं ॥ टेक ॥
रहे ताति तन में सदाई तब्हांजी ।
सचे प्रेम वारो सो परवानु दे तूं ॥ 1 ॥
सरे कीन साइत बिनां नाम तुंहिजे ।
हरी नामु पंहिजो त प्रधानु दे तूं ॥ 2 ॥
दिसां प्रभू तुंहिजो अख्युनि साणु दर्शनु ।
कहे टेऊं मूंखे दरसु दानु दे तूं ॥ 3 ॥

॥ रागु भैरवी भजनु ॥ 21 ॥ 166 ॥

सचो ध्यानु धारणु खपे दिलि सचीअ सां ।
प्रभूअ खे पुकारणु खपे दिलि सचीअ सां ॥ टेक ॥
कयुइ कौलु जोई जपींदुसि हरीअ खे ।
पिरणु सोई पारणु खपे दिलि सचीअ सां ॥ 1 ॥
वठी ओट सत्गुर सचनि सत्पुरुषनि जी ।
सदा मन खे मारणु खपे दिलि सचीअ सां ॥ 2 ॥
ब्रह्म जीव विच में जो पड़िदो पियो आ ।
उहो पड़िदो टारणु खपे दिलि सचीअ सां ॥ 3 ॥
कहे टेऊं तोमें जो साक्षी रहे थो ।
तंहिंखे निहारणु खपे दिलि सचीअ सां ॥ 4 ॥
॥ रागु भैरवी भजनु ॥ 22 ॥ 167 ॥
मन जगु खां रहिजि अकेलो ।
थी राम जपण जो वेलो ॥ टेक ॥
रही एकान्ति में शब्दु कमाए, गुर मूरत में ध्यानु लगाए ।
करि पंहिजो वक्तु सुहेलो ॥ 1 ॥
संत अकेला सदा रहनि था, गोलहे आतमु लालु लहनि था।
तिनि संतनि जो थीउ चेलो ॥ 2 ॥
कहे टेऊं गुर ज्ञानु पिराए, भेद भ्रांत्यूं भरम भुलाए ।
करि जीव ब्रह्म जो मेलो ॥ 3 ॥

॥ रागु भैरवी भजनु ॥ 23 ॥ 168 ॥

छदि माणु अजायो इयाणा, कुछु सोचि समुझु तूं सियाणा ॥टेक॥
हिन दुनिया में रहिणो नाहे, अजु सुभाणे हलिणो आहे।

ब्र टे दीहं तूं चुगुंदें दाणा ॥ 1 ॥

कूड़ी आहे काया माया, रहे न थिरि जिअं वण जी छाया।

तूं तँहिंते करि नां माणा ॥ 2 ॥

धन जोभन जो बांवरु छदि तूं, गोबिन्द सां मनु पंहिंजो गदि तूं।

रखी निविड़त हलिजि निमाणा ॥ 3 ॥

कहे टेऊं सत् कर्म कमाइजि, समरु सचो तूं अगु लइ ठाहिजि।

न त रुअंदें मरण पुजाणा ॥ 4 ॥

॥ रागु भैरवी भजनु ॥ 24 ॥ 169 ॥

धर्म सां नितु प्यारु करि तूं जो पुजाए पारि थो ।

पाप खां तूं दुरु हमेशां जो करे संहारु थो ॥ टेक ॥

पापु पापी छो करीं थो पाप जो फलु थी बुरो ।

लोक ऐं परलोक दुखु दे वासु नर्क दुवार थो ॥ 1 ॥

धर्म खे नर धारि दिलि में धर्म जो फलु थी सुठो ।

लोक ऐं परलोक सुखु दे वासु स्वर्ग मंझार थो ॥ 2 ॥

पापु दुख जो आहि कारणु पाप जो चिन्तनु बुरो ।

पापु करे नांग जिअं आखिरि करे परिहारु थो ॥ 3 ॥

कहे टेऊं पापु त्यागे धर्म सां चितु लाइ तूं ।

धर्मु ई आधारु तुंहिंजो ऐं थिए रखिवारु थो ॥ 4 ॥

॥ रागु भैरवी भजनु ॥ 25 ॥ 170 ॥

हे जिज्ञासू जीति मन खे हीअ रखी नितु रीति तूं।

संत सत्गुर जे संगति सां पाइ पुख्ती प्रीति तूं ॥ टेक ॥

भोगु जगु जा रोगु आहिनि खुशुनि जे पुठियां गमी ।

त्यागु तिनिजो करि हमेशां गाइ गोबिन्द गीत तूं ॥ 1 ॥

ध्यानु सत्गुर देव जो तूं धारि हिरिदे में सदा ।

फिकिर फुरिना सभु हटाए रहु सदा सुरिजीतु तूं ॥ 2 ॥

सत्गुरनि जे शब्द जो नितु स्वास सां सुमरनु करे ।

विरिति सत्गुर जे वचन में छदि मिलाए मीत तूं ॥ 3 ॥

जोगु ऐं वैरागु बेई धारि अंतःकरण में ।

कहे टेऊं हिन रहति सां पाइ मन ते जीत तूं ॥ 4 ॥

॥ रागु भैरवी भजनु ॥ 26 ॥ 171 ॥

भोगु में भुलिजी अज्ञानी जनमु कीन विजाइ तूं ।

छदि विषय जे वासना खे गीत गोबिन्द गाइ तूं ॥ टेक॥

जे द्विर्सीं थो भोगु सुन्दरु से अथी विखु सां भरिया ।

अन्ति तिनिजी द्विसु विचारे दिलि न तिनिसां लाइ तूं ॥ 1 ॥

जनमु मानुषु आ मिल्यो तोखे वदे कंहिं भागु सां ।

करणु चाहीं जे सफलु तां राम खे रीझाइ तूं ॥ 2 ॥

जगुतु सारो जूठु जाणी शरनि वठु सत्गुर संदी ।

मोहु ममिता मानु मत्सरु हसदु हिरिसु हटाइ तूं ॥ 3 ॥

कहे टेऊं मुक्ति चाहीं जानु सुणु गुरदेव जो ।

भरम संसा भेद भ्रान्ती दूख द्रन्द्ध मिटाइ तूं ॥ 4 ॥

॥ रागु भैरवी भजनु ॥ 27 ॥ 172 ॥

सत्गुरुअ जे शब्द जो नितु जो करे अभ्यासु थो ।

सो परमु आनन्दु पाए करे फुरिना नासु थो ॥ टेक ॥

रूपु सत्गुर देव जो जंहिजे अख्युनि अन्दरि रहे ।

सो दिसी सभ में गुरुअ खे थे सभिनि जो दासु थो ॥ 1 ॥

जो मिलाए सुरिति पंहिजी थो गुरुअ जे शब्द सां ।

पापु तंहिजे मन अंदरि कदहीं करे नां वासु थो ॥ 2 ॥

जो लगाए शब्द जे वीचार में विरिती सदा ।

सो सुजाणी पाणखे तन जो छदे अध्यासु थो ॥ 3 ॥

कहे टेऊं जुगिति सां जो शब्द जो सुमरणु करे ।

सो रही निरभै निसंगु काटे कर्म जी फास थो ॥ 4 ॥

॥ रागु भैरवी भजनु ॥ 28 ॥ 173 ॥

सत्गुरुअ जे ज्ञान खे गुरुमुख सुणी मनि धारि तूं ।

मननु निदिध्यासनु करे ही मनुषु जनमु सुधारि तूं ॥ टेक ॥

कामिना बिन शुभ करम करि जीति मन मस्तान खे ।

टहिल संतनि जी करे नितु मैलु मन जी टारि तूं ॥ 1 ॥

लोभ लालचि मोह मत्सर पाप खां पासो करे ।

धर्म धीरज सील संजम सां अन्दरु सींगारि तूं ॥ 2 ॥

चाह चिन्ता खे चुकाए ध्यानु धरि गुरदेव जो ।

जापु सोऽहम् जो जपे नितु रागु द्वेषु निवारि तूं ॥ 3 ॥

कहे टेऊं क्रोधु त्यागे शान्ति मन में रखु सदा ।

जगुत खां जीअरे छुटी शिष्य पाइ मुक्ती द्वारु तूं ॥ 4 ॥

॥ रागु भैरवी भजनु ॥ 29 ॥ 174 ॥

थो लिकाए पाप पापी जे करीं सँसार खां ।

से लिकल हरिगिज़ि न रहंदइ प्रभूअ जाणणहार खां ॥ टेक ॥

जे लिकी तूं पाप माणहुनि खां कंदें गुझ गोह में ।

से छिपाए कीन सघंदें कदहिं सत् करितार खां ॥ 1 ॥

चंडु सूरिजु पवनु पाणी अग्नि भूं आकासु भी ।

था दिसनि सभु दोह तुंहिजा जे करीं गेंवार खां ॥ 2 ॥

चित्रगुप्ता भी लिखनि था मनुष जे पुण्य पाप खे ।

शाहिदी दिलि भी दिए थी दिसु पुछी वीचार खां ॥ 3 ॥

कहे टेऊं पाप सां दुखु नीच जूणीअ में मिले ।

नामु जपि शुभ कर्म करि डिजु पाप जे वहिंवार खां ॥ 4 ॥

॥ रागु भैरवी भजनु ॥ 30 ॥ 175 ॥

रामु व्यापकु सर्व में सभु राम जो दीदारु आ ।

रामु सभ रंग में रम्यो सभु राम जो जिन्सारु आ ॥ टेक ॥

रामु सूरिजु अग्नि तारा रामु चन्द्रु चारु आ ।

राम जी आ जोति सभमें राम जो चिमिकारु आ ॥ 1 ॥

रामु राजा रामु प्रजा रामु पालनहारु आ ।

रामु मंगतो थी मंगे थो रामु ही दातारु आ ॥ 2 ॥

रामु अन्दरि रामु बाहरि रामु ही चौधारि आ ।

रामु जल में रामु थल में राम जो विस्तारु आ ॥ 3 ॥

कहे टेऊं सगुनु निर्गुनु रामु ही निर्धारु आ ।

रामु ही सभु रांदि आहे रामु खेलणहारु आ ॥ 4 ॥

॥ रागु भैरवी भजनु ॥ 31 ॥ 176 ॥

आहि पैदा थ्यो जंहीं कुल में भगुतु भगिवान जो ।

सो सदा आबादु आ कुलु सुपातर संतान जो ॥ टेक ॥
जो रहे भगिवान जे भगितीअ में भरिपूरु थो ।

देश कुल जे सो मथां झंडो झुलाए शान जो ॥ 1 ॥
अमरु प्यालो प्रेम सां पीतो जंहीं गुरदेव जो ।

भाव भगितीअ सां भरे सो हृदो हर इन्सान जो ॥ 2 ॥
थी वसे जंहिमें सदा जोती सचे जगुदीश जी ।

भाल तंहिजे में रहे चिमिको तंहीं नीशान जो ॥ 3 ॥
कहे टेऊँ ज्ञान गुण वारो लखनि में लालु को ।

तंहि मथां सभुको करे कुरिबानु पंहिजी जानि जो ॥ 4 ॥
॥ रागु भैरवी भजनु ॥ 32 ॥ 177 ॥

थो करियां प्रणामु मां तंहिं सर्व व्यापक राम खे ।
नाम जंहिजे जपण सां थो चितु लहे आराम खे ॥ टेक ॥
पशुनि पखियुनि जीव जंतुनि खे रसाए रोजु थो ।

ध्यान तंहिजो जो लगुए सो लहे विश्राम खे ॥ 1 ॥
चंडु सूरजु जंहिं बणाए जगुत खे रोशनु कयो ।

पवन जल धरिती अग्नि सां सुखु दिए थो आम खे ॥ 2 ॥
शक्ति जंहिजीअ सां सदाई थो हले संसारु ही ।

जो सदा भगुतनि संदे पूरण करे थो काम खे ॥ 3 ॥
कहे टेऊँ ओट उनजे में रही दींहं राति मां ।

थो जप्यां नितु नेम सां परमात्मा जे नाम खे ॥ 4 ॥

॥ रागु भैरवी भजनु ॥ 33 ॥ 178 ॥

प्रेम सां कपिड़ा रडे था संत कनि करितार लइ ।

आम लोकनि खे न आहे शौंकु सिरिजणहार लइ ॥ टेक ॥
खल्क माया थी कमाए शान सुख सींगार लइ ।

सन्त माया खे छदिनि था प्रियनि जे हिक प्यार लइ ॥ 1 ॥
खल्क ममिता थी करे परिवार ऐं घरबार लइ ।

मोहु कूड़े कुटम्ब जो साधू छदिनि सुख सार लइ ॥ 2 ॥
खल्क सारी थी जिए तकसार ऐं बहिंवार लइ ।

सन्त जीअनि हरि भजुन ऐं राम जे दीदार लइ ॥ 3 ॥
कहे टेऊँ सैरु कनि था सन्त पर उपकार लइ ।

भेषु पाए जोगु साधिनि ब्रह्म जे वीचार लइ ॥ 4 ॥
॥ रागु भैरवी भजनु ॥ 34 ॥ 179 ॥

थो चवां मां साफु प्यारा गरिज जो संसारु आ ।
बिना मतिलब को बि माइदु ना कुटम्बु परिवारु आ ॥ टेक ॥

जे अचे पैसो कमाए तां लगे घर में मिठो ।
बिनु कमाईअ दियनि महिणा हीउ असुलु बेकारु आ ॥ 1 ॥

पासि में पैसो निहारे थ्यनि यार हज़ार था ।
धन बिना नां यारु बोले जूठो तिनिजो प्यारु आ ॥ 2 ॥

कहे टेऊँ समुझु सियाणा सभु जगुतु थी गरिज जो ।
गरिज सां सभुको पुछे हिकु गरिज बिनु करतारु आ ॥ 3 ॥

॥ रागु भैरवी भजनु ॥ 35 ॥ 180 ॥

ए मुसाफ़िर वाट वाहू जागु हाणे जागु तूं ।

बेल नांहे विहण जी उथु माणि पंहींजो मागु तूं ॥ टेक ॥

दींहूं धारियो तो घुमण में राति सारी सुम्हण में ।

उमिरि ईएई विजायइ हाणि करि वैरागु तूं ॥ 1 ॥

कुटम्बु सारो प्राण प्यारो जो अख्युनि सां थो दिसीं ।

ठगुनि जीअं ज़ाणी तंहींजो मोहु तुरितु त्यागु तूं ॥ 2 ॥

मनुषु चोलो खासु हरि जे मिलण लइ तोखे मिल्यो ।

मोह ममिता में फसी नां लाइ तंहींखे दागु तूं ॥ 3 ॥

कहत टेऊं छोड़ि ग़फ़लत उदमु करि हाणे उथी ।

साध संग में नामु सुमरे खोलि पंहींजो भागु तूं ॥ 4 ॥

॥ रागु भैरवी भजनु ॥ 36 ॥ 181 ॥

राम जा ही रंग दिसियो थो थियां हैरानु मां ।

छा मंझां थो छा बणाए थो वजां कुरिबानु मां ॥ टेक ॥

महिल माड़ियूं रंगनि वारियूं ऐं बज़ारियूं हूं जिते ।

अजु उहेई शहिर सुन्दर थो दिसां शमिशान मां ॥ 1 ॥

बाग़ टिड़ियल हा गुलनि सां पख्युनि जूं बोल्यूं जिते ।

अजु उहे सुहिणा बगीचा थो दिसां वैरान मां ॥ 2 ॥

पलंग तां जंहिं पेरु लाहे ना रख्यो पट ते कदहिं ।

अजु उहेई पेर प्यादा थो दिसां इन्सान मां ॥ 3 ॥

कहे टेऊं राम जा रंग छा चई मां छा चवां ।

भीख पिनंदा दर दरनि ते थो दिसां सुल्तान मां ॥ 4 ॥

॥ रागु भैरवी भजनु ॥ 37 ॥ 182 ॥

सचा साधू अडणि मुंहिंजे, कदहिं ईदा कदहिं ईदा ।

संभारियां मां सदा तिनिखे, कदहिं ईदा कदहिं ईदा ॥ टेक ॥

दया धारी परम प्रेमी, सरल सीतल नरम नेमी ।

सदाचारी सर्व क्षेमी, कदहिं ईदा कदहिं ईदा ॥ 1 ॥

मिठी बोले सदा ब्राणी, पियारिनि प्रेम जो पाणी ।

क्षमा सन्तोष जी खाणी, कदहिं ईदा कदहिं ईदा ॥ 2 ॥

विवेकी वीर वैरागी, सदा निष्कामु अति त्यागी ।

भजुन भण्डार अनुरागी, कदहिं ईदा कदहिं ईदा ॥ 3 ॥

कहे टेऊं ब्रह्मज्ञानी, निसंगु निरवैर निर्मानी ।

सचा से सन्त सैलानी, कदहिं ईदा कदहिं ईदा ॥ 4 ॥

॥ रागु भैरवी भजनु ॥ 38 ॥ 183 ॥

जगुत में सन्त पूरण से, नज़र सां निहालु कनि जेई ।

सुधारिनि जीव जगुतर जा, सची सुन्दरु शिक्षा देई ॥ टेक ॥

पकी जिनि प्रीति आ पाती, सची लिव राम सां लाती ।

सुजाणी असुल जी ज़ाती, ब्रह्म स्वरूपु थिया सेई ॥ 1 ॥

बिरिह जो मचु मचाइनि था, पतंग जीअं तनु पचाइनि था ।

हरीअ जे रंगि रचाइनि था, मिटाइनि ताप था टेई ॥ 2 ॥

कहे टेऊं जदहिं मिलंदा, खुशुनि जा दर तदहिं खुलन्दा ।

बसन्त जिअं अंग सभु फुलंदा, मिटी वेंदा दर्द केई ॥ 3 ॥

॥ रागु भैरवी भजनु ॥ 39 ॥ 184 ॥

छदे तूं आश दुनियां जी, जपे वटु रामु सुखदाई ।
करे शुभ कर्म जगतर में, सफलु करि जनमु तूं भाई ॥ टेक॥
चवीं थो तूं दुनियां मुंहिंजी, अथी सा कानका तुंहिंजी।
अन्ति में थे नथी कंहिंजी, खणे ना साणु को पाई ॥ 1 ॥
दुनिया जे वास्ते बन्दा, करीं छो थो करम गंदा ।
मंदनि कर्मनि संदो मंदा, अथी फलु नरि कु दुखदाई ॥ 2 ॥
कहे टेऊं करे अरिपनु, सचे गुरदेव खे तनु मनु।
वठी हरिनामु करि सुमरनु, विसारे जगुत जी वाई ॥ 3 ॥

॥ रागु भैरवी भजनु ॥ 40 ॥ 185 ॥

सचो स्वरूपु आतम जो दिठो जिनि कस्त मां काहे ।
लिकनि था कीन की जगु में तिनींजे मुंहिं मणियां आहे ॥ टेक॥
जगुत खां से रहनि न्यारा, सचा सालिक सुमति वारा।
सदा सच जा चलनि चारा, ठगीअ जा डौल सभु डाहे ॥ 1 ॥
जगुतु जूठो जिनीं ज़ातो, सचो हितु हरीअ सां लातो ।
निभाइनि नीहं जो नातो, तिनींखे आस बी नांहे ॥ 2 ॥
शब्द सां सुरिति जिनि लाती, पाए नितु पाण में झाती।
कयो तिनि पाणु इस्बाती, खुदीअ जो पटु मथां लाहे ॥ 3 ॥
कहे टेऊं मिलनि सेई, संभारियां राति दीहं पेई।
धोई तिनि जा चरण बेई, पियां मां चाह सां चाहे ॥ 4 ॥

॥ रागु भैरवी भजनु ॥ 41 ॥ 186 ॥

दर्द वारनि संदियूं अखिड़ियूं, रहनि थ्यूं आब में आल्यूं ।
तिनींजे अख्युनि मां हरिदमु, वहनि थ्यूं नीर जूं नाल्यूं ॥ टेक॥
कुछनि था कीनकी कदहीं, रहनि था से सबूरीअ में ।
वठी नितु मौज मस्तीअ जी, पियनि था प्रेम जूं प्याल्यूं ॥ 1 ॥
रही जगु जाल खां न्यारा, करिनि आरामु दीहूं सारो।
गुज़ारिनि रातिड़ी जागी, चलनि उलिटियूं सदा चाल्यूं ॥ 2 ॥
हमेशां राम जो नालो, जपिनि से था स्वासनि सां ।
मिलाए शब्द में सुरिती, दिसनि था लाल जूं लाल्यूं ॥ 3 ॥
कहे टेऊं दरिद वारो, तिनींजी रमिज को समुझे ।
खबर ना आम लोकनि खे, गुझूं तिनि जूं अथी गाल्हियूं ॥ 4 ॥

॥ रागु भैरवी भजनु ॥ 42 ॥ 187 ॥

प्यालो प्यालो गुरु दे प्यालो ।

भरे प्रेम वारो गुरु दे प्यालो ॥ टेक ॥
जगुत में घणा मूं प्याला दिठा, गुलाबी शराबी सुठनि खां सुठा।
पर न प्रेम जहिड़ा बिया के मिठा,
पियण साणु जंहिंजे अन्दरि थे उजालो ॥ 1 ॥
बुलाशाह जंहिं लाइ पीरी छुदी, वलीराम पंहिंजी वज़ीरी छुदी ।
गोपीचन्द पीपे अमीरी छुदी,
उहो प्रेम प्यालो भरे दे रसालो ॥ 2 ॥

कहे टेऊं गोलो थी पाणी भरियां, सदा तुंहिजे दर जी मां सेवा करियां।
कटे सीसु पंहिंजो अगियां तो धरियां,

दई प्रेम प्यालो कयो मूं सुखालो ॥ 3 ॥

॥ रागु भैरवी भजनु ॥ 43 ॥ 188 ॥

गुरू तारि ब्रेड़ो गुरू तारि ब्रेड़ो ।

दुनिया जे लहिर मां गुरू तारि ब्रेड़ो ॥ टेक ॥

उमिरि मूं अजाई विजाई गुरू,

कयमि ना सची का कमाई गुरू ।

वतमि हाणि तुंहिंजी शरनाई गुरू,

नरिक जे नहिर मां गुरू तारि ब्रेड़ो ॥ 1 ॥

सज्जी उमिरि मूं शुभु करमु ना कयो,

गुनाहनि करण में शरमु ना थियो ।

गुरू सन्त जो मनि मरमु ना पियो,

गरिभ जे गहिर मां गुरू तारि ब्रेड़ो ॥ 2 ॥

निमाणनि संदो माणु तूंहीं गुरू,

निताणनि संदो ताणु तूंहीं गुरू ।

निथाणनि संदो थाणु तूंहीं गुरू,

कठिन हिन पहिर मां गुरू तारि ब्रेड़ो ॥ 3 ॥

कहे टेऊं सत्गुर न मूंखे छदियो,

सचे संगि पंहिंजे सदा मूं गदियो ।

अची मन मन्दिर में त देरो अदियो,

कलूअ जे कहिर मां गुरू तारि ब्रेड़ो ॥ 4 ॥

॥ रागु भैरवी भजनु ॥ 44 ॥ 189 ॥

अखण्ड आतमा खे लहीं छो न गोले।

लिकलु जो अन्दरि आहि अणहूंदे ओले ॥ टेक ॥

सज्जो जगुतु पैदा जंहीं मां थिए,

सदा सिजु बि रोशनु तंहींसां थिए।

जुदा हू कदहिं कीन कंहिंखां थिए,

रही मंझि चोले बुधे बोल बोले ॥ 1 ॥

जंहीं जो न रंगु आ न को रूपु आ,

इन्द्रियुनि खां परे ब्रह्म स्वरूपु आ ।

अमरु सो अनादी महाभूपु आ,

लहिजि तूं तंहींखे फिकिर साणु फोले ॥ 2 ॥

माया जे पटल में लिकी सो पियो,

कठिन कोट काया में काबू थियो ।

मिली साणु छाया थी छाया वियो,

पसिजि तूं तंहींखे टेई पड़िदा खोले ॥ 3 ॥

सचे सत्गुरूअ खां वठी ज्ञानु तूं,

छदे पंज कोषनि जो अभिमानु तूं ।

ब्रह्म आत्मा जो धरिजि ध्यानु तूं,

कहे टेऊं मेटे छद्विजि भरम भोले ॥ 4 ॥

॥ रागु भैरवी भजनु ॥ 45 ॥ 190 ॥

बन्दा कालु सिर ते पुकारे पुकारे ।

सदा वाट तुंहिंजी निहारे निहारे ॥ टेक ॥

मथां मौतु कंहिंजे कदहिं ना छुटे,

अची ओचिते थो गले खां घुटे ।

वजे स्वास सभिनी जा कंहिं दींहुं लुटे,

उथी जागु हाणे गिंवारे गिंवारे ॥ 1 ॥

अज़ल जो हमेशां वजे नादु थो,

करे बागु टिड़ियलु सो बरिबादु थो ।

हले मौत अगियां न फरियादु थो,

छुटे कालु सभखे संघारे संघारे ॥ 2 ॥

वजे कूचु थींदो सजो जहानु थो,

दिसीं खुदि अख्युनि साणु इन्सान थो ।

अजां भी छदीं तूं न अभिमानु थो,

हया मौतु वेठें विसारे विसारे ॥ 3 ॥

कहे टेऊं केई हितां विया लदे,

वदा वीर जोधा विया भुंइ छुटे ।

रहंदें कीन तूं भी हिते घरु अदे,

समरु खणु को अगु लइ संवारे संवारे ॥ 4 ॥

॥ रागु भैरवी भजनु ॥ 46 ॥ 191 ॥

अजबु राम लीला बणाई बणाई ।

रमिज़ साणु रांवल रचाई रचाई ॥ टेक ॥

किनींजे मथे ते छत्रु थो झुले,

किनींजो पियो लाशु रिण में रुले ।

किनींजो भलो भागु वेठे खुले,

किनींखे धन्धे मां मिले कीन पाई ॥ 1 ॥

किथे बिगिल बाजा बेहदि था बजनि,

किथे पिणि मरण जा समर था सजनि ।

किथे धीर जोधा घमण्ड सां गजनि,

किथे बागु बस्ती किथे सुज सफ़ाई ॥ 2 ॥

किथे ज्ञान गुण जी चरिचा थी चले,

किथे होदु हस्ती हुअणु थो हले ।

किथे खूबु खुशियूं किथे जीउ जले,

किथे रोजु राड़ो किथे आ वधाई ॥ 3 ॥

कहे टेऊं दाढो अजबु थो अचे,

दिसो कींअं कल सां थी माया नचे ।

रही रामु न्यारो थो रचिना रचे,

वजां तंहिं प्रभूअ तां मां बलि बलि सदाई ॥ 4 ॥

॥ रागु भैरवी भजनु ॥ 47 ॥ 192 ॥

रे मन प्रभूअ सां करि प्यारु ।

पंहिंजो मानुषु जनमु सुधारि ॥ टेक ॥

माया मोह ममत खे त्यागे हरिदमु थीउ हुशियारु ।

साध संगति हरि भगति करण में तुरितऊं थीउ तियारु ॥ 1 ॥

नांगो आएं नांगो वेंदें मन में करि वीचारु ।

कोढ़ी हिक भी खणंदें नां छो मेड़ें लाख हज़ार ॥ 2 ॥

जूठी काया जूठी माया जूठो सभु संसारु ।

मतिलब जा सभु संगी साथी मतिलब जो परिवारु ॥ 3 ॥

कहे टेऊं करि प्रीति प्रभूअ सां छदे जगुत वहिंवारु ।

हिति हुति तोसां संगी थींदो सोई सति करितारु ॥ 4 ॥

॥ रागु भैरवी भजनु ॥ 48 ॥ 193 ॥

मन करि का हाणि हुशियारी ।

हीअ महिल अथी मोचारी ॥ टेक ॥

मानुषु जन्मु अमोलकु पातुइ, कदुरु तंहींजो कीनकी जातुइ ।

असुलु स्वरूप खे कीन सुजातुइ, तो व्यर्थु उमिरि गुज़ारी ॥ 1 ॥

सिर ते बीठो कालु पुकारे, हिक दींहुं नेठि छदींदुइ मारे ।

जमपुर दींदें लेखो सारे, पोइ पवन्दइ सुधि सारी ॥ 2 ॥

कहे टेऊं लगी सत्गुर लारे, नामु जपे वटु जनमु सुधारे ।

लेखो धर्मराय जो वारे, पाइजि पदु सुखकारी ॥ 3 ॥

॥ रागु भैरवी भजनु ॥ 49 ॥ 194 ॥

अजु साहिब जा शुकिराना । मोहि मिलिया सन्त सुजाना ॥ टेक ॥

सन्त सचा स्वरूप हरीअ जो तंहिं में भेदु न कोई ।

सन्त हरीअ में भेदु रखनि जे आहिनि से त अजाना ॥ 1 ॥

साहिब में थी सन्त समायल सन्तनि में आ सांई ।

हरि संतनि जो सन्त हरीअ जा समुझ रखी दिसु सियाना ॥ 2 ॥

संतनि जो उपकारु जगुत में सभ जीवनि ते आहे ।

सन्त सचा अवतारु वठी कनि किरोड़नि जो कल्याना ॥ 3 ॥

साहिब जी कई संत मिटाइनि संत जी हरि ना मेटे ।

कहे टेऊं संतनि जी महिमां गाइनि वेद पुराना ॥ 4 ॥

॥ रागु भैरवी भजनु ॥ 50 ॥ 195 ॥

संतनि खे दिलि यादि करे थी ।

तिनि रीअ मुंहिंजी कान सरे थी ॥ टेक ॥

संतनि लइ मां पूर पचायां, दमि दमि दूहां दर्द दुखायां ।

बाहि बिरह जी अन्दरि बुरे थी ॥ 1 ॥

संतनि खे मां हर हर सारियां, रुअंदे रुअंदे राति गुज़ारियां ।

नेणनि मां वई निंड परे थी ॥ 2 ॥

संतनि बिनु मूं नांहिं करारी, सुअ थी भायां दुनियां सारी ।

गुणित्युनि में जिन्दु रोजु गुरे थी ॥ 3 ॥

कहे टेऊं से कदहीं ईदा, दया करे शल दर्शनु दींदा ।

तिनि लइ दिलड़ी रोजु रड़े थी ॥ 4 ॥

॥ रागु भैरवी भजनु ॥ 51 ॥ 196 ॥

जोगी जीअ में जादू हणी व्या,

मुरलियूं वजाए ख्याल खणी व्या ॥ टेक ॥

जोग्युनि धारां कीन सरे थी, लूंव लूंव तिनिखे यादि करे थी।

सिक जी मूंखे देई कणी व्या ॥ 1 ॥

जोग्युनि लइ मां थी जोग्याणी, बुधंदसि तिनिजी अनभै बाणी।

वचन तिनींजा मूंखे वणी व्या ॥ 2 ॥

जोगी वियड़ा जीउ जीआरे, प्रेम प्यालो पाण पियारे ।

नीहं जा नाता तिनिसां बणी व्या ॥ 3 ॥

कहे टेऊं से जड़ व्या लाए, वतनु तिनींजो दिसंदसि काहे।

मुहिबत वारी देई मणी व्या ॥ 4 ॥

॥ रागु भैरवी भजनु ॥ 52 ॥ 197 ॥

आ तूं सत्गुर, बेड़ो मुंहिंजो भवसागर खां तारि ॥ टेक ॥

कूड़ो कपटी आहियां कामी, कीन दिसिजि तूं खांवंद खामी।

हीणनि सां थीउ हरिदमु हामी, पंहिंजो बिरिदु सुजाणिजि स्वामी।

लहु तूं सुततु संभार ॥ 1 ॥

सत्गुर तो बिनु नाहिं वसीलो, कोन हले हिति मुंहिंजो हीलो।

दिठुमि जाचे कुटम्बु कंबीलो, संगु तिनींजो आ जहिरीलो।

मुंहिंजो तूं आधारु ॥ 2 ॥

कहे टेऊं गुर पारि उकारिजि, भव सागर जी भीड़ निवारिजि।

कदहिं मूंखे कीन विसारिजि, मूंते पंहिंजो हथड़ो धारिजि।

आयुसि तुंहिंजे द्वारि ॥ 3 ॥

॥ रागु भैरवी भजनु ॥ 53 ॥ 198 ॥

उथी साझुरि करि त सुजागी।

छदि निंड घणी, करि यादि धणी,

माणि मुहिबत वारे मागु खे ॥ टेक ॥

तो त दींहूं विजायो घुमंदे, सारी राति विजायइ सुमहंदे।

रखी पाणु अन्दरि कूड़ो माणु अन्दरि,

तो खोयो पंहिंजे भागु खे ॥ 1 ॥

हीअ उमिरि वजे थी वहंदी, कंदें कोशशि कीनकी रहंदी।

दिसु ध्यानु धरे मनि सोचु करे,

कीअं झागींदें हिन झागु खे ॥ 2 ॥

छदि अविद्या निंड अभागी, कहे टेऊं हरि जपि जागी ।

शुभ महिल अथी करि टहिल उथी,

तूं माणिजि सचे सुहागु खे ॥ 3 ॥

॥ रागु भैरवी भजनु ॥ 54 ॥ 199 ॥

हरि भजनु बिना हे भाई, तो उमिरि अजाई विजाई ॥ टेक ॥

नकी बोलु पूरब जो पारियो तो, नकी मनि बैरागु विहारियो तो ।

नकी ध्यानु हरीअ जो धारियो तो, भोगे भोगु अपारु जनमु कयइ गारु ।

रही बेकारु कयइ न कमाई ॥ 1 ॥

नकी जप्यो राम जो नालो तो, नकी पीतो प्रेम जो प्यालो तो।

नकी अन्दरु कयो त उजालो तो, करीं थो कूड़ मतीअ जा मूढ़,

सहंदें तूं सूर नरिक में जाई ॥ 2 ॥

नकी काम क्रोध खे टारियो तो, नकी लोभ मोह खे मारियो तो।
 नकी हठु हुअण जो हारियो तो, पंजनि सां प्रीति रखी तो नीत,
 पासुनि जिअं रीति हलीं दुखदाई ॥ 3 ॥
 कहे टेऊं गुरु नां ध्यायो तो, नकी सत्संग सां मनु लायो तो।
 नकी ज्ञानु ब्रह्म जो पायो तो, नको शुभु कर्म कयुइ को धर्म,
 नकी मनि मरमु रख्युइ तो राई ॥ 4 ॥

॥ रागु भैरवी भजनु ॥ 55 ॥ 200 ॥

दिलिबर जो दीदारु, पेही पाण में पसु तूं ॥ टेक ॥
 छो थो दूंगर दोरिएं, देह धणी दातारु ।
 दोरे दील में दिसु तूं ॥ 1 ॥
 बिरह संदी बाज़ारि में, बेखुदि जो खणु बारु ।
 विरह वैरागु में वसु तूं ॥ 2 ॥
 मालिक सां मनु मेलि तूं, माणिजि मौज बहार ।
 हरि रंग में प्यो हसु तूं ॥ 3 ॥
 टेऊं अखिड़ियुनि सां दिसी, अलख संदो इसरारु ।
 गाल्हि न कंहिंखे दसि तूं ॥ 4 ॥

॥ रागु भैरवी भजनु ॥ 56 ॥ 201 ॥

करि मन दर्शनु दिलि दरिपन में ।

रीझी वेहु न रसनि में ॥ टेक ॥
 कामु क्रोधु लोभु मोहु गीरभु, करि न प्रीति पंजनि में ॥ 1 ॥
 पंजनि कलेशनि खां करि पासो, तपु न टिनि तापनि में ॥ 2 ॥
 बेमुखनि जे संग खे त्यागे, रखु तूं सिक संतनि में ॥ 3 ॥
 सत् शब्द सां सुरिति मिलाए, सुमरनु करि स्वासनि में ॥ 4 ॥
 कहे टेऊं गुरु ज्ञानु पिराए, भुलिजि न तूं भरिमनि में ॥ 5 ॥

॥ रागु भैरवी भजनु ॥ 57 ॥ 202 ॥

जेको दरिवेशनि खे दुखाईदो,

धिका दरि दरि सोई खाईदो ॥ टेक ॥
 जेको वेरु विझे थो फ़कीरनि सां, जमु जकिड़े तंहिंखे जंजीरनि सां।
 सो मरंदो कष्टनि पीड़नि सां, वजी नरिकनि में दुख पाईदो ॥ 1 ॥
 जेको दरिवेशनि खे झोरींदो, सो ब्रेड़ो पंहिंजो बोड़ींदो ।
 कयो पाप करम जो लोड़ींदो, ऐं आखिर में पछुताईदो ॥ 2 ॥
 जेको वेरु विझे वासींगनि सां, कहे टेऊं मरे सो नांगनि सां।
 तीअं द्वेष रखे जो संतनि सां, सो पंहिंजो वंशु विजाईदो ॥ 3 ॥

॥ रागु भैरवी भजनु ॥ 58 ॥ 203 ॥

गुरु केरु बली आहे ।

मनु इन्द्रियं जो जीते, हरि सुमिरन में लाए ॥ टेक ॥

गुरु केरु आकिलु जगु में ।

छदे पाप करम जोई, हले धर्म संदे दगु में ॥ 1 ॥

गुरु केरु आहे रोगी ।

जो तृष्णा मनि धारे, रस भोगे थी भोगी ॥ 2 ॥

गुरु केरु आहे पापी ।

जो पंहिंजे सुख लइ दे, दुख बे खे संतापी ॥ 3 ॥

गुरु केरु आहे मूरखु ।

जो माया में फ़ासी, थे भगिवत खां बेमुखु ॥ 4 ॥

गुरु केरु आहे प्रेमी ।

रखी नीहुं निभाए जो, कहे टेऊं थी नेमी ॥ 5 ॥

॥ रागु भैरवी भजनु ॥ 59 ॥ 204 ॥

मूंखे जोगी यादि पवनि ।

जिनि नाम जो दानु दिनों, से सामी शाल मिलनि ॥ टेक ॥

जिते जोगिनि कया देरा, उते खूबु मता मेड़ा ।

तिनि जोगिनि धारां से, थ्यूं मढ़ियूं कीन सुहंनि ॥ 1 ॥

जिनि जोगिनि जागायो, हरि रंगु सचो लायो ।

तिनि संतनि खे सारे, था नेंणें नार वहनि ॥ 2 ॥

करे अनभै जी बोली, दरी दिलि जी जिनि खोली ।

तिनि सामिनि जा मूंखे, शल दर्शन सेघु थियनि ॥ 3 ॥

उहे दींहं कदहिं थींदा, करे महिर अडणि ईंदा ।

कहे टेऊं दरसु दई, शल मूंखे पंहिंजो कनि ॥ 4 ॥

॥ रागु भैरवी भजनु ॥ 60 ॥ 205 ॥

कदहिं मिलंदा मन मेली से परमेश्वर जा प्यारा ।

मन घुरिया मन मुंहिंणा जे हनि मुंहं में मणिया वारा ॥ टेक ॥

ज्ञानवान ऐं ध्यानवान जे दयावान उपकारी,

आतम इस्थिति अन्तर्यामी निष्कामी निरधारी ।

परम विवेकी एकाएकी समदृष्टी गुणकारी,

ब्रह्म नेष्टी ब्रह्म श्रोत्री पूरणु भजनु भण्डारा ॥ 1 ॥

गाम गाम ऐं गलीअ गलीअ में संतनि खे मूं गोल्यो,

झंग झरनि ऐं थरनि बरनि में दूंगर में मूं दोल्यो ।

राति दींहं ऐं ततीअ थधीअ में फ़िकिरु रखी मूं फोल्यो,

ब्रिया सभु मिलिया पर न मिल्या जे दिलि खे ठारणहारा ॥ 2 ॥

गंगा यमुना धाम दिठा मूं सतई पुरियूं निहारियूं,

मन्दिर मढ़ियूं ऐं दिठमि शिवाला देवनि जूं दरबारियूं ।

बेख मण्डल ऐं पंथ दिठा मूं संत सभाऊं सारियूं,

ब्रिया त दिठमि पर से न दिठमि जे दरिद मिटाइनि सारा ॥ 3 ॥

कहे टेऊं हरि अन्तर्यामी मुंहिंजी सुणु अरिदासा,

लोक टिन्हीं जो राजु न घुरिजे नांहिं मान जी आसा ।

ऋद्धि सिद्धि कीन घुरां थो आ हिक संत दरस जी प्यासा,

महिर करे से मेलिजि मूंसां साधू संत सचारा ॥ 4 ॥

॥ रागु भैरवी भजनु ॥ 61 ॥ 206 ॥

साध संगति जी सभ कर्मनि खां आहे वदी वदाई ।
जंहिं जंहिं संगु कयो साधनि जो तंहिं तंहिं मुक्ती पाई ॥ टेक ॥
संत मिली कनि सत्संगु जाते सो थलु तीर्थु आहे,
श्रद्धा सां जो नाए तंहिं में, सो सभु पाप मिटाए ।
गंगा जमुना तीर्थ भी सभु अचनि उते था काहे,
लेटी पेटी पाप लाहिनि से संतनि साख सुणाई ॥ 1 ॥
पारब्रह्म परमेश्वर जो जिति संत मिली जसु गाइनि,
जाइ उन्हीअ जी धूड़ि खणी था देव लिडनि खे लाइनि ।
जन श्रद्धालू सा रज लाए मस्तक रेख मिटाइनि,
संत चरन रज सभ मरिजनि जी आहे उतमु दवाई ॥ 2 ॥
संत सचा था चरन घुमाए नरिक ततल खे ठारिनि,
राम भजुन जे बल सां केई पापी पारि उतारिनि ।
धरमराइ भी सेवे तिनिखे संत जिनीं हथु धारिनि,
लोक बिन्हीं में जै जै तिनिजी जिनिसां संत सहाई ॥ 3 ॥
साध संगति में सुखु आ जो सो वैकुंठि खां वधि जाणो,
नेम व्रत जप जोगु यज्ञनि खां वधि सत्संगु पछाणो ।
कहे टेऊं थे तंहिंखे प्रापति जंहिंजो कर्मु अघाणो,
संतनि संग में मिले परमसुखु दूखु रहे ना राई ॥ 4 ॥

॥ रागु भैरवी भजनु ॥ 62 ॥ 207 ॥

मूर्ख पंहिंजो मनुषु जनमु छो विषयुनि मांहिं विजाई ।
संतनि जो सत्संगु करे तूं सफलो छो न बणाई ॥ टेक ॥
मात गर्भ में हालति तुंहिंजी हुई जा सुणु तूं साई,
ऊंधो लटिक्यलु चुरण फिरण खां बन्दि हुएं तूं भाई ।
कुम्भी नरक में गोता खाई सूर सठइ त घणाई,
बोल करे तूं जंहिंसां आएं तंहिंखे छो न ध्याई ॥ 1 ॥
जंहिं कम लइ तूं आएं हितिडे छो तो उहो भुलायो,
अमृत रस जे भरियल प्याले खे तो ज़हिरु बणायो ।
लालनि जो तो वखरु छदे छो कच जो वखरु विहायो,
पेड़ पटे तूं चंदन जा छो अक जा बिरिछ लगाई ॥ 2 ॥
द्वारीअ मां फलु किरी पियलु जिअं द्वारीअ में ना लगंदो,
गांड मंझां जीअं खीरु दुधलु फिरि गांड थणें ना पवंदो ।
तिअं तोखे ही सुन्दरु मानुषु चोलो वरी न मिलंदो,
देव सिकनि था देहि जंहिं लइ तंहिंखे छो न बचाई ॥ 3 ॥
कहे टेऊं थी महिल अजां भी सत्गुर दरि वजु काहे,
तन मन धन सां सेवा करि तूं मन जो माणु मिटाए ।
पल में पारि कंदो गुरु तोखे आतमुज्ञानु सुणाए,
सुरिति शब्द अभ्यासु करे छो न आवागमनु मिटाई ॥ 4 ॥

॥ रागु भैरवी भजनु ॥ 63 ॥ 208 ॥

सत्गुर मूखे साफु सुणायो केरु अन्दरि थो बोले ।

रंगनि रूपनि जे त दिसण लइ केरु अख्युं थो खोले ॥ टेक ॥

किस्म किस्म जे चीज खणण लइ हथड़ा केरु पसारे,

तरहिं तरहिं जी केरु सुगंधी सूंघे नक जे द्वारे ।

भांति भांति जा वचन मनोहरु केरु बुधे कन धारे,

केरु सएं मार्ग में बेई पेर खणी थो टोले ॥ 1 ॥

मन जे द्वारां केरु हमेशां फुरिननि खे त उथारे,

केरु बुद्धीअ जे द्वारां हरिदमु पाप पुज वीचारे ।

केरु करे चित द्वारां चितवनु मैं मैं केरु उचारे,

केरु प्राननि द्वारां सभिनी अंगनि में थो दोले ॥ 2 ॥

केरु सदाई वृतीअ सां थो सैरु करे सैलानी,

माया आदी सभ विषयुनि खे केरु लखे लासानी ।

केरु न्यारो सभ रंगनि खां आहे कंहिं हैरानी,

केरु लखाए लाल उन्हीअ खे केरु तंहींखे गोले ॥ 3 ॥

कहे टेऊं सो ब्रह्म आत्मा व्यापकु सभ आधारो,

सोई प्रेरकु सभु कुछु कर्ता सोई नभ जिअं न्यारो ।

गुरुमुखु गोले तंहीं लखाए पूरणु सत्गुरु प्यारो,

आत्मु लालु मिले थो तंहींखे फारिकु थी जो फोले ॥ 4 ॥

॥ रागु भैरवी भजनु ॥ 64 ॥ 209 ॥

भागुनि वारो मनुषु बणीं तां जीअरे मन खे मारिजि ।

साध संगति जी सेव करे तूं पंहिंजो जनमु सुधारिजि ॥ टेक ॥

जनमु अमोलकु हीरनि जहिड़ो तंहिंजो कदुरु सुजाणी,

विषयुनि खां वैरागी बणु तूं पंहिंजो पाणु पछाणी,

अहिड़ो वेलो हथि ना ईदुइ ध्यानु इहो दिलि धारिजि ॥ 1 ॥

पाप कर्म खां करि तूं पासो सत् कर्मनि दिलि लाए,

मन मोहींदड़ माया खां वटु, पंहिंजो पाणु बचाए,

तापनि जी सभु तपति मिटाए पंहिंजे दिलि खे ठारिजि ॥ 2 ॥

कहे टेऊं सिक श्रद्धा सां वजु सत्गुर जे दरि काहे,

तंहिंजे अगियां भेटा रखु तूं धड़ तां सिर खे लाहे,

गुर मन्त्रु तूं वठी गुरूअ खां स्वासों स्वास उचारिजि ॥ 3 ॥

॥ रागु भैरवी भजनु ॥ 65 ॥ 210 ॥

भलो चाहीं जे पंहिंजो वटु तूं सत्गुर जी शरिणार्ई ।

सत्गुर जे शरिणीअ में जाणिजि पंहिंजी सदा भलार्ई ॥ टेक ॥

दुनिया जा सभु साथी जूठा नेठि छडे तो वेंदा,

भाउर भाइटिया औखीअ वेले साथु न कोई दींदा,

संगि सचो हिकु सत्गुरु जाणिजि हिति हुति थिए सहार्ई ॥ 1 ॥

वचनु गुरूअ जो अमृतु जाणी सुणु सिक सां हिकवारी,

सुणी करे तूं धारिजि दिलि में मेटे ममिता सारी,

दुखड़ा तिनिजा दूरि करे थो जिनि आ प्रीति लगार्ई ॥ 2 ॥

तन मन धन ऐं वाणीअ सां करि सत्गुर जी तूं सेवा,
 सेवा सां थे सत्गुरु प्रसन्न मिलनि सभेई मेवा,
 दया गुरूअ जी थे जंहिंते सो वाट न दिसे अणाई ॥ 3 ॥
 आतमुज्ञानु वठी सत्गुर खां संसा भ्रम निवारिजि,
 कहे टेऊं भव सागर खां तूं बेड़ो पंहिंजो तारिजि,
 जन्म मरण जो चकरु मिटाए पाइजि पदु सुखदाई ॥ 4 ॥

॥ रागु भैरवी भजनु ॥ 66 ॥ 211 ॥

मन जो मोहु मिटायो, गुरूअ खां ज्ञानु वठी ॥ टेक ॥
 मोह जहिड़ी नां बी बीमारी, दुखी कया जंहिं सभु नर नारी,
 मोह जो मरिजु नसायो ॥ 1 ॥
 मोह जहिड़ो ब्यो दुश्मनु नाहे, जन्म जन्म में थो भटिकाए,
 तंहिंखां पाणु बचायो ॥ 2 ॥
 सुर नर मुनिजन मोह भुलाया, सूरवीर रणधीर रुलाया,
 मोह जो पटलु हटायो ॥ 3 ॥
 मोह जी ऊंदहि अंधो बणाए, कहे टेऊं सुधि बुद्धि त विजाए,
 मोह जे जड़ खे जलायो ॥ 4 ॥

॥ रागु भैरवी भजनु ॥ 67 ॥ 212 ॥

ध्यानु हरीअ जो धारे, सचो सुखु माणि सदा ॥ टेक ॥
 ध्यान बिना सुखु कीन मिले थो, ताकु अन्दर जो कीन खुले थो।
 वचनु इहो वीचारे, सचो सुखु माणि सदा ॥ 1 ॥

ध्यान बिना ना शान्ति अचे थी, हरिरंग में दिल कीन रचे थी।
 ध्यान सां मन खे मारे, सचो सुखु माणि सदा ॥ 2 ॥
 कहे टेऊं हरि ध्यानु धरे तूं, ध्यान सां प्रापति ज्ञानु करे तूं।
 लेखो जम जो वारे, सचो सुखु माणि सदा ॥ 3 ॥

॥ रागु भैरवी भजनु ॥ 68 ॥ 213 ॥

सत्गुर खे थी सारियां, सदा मां रोई करे ॥ टेक ॥
 प्रेम सचे जी सुरिक पियारे, जीउ मुंहिंजो जंहिं छदियो जियारे।
 पलि पलि तंहिंखे पुकारियां ॥ 1 ॥
 सत्गुर बाझों कीन सरे थी, दमि दमि दिलड़ी यादि करे थी।
 गोढ़ा अख्युनि मां गारियां ॥ 2 ॥
 उथंदे विहंदे साहु संभारे, सुपने में भी कीन विसारे ।
 गुर बिनु ग़म में गुज़ारियां ॥ 3 ॥
 कहे टेऊं जदहिं सत्गुरु मिलंदो, भागु मुंहिंजो ही तदहीं खुलंदो।
 नेण खणियो त निहारियां ॥ 4 ॥

॥ रागु भैरवी भजनु ॥ 69 ॥ 214 ॥

सत्गुर खां ज्ञानु वठी संसो भरमु टारि तूं ॥ टेक ॥
 ज्ञान बिना नां थिए थी मुक्ती, गुर बिन ज्ञान जी मिले न युक्ती।
 वेदनि जी हीअ आहे उक्ती,
 सत्गुर जी शिक्षा हरिदमु हिरिदे अन्दरि धारि तूं ॥ 1 ॥

ज्ञानु जगुत में रोशनु आहे, अविद्या ऊंदहि छुदे मिटाए।

ज्ञानु द्वेत जो पड़िदो लाहे,

सत्गुर जो ज्ञानु धारे अन्दर खे उजारि तूं ॥ 2 ॥

ज्ञानु मनुष जो जीवनु आहे, ज्ञान बिना जीवु जीअरो नाहे।

ज्ञान बिना को सुख नां पाए,

सत्गुर जो शब्दु सुमरे जीअ खे जीआरि तूं ॥ 3 ॥

कहे टेऊं सत्गुर जे द्वारे, ब्रह्मात्म जो ज्ञानु विचारे ।

दुनियां जा सभु ज्ञान विसारे,

ब्रह्मज्ञानी बणी तरी जगु तारि तूं ॥ 4 ॥

॥ रागु भैरवी भजनु ॥ 70 ॥ 215 ॥

हरहंधि में दिसु रामु सचो तूं, व्यापकु विसु जो धणी धणी।

सम दृष्टीअ सां साहिब खे तूं प्यारा वेंदें वणी वणी ॥ टेक ॥

कख पन में करितारु निहारिजि ब्यो नां कदहीं दिसु तूं,

जल थल बन परबत में जोती जगुदीश्वर जी पसु तूं,

ब्याईअ वारी वृती मनड़ा जगु में छदि तूं खणी खणी ॥ 1 ॥

संत गुरनि जो संगु करे मन वृतीअ खे तूं ठाहिजि,

भेद भाविना विषय वासिना ज्ञानु वठी तूं लाहिजि,

सांईअ जी सभु सूरत जाणिजि जेका आहे बणी बणी ॥ 2 ॥

कहे टेऊं हीअ सुन्दरु शिक्षा मन तूं दिलि में धारिजि,

सभ में हिक सांईअ खे जाणी सेवा सां हटु हारिजि,

इन्हीअ भाव सां पाए वटु तूं मुक्तीअ वारी मणी मणी ॥ 3 ॥

॥ रागु भैरवी भजनु ॥ 71 ॥ 216 ॥

सत्गुर जी वठी शरणि कयो स्वासु सजायो।

पापनि में पही कीन कयो वक्तु अजायो ॥ टेक ॥

गुरदेव सचे खां वठी उपदेशु नाम जो,

जपि जापु जिज्ञासू बणी तूं सुबुह शाम जो,

गुर शब्द संदी तार सदा मन में वजायो ॥ 1 ॥

गुरदेव संदी सेव करे अन्दरु उजार्यो,

गुर ज्ञान संदीअ जोति सां अज्ञानु निवार्यो,

सभु संसा वहम साड़े भेद भरम भजायो ॥ 2 ॥

गुरदेव बिना मनुषु कदहिं सुखु न लहे थो,

कहे टेऊं सदा भारु थी जगुतर में रहे थो,

तंहिं लोक ऐं परलोक अन्दरि पाणु लजायो ॥ 3 ॥

॥ रागु भैरवी भजनु ॥ 72 ॥ 217 ॥

करि प्रेम सां प्यारा भगिवान जो भजनु तूं ॥ टेक ॥

कयो मात गर्भ में जो, आ बोलु राम सां तो ।

करि यादि नां विसारिज पाड़िजि उहो वचनु तूं ॥ 1 ॥

जंहिं लाइ मनुषु चोलो, मालिक दिनों अमोलो ।

करि सोई सफलु पंहिंजो हीरो जनमु रतनु तूं ॥ 2 ॥

करि स्वास सभु सजाया, खोहिजि न तूं अजाया।

जगिदीश जे जपण जो करि जुहिद सां जतनु तूं ॥ 3 ॥

कर जोड़ि टेऊं बोले, लहु लालु अमुलु गोले।

गुरदेव जे दया सां पाइजि असुलु वतनु तूं ॥ 4 ॥

॥ रागु भैरवी भजनु ॥ 73 ॥ 218 ॥

दुनिया में जीव भुलिजी दातारु नां भुलायो ॥ टेक ॥
दुनियां दुरंगी आहे, भगिवान खां भुलाए ।

फसी मोह ऐं ममत में करितारु ना भुलायो ॥ 1 ॥
दुनियां जो दौरु दाइमु, नांहे सदाई काइमु ।

रस भोग में भुली नर सुख सारु ना भुलायो ॥ 2 ॥
दुनियां दरियाहु सारो, कहे टेऊं करि किनारो ।
लुढी लोभ जे लहिर में भरितारु ना भुलायो ॥ 3 ॥

॥ रागु भैरवी भजनु ॥ 74 ॥ 219 ॥

कावड़ि कढी कलूब मां मिठो बोलि तूं सदाई ।

रखी प्रेमु मनि प्यारा छदि विरोध जी तूं वाई ॥ टेक ॥
कावड़ि अन्दर जी कटि तूं, मन जी कुचालि मटि तूं ।

रगु रगु में रामु रटि तूं, कुमती कढी कुधाई ॥ 1 ॥
कढु क्रोधु साडु कलिपत, करि संत जी त सुहिबत ।

रखु सीलु न्याजु निविड़त, मन जी छदे मंदाई ॥ 2 ॥
कावड़ि कदहिं न करि तूं, संतोषु दिलि में धरि तूं ।

हरिजाइ दिसिजि हरि तूं, बोड़े सभी ब्रियाई ॥ 3 ॥
कहे टेऊं कटि उपाधी, छदि वादु तूं विवादी ।

पाइ शान्ति सुखु अनादी, सभ सां करे भलाई ॥ 4 ॥

॥ रागु भैरवी भजनु ॥ 75 ॥ 220 ॥

सोचे सोचे हलु तूं, जगु में सोचे सोचे हलु तूं ।
भजनु करि भगिवान जो कटि पाप जो मलु तूं ॥ टेक ॥

भजुन बिनु भगिवानु कदहीं कीन थे राजी,
मस्त मन खे जीति जगु में वढु खटी बाजी,

भोगु विषयुनि में भुलाइजि नां प्रभू पलु तूं ॥ 1 ॥
भजुन बिनु भगिवान जे ब्रियो कोन थी संगी,

दिलि दुनियां खां तूं हटाए नामु जपि नंगी,
गुणनि रूपी धनु कठो करि त्यागे वलु छलु तूं ॥ 2 ॥

कहे टेऊं समुझु प्यारे दिसु करे वीचारु,
भवसागर मां हरि भजुन बिनु कीन थे त उद्धारु,

राम जो नितु ध्यानु धरि जपि नामु निर्मलु तूं ॥ 3 ॥

॥ रागु भैरवी भजनु ॥ 76 ॥ 221 ॥

लोचे लोचे लहु तूं लोचे लोचे लहु तूं लालु,
तुंहिंजो प्रभू आहे तो वटि खोले दिसु तूं ख्यालु ॥ टेक ॥

लालु तुंहिंजे अन्दर में आ बाहरि छो गोलीं,
झंग झर वैरान पट में मूढ छो फोलीं,

झाती पाए पसु अन्दर में दीनानाथु दयालु ॥ 1 ॥
जिएं मृग जे नाभ में आ खस्तूरी प्यारे,

बाहिरि ढूंडे थो अज्ञानी समुझ नां धारे,
तिएं बाहरि गोलि ना तूं रामु जगु रखिपालु ॥ 2 ॥

लालु आतमु लहणु चाहीं वठु गुरनि जी शाम,
कहे टेऊं टोड़ि बंधन पाइ सुखु आरामु,
ब्रह्म आनन्द में समाइजि टोड़े जगु जंजालु ॥ 3 ॥

॥ रागु भैरवी भजनु ॥ 77 ॥ 222 ॥

जहिड़ो तहिड़ो मां सत्गुर, तुंहिंजे दर जो हां दरिबानु ॥ टेक ॥
ध्याननि में तूं परमु ध्यानी, गुणियों में गुणिवानु ।
ज्ञाननि में तूं परमज्ञानी, पूरणु आंहिं प्रधानु ॥ 1 ॥
दीन दयालू गुर कृपालू, शाही तुंहिंजो शानु ।
महिमा तुंहिंजी मां छा ज्ञाणां, नाहे बलु बुद्धि ज्ञानु ॥ 2 ॥
सत्गुर तो दरि स्वाली आहियां, भगितीअ जो दे दानु ।
दोहनि मुंहिंजनि दे ना दिसु तूं, मालिक थीउ महिरिबानु ॥ 3 ॥
कहे टेऊं तो शरनी आयुसि, सत्गुर परम सुजान ।
बाझ करे बाझारा पंहिंजी, मुंहिंजो करि कल्यानु ॥ 4 ॥

॥ रागु भैरवी भजनु ॥ 78 ॥ 223 ॥

प्यारे प्यारे तूं सत् चित् आनन्दु पंहिंजो पाणु पछाणि ॥ टेक ॥
ब्रह्मरूपु तूं ब्रह्म मां आएं ब्रह्म में थींदें लीनु ।
पंहिंजो पाणु सुजाणी जगु में मौज सची तूं माणि ॥ 1 ॥
ब्रह्म सिन्धु मां लहिरि जगुतु थी फैलि रहियो चौधारि ।
सो सभु तूंहीं बणियो आहीं लीलां पंहिंजी ज्ञाणु ॥ 2 ॥
कहे टेऊं तूं हरि रंगु थी थो पाणही खेलें खेल ।
पाणही हुकुमु हलाई सभते पाण कढीं थो काणि ॥ 3 ॥

॥ रागु भैरवी भजनु ॥ 79 ॥ 224 ॥

वाहवा वाहवा ही अजबु ईश्वर रंगु रचायो आहि ।
खूबु खलिक खे खालिक खलिके खेलु खिलायो आहि ॥ टेक ॥
पंजनि ततनि मां ई परमेश्वर जगु खे पैदा कयो ।
सारी सृष्टी सिरिजे तंहिं में पाण समायो आहि ॥ 1 ॥
पेर घुमण लइ नेण दिसण लइ रसिना बोलण लाइ ।
अहिड़ा अंग अमोलक जंहिं में सो तनु ठाहियो आहि ॥ 2 ॥
चौरासी लख जूणी खलिके साहिब सृष्टीअ माहिं ।
किसिम किसिम जे रूप रंगनि सां ठाठु बणायो आहि ॥ 3 ॥
कहे टेऊं तंहिं प्रभूअ जा मां कहिड़ा गुण गायां ।
अजबु निजारो दिसी उन्हीअ जो अचिरजु आयो आहि ॥ 4 ॥

॥ रागु भैरवी भजनु ॥ 80 ॥ 225 ॥

प्रभू प्रभू मां दमि दमि तुंहिंजे दर्शन तां बलिहारु ॥ टेक ॥
सांवरी सूरत मुहिणी मूरत सगुनु रूपु साकारु ।
दर्शनु तुंहिंजो आहे मुंहिंजे प्राननि जो आधारु ॥ 1 ॥
चंड जीअं चिमिके थो मुखु तुंहिंजो दूरि करे अंधकारु ।
सभ जे दिलि खे मोहिण वारो नेणनि जो आ ठारु ॥ 2 ॥
तनु भी घोरियां मनु भी घोरियां घोरियां कुलु परिवारु ।
दर्शन तुंहिंजे तां मां घोरियां सारो ही संसारु ॥ 3 ॥
कहे टेऊं तुंहिंजे दर्शन जी महिमा अपर अपारु ।
दुखड़ा सभई दूरि करे दे आनन्द जो भण्डारु ॥ 4 ॥

॥ रागु भैरवी भजनु ॥ 81 ॥ 226 ॥

आहे आहे ही वैकुण्ठ जे सम सत्संग जो दीवानु ॥ टेक ॥
विष्णू वैकुण्ठ माहिं बिराजे सत्गुरु सत्संग जानु ।

भगितीअ रूपी लछिमी आहे सेवक हनि दरिबान ॥ 1 ॥
शुभ गुण माणिक मोती आहिनि अमृतु आतमज्ञानु ।

साधू प्रेमी हरि गण समुझो वेद मन्त्र गुण गानु ॥ 2 ॥
पापी वैकुण्ठ वजी सघे ना पुजी वजे प्रधानु ।

निंदकु सत्संग में ना संहें प्रेमी पावे मानु ॥ 3 ॥
माया जा सुख वैकुण्ठ में हिति भजनानन्दु महानु ।

कहे टेऊं सत्संग जी महिमा गाइनि वेद पुरान ॥ 4 ॥

॥ रागु भैरवी भजनु ॥ 82 ॥ 227 ॥

आहे आहे हिति हरिको प्यारा दम पल जो महिमानु ॥ टेक ॥
सैलानी थी सैरु करण लइ सभिको आयो आहि ।

मंजिल काटे असुली घर दे नेठि हले इन्सानु ॥ 1 ॥
कुटम्बु कबीलो भाई बुन्धू साणु हले ना को ।

माल खजाना समुझु सभेई सुपने जो सामानु ॥ 2 ॥
जगुत मुसाफिरखाने में तूं मोहु न रखु कंहिंसां ।

कहे टेऊं सत्गुरु जे संग में करि पंहिंजो कल्यानु ॥ 3 ॥

॥ रागु भैरवी भजनु ॥ 83 ॥ 228 ॥

प्रेमी प्रेमी तूं हरिदमु मुख सां रामु नामु ही बोलि ॥ टेक ॥
राम भजन में मनु करि इस्थिरि व्यर्थु ना तूं दोलि ।

राम नाम जो अमृतु पी पी सिर पंहिंजे खे घोलि ॥ 1 ॥
संतनि में श्री रामु रहे थो बाहिरि नां तूं फोलि ।

तन मन धन जी भेटा देई रामु नामु वढु मोलि ॥ 2 ॥
कहे टेऊं श्रीरामु सुमरि तूं रही राम जे कोलि ।

राम बिना जगु माहिं अजायो मानुषु जनमु न रोलि ॥ 3 ॥

॥ रागु भैरवी भजनु ॥ 84 ॥ 229 ॥

जागी जागी हे प्रीतम प्यारा पंहिंजो पाणु सुजाणु ॥ टेक ॥
पंहिंजे पाण सुजाणण बाझौं कोन थिए कल्याणु ।

चाहे जप तप साधन साधे पढी करे वख्याणु ॥ 1 ॥
पहिरीं पाणु सुजाणिजि पंहिंजो साहिब खे न सुजाणु ।

साहिबु जाणणु सौखो आहे औखो जाणणु पाणु ॥ 2 ॥
पंहिंजे पाण सुजाणण खातिरि सत्गुरु करि त सुजाणु ।

सिरु देई तूं शब्दु वठी करि सुमरनु स्वासनि साणु ॥ 3 ॥
पंहिंजे पाण सुजाणण में ई पड़िदो आहे पाणु ।

कहे टेऊं तूं पाणु विजाए पाइजि पंहिंजो पाणु ॥ 4 ॥

॥ रागु भैरवी भजनु ॥ 85 ॥ 230 ॥

आहे आहे हे गुरमुख सभ में आतम जो दीदारु ॥ टेक ॥
बाग बगीचा दरिखत बूटा थुड़ लामा पन द्वार।
रंग रंग जे हर फूलनि में आ आतम जो हुबिकारु ॥ 1 ॥
माखी मिसिरी शकर मिठाई खट रस भोजन चारि ।
तरहिं तरहिं जे स्वादनि में आ आतम जो रसु सारु ॥ 2 ॥
बत्यूं बिजिल्यूं सिजु चंडु तारा दीपक अग्नि अपारु ।
भांति भांति जे जोत्युनि में आ आतम जो चिमिकारु ॥ 3 ॥
कहे टेऊं रंग कुदरत जा जे बेहदि बेशूमर ।
किसिम किसिम जे खेलनि में आ आतम जो इसरारु ॥ 4 ॥

॥ रागु भैरवी भजनु ॥ 86 ॥ 231 ॥

प्यारे प्यारे तूं संतनि जे संगि मन पंहिंजे खे मारि ॥ टेक ॥
मनु घोड़े जिअं चंचलु दाढो दिंगी हले रफितार ।
विवेक जो तंहिं चहबुकु मारे लिव लगाम सां लाड़ि ॥ 1 ॥
मनु ज़हरीलो सर्प बराबर भोगु विषय भण्डारु ।
मन्त्र मुरलीअ सां तंहिं मुंडे सत्संग छबिड़ीअ धारि ॥ 2 ॥
मनु परखीअ जिअं उद्विरे हरहंधि आसा पंख पसारि ।
जोगु जुगिति जे ज़ार फसाए संजम पिअिरे डारि ॥ 3 ॥
कहे टेऊं मनु हाथीअ जिअं थो मस्तु फिरे हरिवारि ।
ब्रह्मज्ञान जो कुंडो मारे मस्ती तंहिंजी टारि ॥ 4 ॥

॥ रागु भैरवी भजनु ॥ 87 ॥ 232 ॥

प्रभू प्रभू मां हरिदमु तुंहिंजीअ कुदिरत तां कुरिबानु ॥ टेक ॥
कुदिरत तुंहिंजीअ आहि रचायो सारो हीउ जहानु ।
कुदिरत में कुदिरत जो रखियलु आहे सभु सामानु ॥ 1 ॥
कुदिरत वण टिण कुदिरत गुल फुल कुदिरत सभु सुरहान।
कुदिरत भौरा कुदिरत माल्ही कुदिरत गुल अस्थानु ॥ 2 ॥
कुदिरत धरती अग्नि हवा ऐं कुदिरत जलु असिमानु ।
कुदिरत सिजु चंडु तारा बिजली कुदिरत तनु मनु प्रानु ॥ 3 ॥
कहे टेऊं धनु कुदिरत तुंहिंजी धनु धनु तूं भगिवान ।
कुदिरतमय सभु खेलु दिसी थो हरिको थे हैरानु ॥ 4 ॥

॥ रागु भैरवी भजनु ॥ 88 ॥ 233 ॥

करि तूं करि तूं मन मुंहिंजा हरिदमु संतनि जो सत्संगु ॥ टेक ॥
संतनि जो संगु आ सुखदाई मन खे दिए उमंगु ।
संतनि जे सत्संग मां हरिदमु चढ़े राम जो रंगु ॥ 1 ॥
साध संगति जी सेवा करि तूं थी निष्कामु निसंगु ।
मनमुख जो संगु मूरि न करि जो विज्ञे भजनु में भंगु ॥ 2 ॥
मोह ममत में पउ नां फासी दिसी दुनिया जो ढंगु ।
माया कारी नांगिणि आहे हणे दुखनि जो दंगु ॥ 3 ॥
कहे टेऊं नितु संतनि दर तां दानु नाम जो मंगु ।
भावु भगति गुणु ज्ञानु गरीबी कर्म धर्म जो अंगु ॥ 4 ॥

॥ रागु भैरवी भजनु ॥ 89 ॥ 234 ॥

प्यारे प्यारे तूं माया त्यागे राम जो वटु आधारु ॥ टेक ॥
राम बिना सुखु कंहीं न पातो करे दिसिजि वीचारु ।

माया में जो फासे थो सो पाए दूखु अपारु ॥ 1 ॥
माया प्रभूअ खां त भुलाए विझी मोह जो जारु ।

पंहिंजे वस में करे सभिनि खे पहुचाए जम द्वारु ॥ 2 ॥
माया मोहिया ऋषी मुनी ऐं पढ़ियल पंडित हुशार ।

विरिलो को वैरागी तंहिंखां निकिरी थियो निर्वारु ॥ 3 ॥
कहे टेऊं गुर कृपा सां तूं सुमरिजि सिरिणजहारु ।

माया जा सभु बंधन टोड़े पाइजि पदु निर्धारु ॥ 4 ॥

॥ रागु भैरवी भजनु ॥ 90 ॥ 235 ॥

औखी सौखी हे प्रीतम प्यारा, पंहिंजी तोड़ि निभाइ ॥ टेक ॥
लोक दुनियां जा छा भी कनि पिया, तंहिंमें मनु न लगाइ ।

सभुको भोगे पंहिंजी करिणी, तूं ना जीउ जलाइ ॥ 1 ॥
हरिदमु पंहिंजो पाणु पलिजि तूं, बे खे ना समुझाइ ।

गाल्हि वणे नां जेका तोखे, तंहिंखां पाणु बचाइ ॥ 2 ॥
कुछु गुज़िरी कुछु गुज़िरी वेंदी, मन में नां घबिराइ ।

थोड़े जीअण खातिरि पिर खां, मुंहड़ो कीन मटाइ ॥ 3 ॥
नीहं निभण में सखित्यूं अचनि जे, तंहिंमें दिलि न मुंझाइ ।

कहे टेऊं सभु सिर ते सहु तूं, पुठिते पेरु न पाइ ॥ 4 ॥

॥ रागु भैरवी भजनु ॥ 91 ॥ 236 ॥

सेव सभागुनि त मिले सेव सभागुनि ॥ टेक ॥
जिनि जे अडण अन्दरि गुरु सन्त अचनि था ।

प्रेमु भावु भगति दिसी प्रसनु थियनि था ।
तिनिजा जन्म जन्म सन्दा भागु खुलनि था ।

मुख सां महिमा कहिड़ी कयां सन्दी वैरागिनि ॥ 1 ॥
जिनिजो मनु सन्त गुरनि अगियां नमे थो ।

छड़े तर्क दृष्टि सदा चरन चुमे थो ।
करे तिनिजी सेव सदा संगि घुमे थो ।

कहे टेऊं तिनि आ पातो मुहिबती मागुनि ॥ 2 ॥

॥ रागु भैरवी भजनु ॥ 92 ॥ 237 ॥

बलिहारु सा नारि तार्यो पतीअ खे ।

चूड़ाला पुजायो शिखरध्वजु गतीअ खे ॥ टेक ॥
रखी सतु सावित्री अज़ल सां लड़ी सा ।

करे जुहिद ज़बिरा वठी वरु वरी सा ।
चई संत धनु तंहिं सराहिनि सतीअ खे ॥ 1 ॥

करे भगति तोरिल पतीदेवु तार्यो ।

दई बोधु वर खे मदाल्सा उबार्यो ।

कयो नांउ रोशनु धारे ऊँच मतीअ खे ॥ 2 ॥

सत्य सां सत्यवतीअ सूरज खे छिपायो ।

कटे कोढु पतीअ जो सुन्दरु तनु बणायो ।

खटियो जसु जगुत में रखी प्रेम रतीअ खे ॥ 3 ॥

धनु सा सुन्दर नारि कर्म शुभु कमाए ।

कहे टेऊं मुक्ती कंत जी कराए ।

रखी मरमु मन में ठारे दिलि ततीअ खे ॥ 4 ॥

॥ रागु भैरवी भजनु ॥ 93 ॥ 238 ॥

वढु सत्गुर खां तूं ज्ञानु, मेटे तन मन जो अभिमानु ।

थींदो सत्गुर बिनु कदहीं नां तुंहिंजो कल्यानु ॥ टेक ॥

ज्ञान बिना नां मोक्षु थिए थो, सत्गुर बिनु नां ज्ञानु दिए को ।

धरि सत्गुर जो तूं ध्यानु, जाणी तंहिंखे सम भगिवानु ॥ 1 ॥

सत्गुरु सोचे करि तूं पूरो, ब्रह्म नेष्टी श्रोत्री सूरु ।

मजु तंहिंजो तूं फरिमानु, कढी दिलि मां गैरु गुमानु ॥ 2 ॥

पूरे गुर जी पूरी युक्ती, श्रद्धा धारे पाइजि मुक्ती ।

मेटे अन्दर जो अज्ञानु, लहु तूं पूरनु पदु निर्बानु ॥ 3 ॥

सत्गुर बिनु ना जीवु तरे को, कहे टेऊं लखें जतन करे को ।

ईहो निश्चो करि बुद्धिमान, कयो वेदनि ही वख्यानु ॥ 4 ॥

॥ रागु भैरवी भजनु ॥ 94 ॥ 239 ॥

प्रभू करि स्वालु पूरो स्वालीअ जो ।

दाता दे दानु मुहिबत मालीअ जो ॥ टेक ॥

आहियां प्रभू तुंहिंजे शरणी, रखु मालिक पंहिंजे चरणी ।

करि माफु मंदायूं मुंहिंजूं, जिअं पवे न जम जी भरिणी ।

हालु बेहालीअ जो, कोन्हे को हालु मूं बेहालीअ जो ॥ 1 ॥

तो गनिका शबरी तारी, ऐं करिमा कुबड़ी कारी ।

अहिल्या भी पारि उकारी, तीअं मूंखे तारि मुरारी ।

आसिरो वालीअ जो, आहे मूं आसिरो तो वालीअ जो ॥ 2 ॥

आहियां जहिड़ी तहिड़ी तुंहिंजी, कहे टेऊं लाज रखु मुंहिंजी ।

मूंखे कीन विसारिजि वारिस, करि अंहिंजीअ मां तूं संहिंजी ।

भोलीअ हिन भालीअ जो, रखिजाइ तूं नंगु भोलीअ भालीअ जो ॥ 3 ॥

॥ रागु भैरवी भजनु ॥ 95 ॥ 240 ॥

भगितीअ वारा प्रभूअ खे आहिनि हरिदमु प्यारा प्यारा ।

भगितीअ वारनि जा प्रभू काज करे थो सारा सारा ॥ टेक ॥

दुनियां जो टोड़े नातो, ममिता जो वारे खातो ।

जागी जिनि दीहां रातों, प्रभूअ सां प्रेमु पातो ।

अहिइनि भगितनि तां थो भगिवानु वजे बलिहारा हारा ॥ 1 ॥

भगितनि ते राजु प्रभूअ जो, भगितनि जे नाजु प्रभूअ जो ।

भगुत अथी साजु प्रभूअ जो, भगुत आवाजु प्रभूअ जो ।

भगितीअ वारा आहिनि भगिवान खां भी भारा भारा ॥ 2 ॥

भगितीअ जे अंग खे धारे, ध्रुवु ऐं पहिलाजु प्यारे ।
जम जो विया लेखो वारे, पंहिंजो विया कुलु उधारे ।
भगितीअ वारनि जी महिमा वेद उचारिनि चारा चारा ॥ 3 ॥
भगितनि खे कीन विसारे, प्रभू थो पाण संभारे ।
कहे टेऊं दोष टारे, दुखड़ा ऐं दर्द निवारे ।
भगितीअ वारनि खे प्रभू दे थो मोक्ष द्वारा द्वारा ॥ 4 ॥

॥ रागु भैरवी भजनु ॥ 96 ॥ 241 ॥

दुनियां वारा, दुनियां मां धर्मु ऐं कुछ दानु करियो ।
दीननि गरीबनि ऐं अनाथनि जो कुछ ध्यानु करियो ॥ टेक ॥
मिसिकीननि महिर धारे, धर्म जो अंगु विचारे ।
मन जे ममिता खे मारे, कयो कोई सुकृतु सारे ।
दुनियां वारा, दुनियां जो मूरि नां अभिमानु करियो ॥ 1 ॥
दुनियां जो माणु मिटाए, हिरिसु हवासु हटाए ।
दिलि खे उदारु बणाए, कर्म शुभु खूबु कमाए ।
दुनियां वारा, आए जो मानु ऐं सन्मानु करियो ॥ 2 ॥
दुनियां हीअ अचिणी वजिणी, कंहिंसां नांहे संगि हलिणी ।
करे का चडी करिणी, लायो प्रभूअ जे चरिणी ।
दुनियां वारा, दुनियां मां जीवनि जो कल्यानु करियो ॥ 3 ॥
दुनियां सा सफ़ली आहे, लोकु परलोकु ठाहे ।
कहे टेऊं दुखड़ा लाहे, आखिर जा मुक्ति मिलाए ।
दुनियां वारा, दुनियां सां राजी श्री भगिवानु करियो ॥ 4 ॥

॥ रागु भैरवी भजनु ॥ 97 ॥ 242 ॥

भली भली थो करे सभु भली रे ।
तूं दिलि घबिराइ नां, मन खे मुंझाइ नां,
भगिवानु करे थो भली रे ॥ टेक ॥
सदा दिलि में धीरजु धारे, रखु मनि संतोषु विचारे ।
वहिलूरु न वजु तूं, भाणो मिठो मजु तूं,
चित जी कूमाइ न कली रे ॥ 1 ॥
जेको सबुर सां जीवति धारे, तंहिंजा प्रभू सभु दुख टारे ।
सदा हरि खे ध्याइ, दुख सुख में मनाइ,
जो साहिबु समर्थु बली रे ॥ 2 ॥
जेका प्रभू बणति बणाए, तंहिं में टेऊं दिलि खे लगाए ।
रहु शान्ति में सदा, दुखु करि न कदा,
वढु ज्ञान गुणनि जी गली रे ॥ 3 ॥

॥ रागु भैरवी भजनु ॥ 98 ॥ 243 ॥

सत्संग में, प्रेमु रखी नेम साणु हलु तूं प्यारे ॥ टेक ॥
गंगा गया गोदावरी गोमती हरिद्वार,
सिंधू सरियू सरस्वती काशी ऐं केदार ।
तीर्थ सभई रहनि जिते संत उदारे ॥ 1 ॥
मोक्ष द्वार चारि समु संतोषु ऐं वीचारु,
चोर्थो सत्संगु आहि सभिनि जो आधारु ।
सत्संगु करे पाइ परम मोक्ष द्वारे ॥ 2 ॥

बेपरिवाही कीरिती हरि दर्शनु शान्ति,

ढूंढि ढूंढि मिली सत्संग में कटि भ्रान्ति ।

कहे टेऊँ सत्संगु सभु कष्ट निवारे ॥ 3 ॥

॥ रागु भैरवी भजनु ॥ 99 ॥ 244 ॥

मनड़ा राम जो नामु उचारि ॥ टेक ॥

रामु सदा सुखकारी आहे, महिमा जंहिंजी भारी आहे ।

प्रेमिनि खे जा प्यारी आहे, तंहिंखे दिलि में धारि ॥ 1 ॥

राम नाम सां जिनि नीहुं लातो, टोड़ियो तिनि जम जो आ खातो ।

पूरनु पदु तंहिं पल में पातो, तूं भी रामु पुकारि ॥ 2 ॥

रामु जपे नर केई तरिया, नीचनि जा भी कारिज सरिया ।

दोखिनि जा सभु दुखड़ा टरिया, तूं भी दुखड़ा टारि ॥ 3 ॥

कहे टेऊँ जिनि रामु उचारियो, तिनि पंहिंजो आ जनमु सुधारियो ।

धर्मराइ जो लेखो वारियो, तूं भी लेखो वारि ॥ 4 ॥

॥ रागु भैरवी भजनु ॥ 100 ॥ 245 ॥

ओ मन राम जे नाम सां प्यारु करि ।

जगु में पंहिंजो उधारु करि ॥ टेक ॥

राम नाम जी मिठिड़ी बाणी, अंगि संगि तोसां थींदी साणी ।

तंहिंखे नां भुलाइ तूं, गीत वेही गाइ तूं ।

राम खे रीझाइ तूं, पाप खे मिटाइ तूं ।

हिन मानुषे जन्म जो सुधारु करि ॥ 1 ॥

रामु जपे केई नीच तरी विया, पाप तिनींजा पल में टरी विया ।

कारिजु तिनि जो रासि थियो, भ्रमु भोलो नासु थियो ।

प्रेम जो प्रकाशु थियो, ज्ञान जो उजासु थियो ।

तूं बि रामु नामु जपे बेड़ो पारि करि ॥ 2 ॥

कहे टेऊँ सत्गुरु सन्मुखु थी, रामु जपिजि हरिदु गुरुमुखु थी ।

मोहु ममतु छोड़ि तूं, जगुत बंधन टोड़ि तूं ।

चित में चरिखो चोरि तूं, प्रेम जी पाए दोरि तूं ।

उथु तुरितु तोषो इहो तयारु करि ॥ 3 ॥

॥ रागु भैरवी भजनु ॥ 101 ॥ 246 ॥

सत्गुरु खे मां सिरड़ो निवायां, तन अभिमानु मिटायां ।

सत्गुरु जे चरननि जी धूड़ी खणी लिडनि खे लायां ॥ टेक ॥

सत्गुरु जे मां चरण कमल जी, सिक सां सेव कमायां ।

सत्गुरु जा जे मूँते थोरा, कदहीं कीन भुलायां ॥ 1 ॥

सत्गुरु जी जा मिठिड़ी बाणी, मुख सां वेही गायां ।

सत्गुरु जी सुणी सुन्दरु शिक्षा, हृदे साणु हण्डायां ॥ 2 ॥

सत्गुरु जी जा मुहिणी मूरत, तंहिंजो ध्यानु लगायां ।

सत्गुरु जो सत् शब्दु उचारे, सफला स्वास बणायां ॥ 3 ॥

सत्गुरु खां निजु ज्ञानु वठी मां, आवागमनु मिटायां ।

कहे टेऊँ मां गुरु कृपा सां, मुक्ती पदार्थु पायां ॥ 4 ॥

॥ रागु भैरवी भजनु ॥ 102 ॥ 247 ॥

हलु सत्गुर जे दरिबारि, जिते साहिबु सिरिजणहारु ।
आहे ज़ाणी ज़ाणणहारु, थो तारे तारणहारु ।

सभु प्रेमिनि जो आधारु ॥ टेक ॥

मंगु नाम संदी तूं दाति, करि लूंअ लूंअ में तूं लाति ।
छदे बी सभु वाई वाति, करि तन में तंहिंजी ताति ।

गुरु कान पुछे थो ज़ाति ॥ 1 ॥

वठु नाम संदो तूं दानु, जंहिंमां तुंहिंजो थिए कल्यानु ।
छदे माया जो तूं मानु, कढी दिलि मां गैरु गुमानु ।

पाइ आत्म जो तूं ज़ानु ॥ 2 ॥

गुर शब्दु वठी लिव लाइ, सभु संसा वहम विजाइ ।
तन मन जी मैलु मिटाइ, हदे मां कुमति हटाइ ।

ऐं शान्ति सची तूं पाइ ॥ 3 ॥

कहे टेऊं मुंहं ना मोड़ि, हली सत्गुर सां जीउ जोड़ि ।
सभु बंधन जगु जा छोड़ि, ऐं बियाईअ खे तूं बोड़ि ।

खुदि ख्यालु खशम में खोड़ि ॥ 4 ॥

॥ रागु भैरवी भजनु ॥ 103 ॥ 248 ॥

सन्तनि जी शरणि वठु प्यारा । जितां मिलन्दइ मोक्ष दुवारा ॥ टेक ॥
सन्तनि में प्रभूअ जो वासु अथी, ईहा वेद कथिनि था वाणी ।
रख्यो पूरो जिनि विश्वासु अथी, तिनिसां थियो साहिबु साणी ।

तूं भी रखु विश्वासु उदारा ॥ 1 ॥

सन्तनि आहि जोगु पचायो, धरे ज्ञान गुणनि जी खाणी ।
मन जो जिनि मोहु मिटायो, पी प्रेम भगुति जो पाणी ।

तिनि संगि पाइ ज्ञान भण्डारा ॥ 2 ॥

सही दुख सुख खे उपकारु करिनि, थी अहिड़ा संत उपकारी ।
सभु जीवनि सां सहकारु करिनि, लखे अंशु अलख जी सारी ।

मन तन जा मेदिनि मूंझारा ॥ 3 ॥

पर हित कारणि अवतारु धरे, जे आया जगुत मंझारी ।
कहे टेऊं से शुभ कर्म करे, था रहनि असंग अविकारी ।

कनि प्रेम संदा प्रचारा ॥ 4 ॥

॥ रागु भैरवी भजनु ॥ 104 ॥ 249 ॥

जंहिंजो पूरो प्रभूअ सां प्यारु आहि ।

तंहिंजो ब्रेड़ो दुनिया मां पारि आहि ।

सही सखित्यूं ऐं सूर, पका पचाए जो पूर ।

थिए मड़िदु मंसूरु, मुड़े मरंदे न मूरि ।

कयो सिरु जंहिं धड़ खां धार आहि ॥ टेक ॥

गिला गीबत सिर ते धरे जो, दुख दाखिड़नि खां कीन दुरे जो ।

सिर जो सांगो कीन करे जो,

थियो नेही निसंगु निरिवारु आहि ॥ 1 ॥

पलि पलि प्रियनि लाइ पुकारे, दम दम जो दिलिदारु संभारे ।

स्वास स्वास में साजनु सारे,

जंहिं यादि सदा दातारु आहि ॥ 2 ॥

पेरु खणी जो पोइते हटे नां, घायलु थी भी मुंहड़ो मटे नां।
 मरण महिल भी नीहुं घटे नां,
 कयो बिरिह जंहीं बेकरारु आहि ॥ 3 ॥
 कहे टेऊं जो तोड़ि निभाए, जीअरे पंहिंजो पाणु जलाए।
 ततीअ थधीअ प्रीतम दे काहे,
 तन मन में जंहिंखे तार आहि ॥ 4 ॥
 ॥ रागु भैरवी भजनु ॥ 105 ॥ 250 ॥
 धारे धारे शुभ गुण हिरिदे पंहिंजो जनमु सुधारि रे।
 प्रीतम प्यारा नामु प्रभूअ जो उचारि रे ॥ टेक ॥
 दीन गरीबनि बेवाहनि जी सिक सां सेव कमाइजि तूं।
 तन धन सां सभु जीवनि खे सुखु पहुचाइजि तूं।
 दिलि में दया भावु धारि रे ॥ 1 ॥
 अखियुनि सां करि संतनि दर्शनु मुख सां हरि गुण गाइजि तूं।
 कननि सां कथा कीर्तनु सुणी मनि हंडाइजि तूं।
 संसा ऐं भ्रम संहारि रे ॥ 2 ॥
 पेर खणी सत्संग तीरथनि दे जीवनु सफलु बणाइजि तूं।
 हथनि सां दानु सेवा करे सुखु पाइजि तूं।
 ममिता ऐं मोहु निवारि रे ॥ 3 ॥
 कहे टेऊं गुर मन्त्र में नितु पंहिंजी सुरिति लगाइजि तूं।
 हिरिदे में ज्ञान सन्दी जोति जगाइजि तूं।
 पाइजि मोक्ष दुवार रे ॥ 4 ॥

॥ रागु भैरवी भजनु ॥ 106 ॥ 251 ॥
 मुंहिंजी सत्गुर लहिजि संभार अची।
 पंहिंजे नज़र सां नाथ निहारि अची ॥ टेक ॥
 रात्यां दींहां थो तोखे पुकारियां पयो।
 खंयो नेण निमाणां निहारियां पयो।
 धरे दिलि में दया, करे महिर मया,
 गुर दर्शनु मूंखे देखारि अची ॥ 1 ॥
 तुंहिंजे सिक आहि मूंखे सतायो घणो।
 तुंहिंजे बिरिह आ जीउ जलायो घणो।
 पंहिंजी बाझ करे, अचु पेर भरे,
 देई दर्शनु दिलि खे ठारि अची ॥ 2 ॥
 कहे टेऊं जगुत जो तूं वाली गुरू।
 मां आहियां तो दर ते सुवाली गुरू।
 नामु दानु दई, गुण ज्ञानु दई,
 मूंखे भव सागर खां तारि अची ॥ 3 ॥
 ॥ रागु भैरवी भजनु ॥ 107 ॥ 252 ॥
 बिनि दींहनि जो महिमानु आहीं।
 छा लाइ एदो पियो सामानु ठाहीं ॥ टेक ॥
 जगु धर्मशाल सम जाणिजि तूं।
 तंहिंमें ताण न एदी ताणिजि तूं।
 रखु समुझ सची इन्सानु आहीं ॥ 1 ॥

संगि जगु जा पदार्थ नां चलन्दा ।

हितां खाली हथें सभु विया हलन्दा ।

जाणी वाणी छो थियो नादानु आहीं ॥ 2 ॥

हीअ देहि बि आखिरि खाकि थींदी ।

परिलोक अन्दरि नां कमि ईंदी ।

छो तंहिंते थियो मस्तानु आहीं ॥ 3 ॥

हिते रहिणो तोखे नाहे सदा ।

खणु सच जो समरु तूं ठाहे बन्दा ।

कहे टेऊं जे कल्यानु चाहीं ॥ 4 ॥

॥ रागु भैरवी भजनु ॥ 108 ॥ 253 ॥

सत्संग में आउ प्यारा नेम सां नितु नेम सां,

श्रद्धा ऐं प्रेम सां ॥ टेक ॥

सत्संग में ज्ञानु आहे, वेदनि वख्यानु आहे ।

प्रेमु प्रधानु आहे, धर्मु ऐं ध्यानु आहे ।

हिरिदे हण्डाइ प्यारा ॥ 1 ॥

सत्संग में रामु आहे, सुखनि जो धामु आहे ।

आतम आरामु आहे, मुक्ति मुदामु आहे ।

तंहिंसां नीहं लाइ प्यारा ॥ 2 ॥

सत्संग में सारु आहे, श्रेष्ठु आचारु आहे ।

विरिति वीचारु आहे, भगुति भण्डारु आहे ।

हरी गुन गाइ प्यारा ॥ 3 ॥

सत्संग में दाति आहे, सुमति ऐं शान्ति आहे ।

अटलु एकान्ति आहे, कहे टेऊं क्रान्ति आहे ।

सिर खे निवाइ प्यारा ॥ 4 ॥

॥ रागु भैरवी भजनु ॥ 109 ॥ 254 ॥

घर में गोलिहजि आतमु रामु,

बाहिरि कीन की गोलिहजि तूं ॥ टेक ॥

जीअं गुलनि में सुगुन्धि समाई, जीअं कमन्द में आहि मिठाई ।

तीअं तोमें आहे सुखधामु, झंगझर में ना फोलिजि तूं ॥ 1 ॥

जीअं खीर में मखणु समायलु, बिरिछनि में जीअं अग्नि छिपायल ।

तीअं तोमें आ हरि अभिरामु, हिति हुति कीन की दोलिजि तूं ॥ 2 ॥

मृग जे दुन में जीअं खस्तूरी, बाहिरि गोलिहजे जाण न पूरी ।

तीअं तुंहिंजे अन्दरि घनश्यामु, टकरनि में ना दोलिजि तूं ॥ 3 ॥

कहे टेऊं सत्गुरु जे द्वारे, पंहिंजे दिलि में दिसु वीचारे ।

पाइजि पूरणु सुखु बिसरामु, नाहकु रूहु न रोलिजि तूं ॥ 4 ॥

॥ रागु भैरवी भजनु ॥ 110 ॥ 255 ॥

सत्नाम साखी जपि तूं मनड़ा, फुरिणा मन जा दूरि करे ॥ टेक ॥

सत्नाम साखी मन्त्रु अनादी, सन्त जपे विया आदि जुगादी ।

तन मन जी सभु कटे उपाधी, भगितीअ में भरपूरि करे ॥ 1 ॥

सत्नाम साखी नामु नियारो, भवसागर खां तारण हारो ।

जो सुमरे हरि लग्गे पियारो, कालु न तंहिं मजिबूर करे ॥ 2 ॥

सत्नाम साखी जे त जपिनि था, तापनि में से कीन तपनि था ।

कहे टेऊं जगु बन्धन कपिनि था, चित जी चिन्ता चूरि करे ॥ 3 ॥

॥ रागु भैरवी भजनु ॥ 111 ॥ 256 ॥

साखीअ जो करि सुमरणु मन सां,

साखी तुंहिंजो रूपु अथी ॥ टेक ॥

तोमें मूंमें जोई साखी, सभिनी में सो साखी आ ।

साखीअ बाझौं जाइ न खाली, साखी ब्रह्म स्वरूपु अथी ॥ 1 ॥

तन मन बुधि इन्द्रियुनि जो प्रेरकु, हिकु ई आहे साखी सो ।

कर्ता कर्म क्रिया खे जाणे, साखी ज्ञान सरूपु अथी ॥ 2 ॥

आकाश जिअं सो अन्दरि बाहिरि, स्थिति आ ना दोले थो ।

साखीअ जो ना बियो को साखी, साखी अचलु अनूपु अथी ॥ 3 ॥

सभ खां वेझो सभ खां नियारो, सभिनी खे जो जाणे थो ।

कहे टेऊं तूं सुमरि तंहींखे, साखी अलखु अरूपु अथी ॥ 4 ॥

॥ रागु भैरवी भजनु ॥ 112 ॥ 257 ॥

मन मोहनु थई मन मन्दिर में, बाहिरि ना तूं गोलि बन्दा ॥ टेक ॥

झंगलनि जबलनि में तूं भटिकी, जनमु न पंहिंजो रोलि बन्दा ।

पंहिंजे अन्दरि झाती पाए, फिकिरु रखी तूं फोलि बन्दा ॥ 1 ॥

तन जो तनु आ मन जो मनु आ, सभ घटि बोले बोल बन्दा ।

हरदमु तोसां साणु रहे सो, साखी रूपु अदोलु बन्दा ॥ 2 ॥

ज्ञान जी कुंजी वठी गुरनि खां, अविद्या तालो खोलि बन्दा ।

अन्तरि आतमु दर्शनु पाए, तनु मनु तंहिंतां घोलि बन्दा ॥ 3 ॥

कहे टेऊं तूं बाहिरिमुखु थी, दर दर ते ना दोलि बन्दा ।

अन्तर्मुखु थी निज आतम सां, हरिदमु माणि कलोल बन्दा ॥ 4 ॥

॥ रागु भैरवी भजनु ॥ 113 ॥ 258 ॥

मुंहिंजी मुंहिंजी हे सत्गुर साई,

सुख सां तोड़ि निभाइ ॥ टेक ॥

माया जो मां चकरु दिसी थो, दिलि में घबिरायां ।

सत्गुर पंहिंजी कृपा धारे, तंहिंखां तूं त बचाइ ॥ 1 ॥

सभुको पंहिंजे दुख में भरियलु, मुंहिंजी सुणे न को ।

सत्गुर शरणि तव्हांजी आयुसि, दिलि जा दरिद मिटाइ ॥ 2 ॥

पापनि में मूं उमिरि विजाई, पुजु कयुमि ना को ।

सत्गुर पंहिंजो बिरिदु सुजाणी, पंहिंजे चरनि लगाइ ॥ 3 ॥

कहे टेऊं हथ जोड़े सत्गुर, अर्जु कयां थो मां ।

हरदमु तोसां नीहुं निभायां, ईहा आश पुजाइ ॥ 4 ॥

॥ रागु भैरवी भजनु ॥ 114 ॥ 259 ॥

मरमु जंहिंजे आहि मन में, सो सचो इन्सानु आ ।

मरम बाझौं जो जगुत में, मनुषु सो हैवानु आ ॥ टेक ॥

वेद शास्त्र सभु स्मृतियूं, राज विद्या भी पढ़े ।

पर मरम बिनु मनुषु जो सो, निपटु ई नादानु आ ॥ 1 ॥

रूपु जोभनु वेसु भूषण, ऐं हुजे धनवानु भी ।

पर मरम बिनु मनुषु जो सो, मन्दमति मस्तानु आ ॥ 2 ॥

मरम वारो मनुषु जगु में, राम जो स्वरूपु थी ।

लोकु ऐं परलोकु बेई, तंहिं मथां कुर्बानु आ ॥ 3 ॥

कहे टेऊं बेमरम जे, संग में दुखु थो मिले ।

मरम वारे जे संगति में, शान्ति सुखु कल्यानु आ ॥ 4 ॥

॥ रागु भैरवी भजनु ॥ 115 ॥ 260 ॥

मनु सुमरि सचो कर्तारु तूं, जाणु कूड़ो ही संसारु तूं ॥ टेक ॥
कूड़ी माया कूड़ी काया, बादल जी जिअं आहे छाया।
करि उनते ना अहंकारु तूं ॥ 1 ॥
भाउर भाइटिया कुटम्बु कबीलो, जीअं पखिनि जो वण ते मेलो ।
करि तिनि ते ना इतिबारु तूं ॥ 2 ॥
कहे टेऊं जगु सुपनो जाणी, राम नाम खे जपे प्राणी।
करि पंहिंजो पाण उद्धारु तूं ॥ 3 ॥

॥ रागु भैरवी भजनु ॥ 116 ॥ 261 ॥

जंहिंजे रगु रगु रमियो रामु आ,
मुंहिंजो तंहिंखे नितु प्रणामु आ ॥ टेक ॥
पाण जपे हरि बियनि खे जपाए, पाण तरी बियनि पारि पुजाए।
जंहिं पीतो प्रेम जो जामु आ ॥ 1 ॥
राम रूपु जगु सारो जाणे, गैरु न मन में कंहिं लइ आणे ।
जंहिंजी बाणी मधुरु तमामु आ ॥ 2 ॥
बुरो करे तंहिं करे भलाई, सभ मां गुणु जो खणे सदाई ।
जेको निर्वैरी निष्कामु आ ॥ 3 ॥
कहे टेऊं सभु भेदु मिटाए, सभ जीवनि खे सुखु पहुचाए ।
जंहिंजे मन चित्त में आरामु आ ॥ 4 ॥

॥ रागु भैरवी भजनु ॥ 117 ॥ 262 ॥

तूं सत् चित् आनन्दु सारु आहिं,
नकी तन सन्दो आकारु आहिं ॥ टेक ॥
टिन्हीं कालनि में तूं सत् आहीं, कंहिंजे भी तूं आसिरे नाहीं।
तूं सृष्टीअ जो आधारु आहिं ॥ 1 ॥
तन मन वाणीअ खे तूं जाणें, तोखे कोई कोन पछाणें ।
तूं साखी सिरजणहारु आहिं ॥ 2 ॥
सभ में तुंहिंजो आनन्दु आहे, आनन्द जो खपु तोखे नाहे।
तूं आनन्द जो भण्डारु आहिं ॥ 3 ॥
कहे टेऊं गुर खां गमि पाए, भरमु बदन जो छदिजि भुलाए।
तूं अनभइ रूपु अपारु आहिं ॥ 4 ॥

॥ रागु भैरवी भजनु ॥ 118 ॥ 263 ॥

सन्त प्रभूअ जा प्यारा, गुण ज्ञान जा भण्डारा ।
लाइ तिनिसां लाइ दिलि तूं, जे था कनि निस्तारा ॥ टेक ॥
सन्त साहिब जी सूरत आहिनि, वेद ग्रन्थ बुधाइनि था ।
श्रद्धा सां जे शरणि अचनि था, तिनिखे रामु मिलाइनि था।
चौरासी लख जूणि चकर खां, आहिनि छद्वाइण वारा ॥ 1 ॥
धरमु करमु शुभ गुण मर्यादा, भावु भगति सेखारिनि था।
ज्ञानु ध्यानु विज्ञानु सुणाए, संसा भरम निवारिनि था ।
मन जो मोहु मिटाए हरदमु, जगु खां रहनि नियारा ॥ 2 ॥

पर उपकारी सब हितकारी, आहिनि धीरज धारी से।
जम जी भय मेटे निर्भय कनि, पुरणु पुरुष उदारी से।
मैलु मिटाए निर्मलु कनि था, देई शुधि वीचारा ॥ 3 ॥
कहे टेऊँ सन्तनि जी महिमा, कहिड़ी मुख सां ग्रायां मां।
ब्रह्मज्ञानी आतम ध्यानी, तिनि खे हरिदमु चाहियां मां।
अविद्या जो अन्धकारु मिटाए, अन्दर कनि उजियारा ॥ 4 ॥

॥ रागु भैरवी भजनु ॥ 119 ॥ 264 ॥

अहिड़ो सत्गुरु आहे, थो सभिनी जा दुख लाहे।
जेको शरणि वठे थो तंहिंजी, तंहिंखे राह रसाए ॥ टेक ॥
सत्गुरु दीन दयालू आ, प्रेमिनि जो रखिपालू आ।
कदहीं कीन विसारे थो, भोला भरम निवारे थो।
ज्ञान ध्यान जी दुई युक्ती, निज आतम जी दुई शक्ती।
बोध संदे बेड़े ते चाढ़े, पल में पारि पुजाए ॥ 1 ॥
भगति भावना खे धारे, जोई अचे थो गुर द्वारे।
तंहिंसां हरिदमु थ्ये हमिराहु, बिरिदु सुजाणी शाहनिशाहु।
नाथु महिर जी नज़र करे, हदो गुणनि सां छदे भरे।
जनम जनम खां भुल्यल जीव खे, मालिक साणु मिलाए ॥ 2 ॥
वचनु गुरनि जो जेको खणे, सोई सत्गुर खे थो वणे।
आज्ञा गुरनि जी सदा मजे, भेरो दर तां कीन भजे।
तंहिंखे सत्गुरु करे पंहिंजो, हरिदमु साथु करे संहिंजो।
कहे टेऊँ अविद्या जे निंड मां, जुहिदनि सां जागाए ॥ 3 ॥

॥ रागु ज़िलो भजनु ॥ 1 ॥ 265 ॥

मन मुंहिंजे जो नितु ख्यालु रहे,
गुरदेव तव्हांजे चरननि में ॥ टेक ॥
भलि दुनिया सां ना यारी हुजे, ना दोस्तनि जी दिलिदारी हुजे।
पर मुंहिंजी नातेदारी हुजे, गुरदेव तव्हांजे चरननि में ॥ 1 ॥
नकी लोकनि जी परिवाह कयां, नकी कुल कुटम्ब जी चाह कयां।
पर पूरण प्रीति अथाहु कयां, गुरदेव तव्हांजे चरननि में ॥ 2 ॥
नकी मन में मानु वदाई रहे, नकी आश अन्दर में काई रहे।
पर मुंहिंजी सुरिति समाई रहे, गुरदेव तव्हांजे चरननि में ॥ 3 ॥
हिक टेऊँ तुंहिंजी तार रहे, तन मन में सार संभार रहे।
शल प्रेमु सचो हरिवार रहे, गुरदेव तव्हांजे चरननि में ॥ 4 ॥

॥ रागु ज़िलो भजनु ॥ 2 ॥ 266 ॥

जो प्रीति गुरनि सां लाए थो,
सो सर्व सुखनि खे पाए थो ॥ टेक ॥
जो गुरुअ अग्रियां अर्दास करे, गुरु कारिज तंहिंजा रासि करे।
जो गुर चरननि में वासु करे, सो जम जी चोट न खाए थो ॥ 1 ॥
गुरु गोबिन्द जे सम जाणे जो, निज आतमु रूपु पछाणे सो।
मिली मौज तंहिंसां माणे सो, ऐं सहिज स्वरूप समाए थो ॥ 2 ॥
जो गुर वचननि वीचारु करे, सो सभई संसा भरम हरे।
कहे टेऊँ भवसिंधु पारि तरे, ऐं आवागमनु मिटाए थो ॥ 3 ॥

॥ रागु ज़िलो भजनु ॥ 3 ॥ 267 ॥

जो मन पंहिजे खे मारे थो, सो पाण तरी जगु तारे थो ॥ टेक ॥
जो गुर मन्तर अभ्यासु करे, सभु फुरिना मन जा नासु करे।
सो तुरिया घर में वासु करे, नितु आतम जोति निहारे थो ॥ 1 ॥
जो मन मारण जी कारि करे, सो भवसागर खां पारि तरे ।
थो जगु तंहिजो सतिकारु करे, ऐं गोबिन्दु गोदि विहारे थो ॥ 2 ॥
जो मन ते थो विश्वासु धरे, सो नरिकनि में त निवासु करे।
जो व्यर्थु पंहिजा स्वास हरे, सो ग़म गूंदर में घारे थो ॥ 3 ॥
मनु भोगु विषय सां जोड़े जो, थो ब्रेड़ो पंहिजो बोड़े सो ।
कहे टेऊं मन खे मोड़े जो, सो लेखो जम जो वारे थो ॥ 4 ॥

॥ रागु ज़िलो भजनु ॥ 4 ॥ 268 ॥

जो धर्म पंहिजे खे धारे थो, सो मानुषु जनमु सुधारे थो ॥ टेक ॥
जो धर्म खे हरिदमु यादि करे, सो सारो कुलु आबादु करे।
जो धर्म पंहिजो बरिबादु करे, सो पंहिजी पाड़ उखाड़े थो ॥ 1 ॥
जो धर्म तां सिरु कुरिबानु करे, जसु तंहिजो थो त जहानु करे ।
जो धर्म पंहिजे में गिलान करे, सो जीवति दुखी गुज़ारे थो ॥ 2 ॥
जो धर्म जे खातरि सूर सहे, सो सुरिगु में सुख भरपूरु लहे।
जो धर्म पंहिजे खां दूरि रहे, सो घोरु नरिक में घारे थो ॥ 3 ॥
जो धर्म में थो अनुरागु करे, तंहि जीव संदो थो भागु वरे ।
जो धर्म पंहिजे जो त्यागु करे, सो टेऊं जनमु बिगाड़े थो ॥ 4 ॥

॥ रागु ज़िलो भजनु ॥ 5 ॥ 269 ॥

हिकु नाम संदो वापारु खपे ।

ब्रियो जगु जो ना वहिंवारु खपे ॥ टेक ॥

सचो नाम संदो वापारु सदा, आ जंहिं में लाभु अपारु सदा।
जो कटे कर्म जो ज़ारु सदा,

सो सौदो मूं सुखकारु खपे ॥ 1 ॥

मां नाम सचे जी कारि कयां, थी जगु में जीवन मुक्त जियां।
कहे टेऊं सुखी त्रिलोकि थियां,

हरि भगुति भाव भण्डारु खपे ॥ 2 ॥

॥ रागु ज़िलो भजनु ॥ 6 ॥ 270 ॥

परे निहारीं छो थो पिर खे पंहिजो पाणु सुजाणु बन्दा ॥ टेक ॥
ही जो दम सां दमु हले थो तंहिमें थी उहिजाणु बन्दा ।
सोझे तंहिखे साफु सही करि मेटे मन जो माणु बन्दा ॥ 1 ॥
साहिबु तो में इएं समायलु जिएं गुलनि सुरहाण बन्दा ।
पूरण गुर खां राह वठी तूं तंहिजी करि त पछाण बन्दा ॥ 2 ॥
मन मन्दरु जो आहि मनोहरु तंहिं में मोहनु ज़ाणु बन्दा ।
कहे टेऊं तूं मिली तंहिंसां मौज सची का माणि बन्दा ॥ 3 ॥

॥ रागु ज़िलो भजनु ॥ 7 ॥ 271 ॥

प्रभूअ खे थी प्रेमु प्यारो प्रेमु प्रभूअ सां पाइजि तूं ॥ टेक ॥
मन मां ममिता मोहु मिटाए, दिलि मां दम्भु विजाइति तूं ।
लोक कुटम्ब खां मुंहंडो मोड़े लिंव लालण सां लाइजि तूं ॥ 1 ॥
प्रेम बराबरि ब्रियो को नाहे प्रेम जी रासि रचाइजि तूं ।
प्रेम बिना नां प्रभू परिचे दिलि में प्रेमु वधाइजि तूं ॥ 2 ॥
प्रेम सचे खे दिलि में धारे तंहिमें सुरिति लगाइजि तूं ।
टेऊँ प्रेम हिंदोरे वेही गुण गोबिन्द जा गाइजि तूं ॥ 3 ॥

॥ रागु ज़िलो भजनु ॥ 8 ॥ 272 ॥

परमेश्वर जे प्रेम बिना बी जूठी नातेदारी आ ॥ टेक ॥
मूर्ख माया खे तूं ज़ाणिजि दम पल जी दिलिदारी आ ।
बाग़ बगीचा सुन्दरु माड़ियूं जूठी दुनिया सारी आ ॥ 1 ॥
जंहिं नारीअ सां प्रीति रखी तो सारी उमिरि गुज़ारी आ ।
साणु हले थी दर ताईं सा खुदि मतिलब जी नारी आ ॥ 2 ॥
कुटम्बु कबीलो कमि ना ईदुइ जंहिंसां तो दिलि धारी आ ।
मरण पुजाणां घड़ी न रखंदइ जूठी तिनिजी यारी आ ॥ 3 ॥
मास हदुनि जी देही जा तो शौंकु रखी सींगारी आ ।
सा भी तोसां साणु न हलंदी थियणी खाकि जी खारी आ ॥ 4 ॥
जूठे जगु सां प्रीति रखी जिनि तिनिजी हिति हुति खुवारी आ ।
कहे टेऊँ करि प्रीति प्रभूअ सां जंहिं में जै जैकारी आ ॥ 5 ॥

॥ रागु ज़िलो भजनु ॥ 9 ॥ 273 ॥

मुंहिंजा मन प्रेमु रखी हलु सत्संग में हरिवारि ॥ टेक ॥
सत्संगु समुझी मोक्ष द्वारो तंहिंसां करि तूं प्यारु ।
जनम मरण जो रोगु मिटाए करि पंहिंजो निस्तारु ॥ 1 ॥
संतनि जो संगु सीतलु आहे तपति मिटावणहारु ।
श्रद्धा सां सत् वचन सुणी तूं दिलि पंहिंजीअ खे ठारि ॥ 2 ॥
संतनि जो संगु निर्मलु आहे मैलु उतारण हारु ।
भाव भगति सां टहिल करे तूं पाइ पदार्थ चारि ॥ 3 ॥
साध संगति जी औषधि खाई पाप कलेश निवारि ।
कहे टेऊँ सत्संग मां थींदुइ पल में ब्रेड़ो पारि ॥ 4 ॥

॥ रागु ज़िलो भजनु ॥ 10 ॥ 274 ॥

दया करि दीन बन्धू तूं दीननि ते दातार ॥ टेक ॥
जहिड़ा तहिड़ा तुंहिंजा आहियूं दोह न दिसु दातार ।
परमु पिता तूं प्रभू आहीं सभ जो पालनहारु ॥ 1 ॥
ओट अझो ब्रियो नांहे कोई तो बिनु जगु आधार ।
कीन विसारिजि दिलि मां कदहीं करि कृपा करितार ॥ 2 ॥
कठिनु समो ही आहे भारी ढकिजि तूं ढकणहार ।
बाझ पंहिंजीअ जा हथड़ा देई भवासागर मां तारि ॥ 3 ॥
कहे टेऊँ दे सुमति सदाईं भगिती ज्ञान भण्डारु ।
हरिदमु नामु जपे हरि तुंहिंजो पायूं मोक्ष द्वारु ॥ 4 ॥

॥ रागु ज़िलो भजनु ॥ 11 ॥ 275 ॥

राम भजनु करिणो आहे जोभन जुवानीअ में ॥ टेक ॥
जोभन में हरिको करे थो कमु सजो संसार जो ।
पढ़णु विद्या हुनुरु सिखिणो ऐं कर्मु वहिंवार जो ।
सत् कर्मु ऐं धर्मु धारणु करणु प्रेम प्रचार जो ।
ज्ञानु पाइणु ध्यानु लाइणु पसणु सत्करितार जो ।
चाढ़ीअ ते चढ़िणो आहे जोभन जुवानीअ में ॥ 1 ॥
जोभन में इन्सानु डाहे थो जबल जे ओट खे ।
जोभन में सिर ते सहारे थो खंजर जे चोट खे ।
जोभन में इन्सानु पकिड़े शेर हाथीअ मोट खे ।
जोभन में इन्सानु काटे थो कर्म जे कोट खे ।
मौत सां लड़िणो आहे जोभन जुवानीअ में ॥ 2 ॥
जोभन में पाए बृछु थो फूल फल विस्तार खे ।
जोभन में दर्याहु करे थो गोड़ि ऐं गजिकार खे ।
जोभन में थो शेरु मारे हाथिनि जे त कतार खे ।
जोभन में इन्सानु जीते मन संदीअ रफितार खे ।
जीअरे जगि मरिणो आहे जोभन जुवानीअ में ॥ 3 ॥
जोभन में करि संत सेवा दानु पर उपकारु तूं ।
जोभन में वैरागु धारे निसंगु थी निर्वारु तूं ।
जोभन में गुर शब्द जो करि स्वास स्वास उचारु तूं ।
कहे टेऊं जुहिद सां लहु परमु पदु निर्धारु तूं ।
भव सिंधु मां तरिणो आहे जोभन जुवानीअ में ॥ 4 ॥

॥ रागु ज़िलो भजनु ॥ 12 ॥ 276 ॥

संतनि जो आहे संगु सचो करि तूं सदाई,
जो तारे थो भाई ॥ टेक ॥
सत्संग मंझां नीच ऊंच मनुष तरी विया ।
तिनिजा जन्म जन्म संदा पाप टरी विया ।
दुख दर्द में सत्संगु सदा थे थो सहाई ॥ 1 ॥
शुभ कर्म ऐं सत् धर्म में सत्संगु लगाए ।
अज्ञान संदीअ निंड मां थो तुरितु जगाए ।
सत्संगु सदा दिलि जी करे साफु सफाई ॥ 2 ॥
सत्संग माहिं गंगा आदि तीर्थ वसनि था ।
सत्संग मंझां पाप विघ्न ताप नसनि था ।
सत्संग अन्दरि ऋद्धी सिद्धी आहि समाई ॥ 3 ॥
फलु अश्वमेध यज्ञनि मंझां जोई मिले थो ।
सत्संग दे हिक पेर खणण सां सो मिले थो ।
सत्संग जी महिमा श्री भगिवान सुणाई ॥ 4 ॥
सत्संग मंझां ज्ञानु ध्यानु भगति मिले थी ।
टेऊं प्रेम नेम संदी जुगिति मिले थी ।
मुक्तीअ खां सत्संग जी आ वदी वढ़ाई ॥ 5 ॥
॥ रागु ज़िलो भजनु ॥ 13 ॥ 277 ॥
संसारु सजो कर्म जो करितार बणायो ।
ही खेलु खिलायो ॥ टेक ॥

सिरताजु बणी तखित जो को हुकुमु चलाए ।

किनिखे न मिले पिन्यो टुकुरु हीला हलाए ।

हिन कर्म आहि जगुत सजे खे त नचायो ॥ 1 ॥

के रोग माहिं रोगी बणी रोजु रड़नि था।

के जगुत अन्दरि भोग भोगे खूब ठरनि था।

आ कर्म साणु सभिनि दुख सुख खे पिरायो ॥ 2 ॥

थो कहे टेऊं जीवु जहिड़ा कर्म कमाए ।

भावेँ हसे रड़े फलु तंहिंजो पिराए ।

भगिवान आहि कर्म संदो रंगु रचायो ॥ 3 ॥

॥ रागु बसन्तु भजनु ॥ 1 ॥ 278 ॥

जो जीअरे जगु में मरंदो रे, भवसागरु तरंदो रे ॥ टेक ॥

मनजी ममिता माणु मिटाए, सभसां करे नियाज़ी ।

हठु छदे जो हले हेठाई, रामु थिए तंहिं राज़ी ।

जो दातर खां नितु दरंदो रे ॥ 1 ॥

अदुल जी हुति जाइ न आहे, फ़रकु फज़ुल सां थींदो ।

दिसी गरीबी सभु दोहनि जी, मालिकु माफ़ी दींदो ।

ऐं खुशि थी ढोलणु ढरंदो रे ॥ 2 ॥

जंहिं जंहिं गरिबु गुमानु वधायो, तंहिंजो कुलु सभु वियड़ो ।

कहे टेऊं जंहिं पाणु विजायो, तंहिंजो जसु जगि थियड़ो ।

सो चौरासी नां फिरंदो रे ॥ 3 ॥

॥ रागु बसन्तु भजनु ॥ 2 ॥ 279 ॥

सन्त सचा हरिदमु प्रभूअ जो,

सभ खे नामु जपाइनि था ॥ टेक ॥

सच जो से उपदेशु सुणाए, हरिदमु नीतीअ साणु हलाए ।

धर्म जे राह लगाइनि था ॥ 1 ॥

जगु में से उपकारी आहिनि, जीवनि जो निस्तारो चाहिनि ।

भवजलु पारि तराइनि था ॥ 2 ॥

ज्ञान सचे जी जोति जगाए, भेद भ्रांत्यूं भरम भुलाए ।

आतम साणु मिलाइनि था ॥ 3 ॥

कहे टेऊं तिनितां बलिहारी, घोरियां तनु मनु सिरु सद्बारी ।

जम खां जे त छदाइनि था ॥ 4 ॥

॥ रागु बसन्तु भजनु ॥ 3 ॥ 280 ॥

राति दींहं थो जंहिंखे गोलहीं, सो थी पंहिंजो पाणु अदा ॥ टेक ॥

झंगलनि में छो झात्यूं पाई, जबलनि में छो जानि जलाई ।

अन्दरि पाणु सुआणु अदा ॥ 1 ॥

गंदो बणी गंगा ते मरीं छो, बन्दो बणी हरि भजनु करीं छो ।

तूं खुदु वसुलु वथाणु अदा ॥ 2 ॥

जिअं रोशनु सूरज खे गोले, जिएं पताशो खंडु खे फोले ।

तिअं तुंहिंजो उहिआणु अदा ॥ 3 ॥

कहे टेऊं गुर खां वठु अखि तूं, असुली सूरत पंहिंजी लखि तूं ।

छदे देहि जो माणु अदा ॥ 4 ॥

॥ रागु बसन्तु भजनु ॥ 4 ॥ 281 ॥

मन जा फुरिना सभी मिटाए, निसिफुरने जपि नामु अदा ॥ टेक ॥
सुमरन सां तूं सुरति मिलाए, जोगु संदो पीउ जामु अदा ॥ 1 ॥
पलि पलि ह्वे झाती पाए, गोलिजि आतमु रामु अदा ॥ 2 ॥
चंचलचित खे इस्थिति करि तूं, माणि अचलु आरामु अदा ॥ 3 ॥
कहे टेऊं कुलु कटे उपाधी, पाइजि पूरणु धामु अदा ॥ 4 ॥

॥ रागु तिलंगु भजनु ॥ 1 ॥ 282 ॥

पाए पांदु गिचीअ कयां अर्जु अद्यं,
लगो आहे नीहुं नेणनि जो ॥ टेक ॥
कचीअ जो कौलु मूं कयडो, वठी वासींग जिअं वयडो।
डाढो दंगु लगणु, सर्वे झाडूं विझणु,
छुटणु नांहे फटु फीणनि जो ॥ 1 ॥
चारण जे चंग खां सुहिणो, मिरुनि मुशिताकु मन मुहिणो।
पंहिंजो पाणु कुहणु, ऐं वढे दियणु,
इहो कमु आहि लखीणनि जो ॥ 2 ॥
अठारें खंड खां त परे, अखण्डु जिति जोति थी त बुरे।
उति पाणु लखणु, ऐं ध्यानु धरणु,
इहो कमु नांहिं हीणनि जो ॥ 3 ॥
कर जोड़े कहे टेऊं, प्यालो मस्तु पीतो मूं।
सोऽहम् भरे पियणु, ऐं बे खे दियणु,
सचो ही दानु सेणनि जो ॥ 4 ॥

॥ रागु तिलंगु भजनु ॥ 2 ॥ 283 ॥

जिअं बाहि बुरे तिअं बदनु जरे,
आहे इहो इश्कु आशिक खे ॥ टेक ॥
अन्दरि ह्वे बुरे अग्नी, सही कयुमि साफु मूं सजिनी।
जिअं सूरजु खिड़े, तिअं धरनि बुरे,
आहे इहा जर आशिक खे ॥ 1 ॥
बुरी सो शमु थियो शाही, सड़ी सींगार थिया राही।
जिअं मचडो मचे, तिअं पतंगु पचे,
आहे इहा आगि आशिक खे ॥ 2 ॥
तपी सो तेज मां जायो, बिरिह जे बाहि तपायो।
जिअं खफ़नु पहिरे, तिअं धीरु धरे।
आहे इहो वेसु आशिक खे ॥ 3 ॥
कर जोड़े कहे टेऊं, अन्दरि बाहिरि जपे सोऽहम्।
जिअं इन्द्रु गजे, तिअं नादु वजे,
आहे इहो साजु आशिक खे ॥ 4 ॥
॥ रागु तिलंगु भजनु ॥ 3 ॥ 284 ॥
जंहिं दर में दरिदु नांहे भजु तूं परे तंहिं दर खां।
बेग़मु हुजे ज्ञानी गोशो कजांइ तंहिं घर खां ॥ टेक ॥
कलिकालु कठिनु आयो, बेखिनि जग़तु भुलायो।
पंहिंजो जनमु रुलायो, से धार थिया त धुरि खां ॥ 1 ॥
सेवा कई न गुर जी, ताकी खुली न घर जी।
पूजा करे पत्थर जी, बेमुखु थिया त हरि खां ॥ 2 ॥

गुर ज्ञानु जिनि पिरायो, सचु साफु तिनि सुणायो ।

जगु पाखण्डिनि नचायो, मनमुखु थी ईश्वर खां ॥ 3 ॥

टेऊँ लजाऊँ टोड़े, बन्धन सभेई छोड़े ।

मज़हब खां मुंहं मोड़े, भजु बेख पंथ भर खां ॥ 4 ॥

॥ रागु तिलंगु भजनु ॥ 4 ॥ 285 ॥

हिन इश्क सां जे वढिया वढिबा न से अज़ल खां ।

खालिक जो इश्कु खूनी आशिक अथी असुल खां ॥ टेक ॥

जिति इश्कु पाण आयो, उति बिरिह मचु मचायो ।

कंहिं पतंग तनु पचायो, थी धार जगु जंजल खां ॥ 1 ॥

ही इश्कु आ अजाइबु, सिर साह जो त साहिबु ।

रब राह जो त राहिबु, आहे वदो अकुल खां ॥ 2 ॥

ही इश्कु आगि आहे, जिन्दु जानि थो जलाए ।

हटु हुअण जो हटाए, ऊजलु करे अमुल खां ॥ 3 ॥

टेऊँ दुब्री दियनि था, आशिक मरी जियनि था ।

दमु धार ना थियनि था, वहिदत संदे वसुल खां ॥ 4 ॥

॥ रागु तिलंगु भजनु ॥ 5 ॥ 286 ॥

सिरु इश्क में त धरिजो, जीअरे जंहीं में मरिजो ।

लाए प्रीति पुखिती, पुठिते न पेरु वरिजो ॥ टेक ॥

ही इश्कु निपटु नांगो, सिर जो छटाए सांगो ।

पाए गिला जो घांघो, तंहिं इश्क खां न दुरिजो ॥ 1 ॥

हिन इश्क जूं जे पटियूं, प्रेमिनि पढ़ी से दिठियूं ।

फाड़े त कर्म चिठियूं, दे वासु अमर घर जो ॥ 2 ॥

ही इश्कु अजबु वस्ती, जिति नांहिं हुअण हस्ती ।

चाढ़े सु मौज मस्ती, महिमा तंहिंजी करिजो ॥ 3 ॥

ही इश्कु आहि अन्दर में, टेऊँ न रलु टकर में ।

करि जल्दु मन मन्दर में, दर्शनु तंहिंजे दर जो ॥ 4 ॥

॥ रागु तिलंगु भजनु ॥ 6 ॥ 287 ॥

सुणु समुझु सज्जण प्यारा, श्री रामु नामु रटि तूं ।

श्री राम खे रटे नितु, पापनि जी पाड़ पटि तूं ॥ टेक ॥

संसा सभई मिटाए, विश्वास खे वधाए ।

गुलि पांदु गुिचीअ पाए, सिरु साध संगति सटितूं ॥ 1 ॥

पढ़ि पढ़ि पनां गसाई, हदे न तूं हंडाई ।

सत् शब्दु पढ़ु सदाई, मन जा ख्याल मटि तूं ॥ 2 ॥

जेको करे बुराई, तंहिं साणु करि भलाई ।

छदि हर्षु शोकु भाई, कंहिंखे न ज़ाणु घटि तूं ॥ 3 ॥

साधू थिएं संन्यासी, रहु जगुत खां उदासी ।

कटि वासिना जी फ़ासी, जीउ जोगु साणु जटि तूं ॥ 4 ॥

धनु देहि मानु नारी, छदि आश तिनिजी सारी ।

गुर ज्ञान खणु कटारी, जगु जाल खे त कटि तूं ॥ 5 ॥

पीउ प्रेम जो प्यालो, अनभै जो खोलि तालो ।

दिलि मन्दरु करि उजालो, बुरे विवेक बटि तूं ॥ 6 ॥

टेऊं दुब्री लगाए, पसु पाणु झाती पाए।

मन जी खुदी मिटाए, दिसु ब्रह्म सर्व घटि तूं ॥ 7 ॥

॥ रागु तिलंगु भजनु ॥ 7 ॥ 288 ॥

मुरली मोहन जी सत्गुर सुणार्ई ।

बदन जे ब्रज में वेही मूं वज्राई ॥ टेक ॥

सवें हज़ारें सखियूं सुणनि थियूं ।

दमि दमि ध्यान में पलिटियो पवनि थियूं ।

विसिरियो तिनि वहिंवारु रही कल न काई ॥ 1 ॥

बुरी जिनि बुधड़ी आयो तिनि आरामु ।

घुमनि गूंगनि जिअं पाए घट में श्यामु ।

मिली मन मोहन सां मिठी कनि से वाई ॥ 2 ॥

विष्णू महेश्वरु कृष्णु उचारे ।

ब्रह्मा बन्सीअ सां पढ़े वेद चारे ।

देवी देविता सेवा कनि सदाई ॥ 3 ॥

टेऊं लोक टेई जपिनि था सभेई ।

सची सुधि गुरनि रे कंहिंखे न पेई ।

जपे जापु दम सां पाती मूं सफ़ाई ॥ 4 ॥

॥ रागु तिलंगु भजनु ॥ 8 ॥ 289 ॥

सल्यां सजुण कंहिंसां अन्दर जूं त आंहूं ।

उभिर्यो अचनि थियूं मंझां दर्द दांहूं ॥ टेक ॥

पवनि पूर पलि पलि प्रियनि जे पसण जा ।

उथनि था त उधिमा उन्हनि जे दिसण जा ।

पुछां रोजु पेई तिनीजूं त राहूं ॥ 1 ॥

लगल आहि झोरी जिगिर में जिनींजी ।

तलब आहि तन में हमेशां तिनींजी ।

पुछां थी पसण लइ सभिनि खां सलाहूं ॥ 2 ॥

कदहिं मेलु थींदो तिनी साणु मुंहिंजो ।

कंदसि मां त रोई सजो हालु पंहिंजो ।

जिनींजे अचण लइ सुख्यूं थमि सुखाऊं ॥ 3 ॥

कहे टेऊं दमि दमि प्रियनि लइ पुकार्या ।

अचे कीन आरामु नेणें निहार्या ।

मिलनि शाल मूंखे सुणी ही सदाऊं ॥ 4 ॥

॥ रागु तिलंगु भजनु ॥ 9 ॥ 290 ॥

पढु सो प्यारा अखरु आदि सारे ।

थिया वेद जंहिंमां पुरान अठारे ॥ टेक ॥

अथी सो अजाइबु अखरु आदि सोऽहम् ।

जंहीमें समायलु अथी एकु ओऽम् ।

जपिजि जापु तंहिंजो गुरनि जे सहारे ॥ 1 ॥

गुणनि ऐं ततनि मां बदन खे बणाए ।

रखी कल कुदिरती पवन सां हलाए ।

रही पाण तंहिं में सभिनि खे संभारे ॥ 2 ॥

अथी आत्मा सत् समुझु तूं सुजाना ।

जूठे हिन जगुत में भुली प्या देवाना ।

छुटे आश जगु जी दिसिज तनु विचारे ॥ 3 ॥

टेऊं दुब्रीअ सां लहिजि लालु ज़ाती ।

हर हर हृदे में पिरिं पाइ ज़ाती ।

पसिजि पाणु पंहिंजो सची जोति बुरे ॥ 4 ॥

॥ रागु तिलंगु भजनु ॥ 10 ॥ 291 ॥

विझी संतनि सां वेरु,

पाण पंहिंजो छो नासु करीं थो ॥ टेक ॥

संत बृछ जिअं पर उपकारी, प्रेमी भंवरा वठनि बहारी ।

दिसी गुलनि जो ढेरु, भूड जिआं छो भाणु चरीं थो ॥ 1 ॥

संत वासींग सपड़ा भाई, तिनिसां विढी छो वन्सु विजाई ।

खणिजि परूड़े पेरु, राह छुटे छो झंगि मरीं थो ॥ 2 ॥

चोर चवनि सिजु लहे सवेरो, फुर्युं मुलिक खे हुजे अंधेरो ।

रखी पखण्ड जो भेरु, पाप करे छो पेटु भरीं थो ॥ 3 ॥

कहे टेऊं फलु प्रत्यक्ष पाई, तदहिं बि पाणु नथो समुझाई ।

संत सदा निर्वेर, निर्दोषनि छो दोषु धरीं थो ॥ 4 ॥

॥ रागु तिलंगु भजनु ॥ 11 ॥ 292 ॥

मन पंहिंजे खे मारि, मनु मारे पा मुकिति पियारे ॥ टेक ॥

मनु हाथीअ जिअं मस्तु फ़िरे थो, भोगुनि जे खद माहिं किरि थो ।

भोगुनि खां मनु वारि, ज्ञान कुंढे जी शक्ती सारे ॥ 1 ॥

स्वान बराबरि मनु ही आहे, भोगुनि में नितु भटिका खाए ।

तृष्णा मन जी टारि, वैरागु वारी वृती धारे ॥ 2 ॥

सर्प बराबरि आ मनु कारो, भोगु ज़हिर सां भरियलु सारो ।

मन जी ज़हिरु परिहार, गुर मन्तर सां सुरिती चाढ़े ॥ 3 ॥

मर्कट सम मनु चंचलु भारी, नचे टपे नां करे करारी ।

मन जो नाचु निवारि, वेदनि जी तूं उक्ति विचारे ॥ 4 ॥

कहे टेऊं मनु मारे जोई, पूर्ण पद खे पाए सोई ।

वचनु इहो वीचारि, धारे श्रद्धा भक्ति उदारे ॥ 5 ॥

॥ रागु तिलंगु भजनु ॥ 12 ॥ 293 ॥

धर्म सनातन धारि, धर्म पंहिंजे खां मुहुं नां मोड़िजि ॥ टेक ॥

धर्म सनातन आ ईश्वर जो, नाहि बणायलु बे कंहिं नर जो ।

धर्म सदा सुखकारु, धर्म पंहिंजे सां जीअ खे जोड़िजि ॥ 1 ॥

धर्म सनातन वण जिअं ज़ाणो, बिया धर्म सभु द्वार पछाणो ।

तंहिंजो थीउ रखवारु, धर्म सनातन खे ना टोड़िजि ॥ 2 ॥

धर्म सनातन आहि अनादी, भारतु देशु तंहिंजी गादी ।

तंहिसां करि तूं प्यारु, धर्म मथां तनु मनु धनु घोरिजि ॥ 3 ॥

कहे टेऊं सिरि सखित्यूं सहु तूं, धर्म पंहिंजे में इस्थिति रहु तूं ।

हरिदमु थी हुशियारु, ग़ाफ़िलु थी नां धर्म खे छोड़िजि ॥ 4 ॥

॥ रागु तिलंगु भजनु ॥ 13 ॥ 294 ॥

तंहिंजो कुलु थे नासु, संतनि सां जो वेरु विहाए ॥ टेक ॥
पाए स्वर्ग संदी राजाई, नहुष ऋषिनि जी दिलड़ी दुखाई ।
सर्प जूणि में वासु, कयो ऋषिनि खां दोली खणाए ॥ 1 ॥
सगर सुतनि वजी संतु सतायो, प्रत्यक्ष पंहिंजो कीतो पायो ।
जली भसमु थ्या खासु, क्रोध कपिल जे छदियुनि जलाए ॥ 2 ॥
दुर्वासा सां हासी कयड़ी, बुरी तिनींजी हालति थियड़ी ।
यादव वंशु विनासु, थियड़ो संत सराप खे पाए ॥ 3 ॥
संतनि खे जो मनुषु सताए, टेऊं सो सर्वन्सु विजाए ।
पढ़ी दिसो इतिहासु, रावणु वियो कुलु नासु कराए ॥ 4 ॥

॥ रागु तिलंगु भजनु ॥ 14 ॥ 295 ॥

लिक लिकोटीअ रांदि, करि तूं पंहिंजो पाणु विजाए ॥ टेक ॥
लिकु दुनियां खां जानि छद्दाए, अंतर्मुखु थी मनु उल्टाए ।
उते बठिजि एकान्ति, जाते लोकनि जो लुडु नांहे ॥ 1 ॥
सत्गुर जो तूं शब्दु कमाइजि, हर दम में सा हूंग हलाइजि ।
विष्णु नां विचि वेसांदि, छद्विजि शब्द में सुरिति समाए ॥ 2 ॥
अनहद वारी बीन बजाइजि, अनभै वारी जोति जगाइजि ।
सुनि में लाइ समाधि, मन जा फुरिना सभई मिटाए ॥ 3 ॥
कहे टेऊं गुमु थीउ अगम में, छद्विजि मिलाए ख्यालु खशम में ।
मेटे सकल उपाधि, पाण में छद्वि तूं पाणु छिपाए ॥ 4 ॥

॥ रागु तिलंगु भजनु ॥ 15 ॥ 296 ॥

मूं तूं वारी माम, सही सुजाणिजि कलब में काज़ी ॥ टेक ॥
नफ़ीअ खफ़ीअ सां नीहूं लगाइजि, सिरीअ रूहीअ में सुरिति समाइजि ।
ज़ातीअ जो पीउ जामु, रमिज़ इन्हीअ में रहु तूं राज़ी ॥ 1 ॥
सबकु शरीअत वारो पढु तूं, तरीकत जी चाढ़ी चढु तूं ।
हणी हकीकी हाम, मारिफत में करि तूं न्याज़ी ॥ 2 ॥
अइनलहक जो हणु तूं नारो, मुर्शिद जो ही समुझु इशारो ।
टोड़ि दुईअ जो दामु, घेड़ इन्हीअ में घिडु तूं गाज़ी ॥ 3 ॥
टेऊं इश्कु हकीकी लाइजि, लाए नीहूं सो तोड़ि निभाइजि ।
रहु तूं मस्तु मुदामु, कीन कमाइजि इश्कु मिज़ाज़ी ॥ 4 ॥

॥ रागु तिलंगु भजनु ॥ 16 ॥ 297 ॥

वजां गुरूअ तां घोलि ।

जीअ मुंहिंजे खे जंहिं त जियार्यो ॥ टेक ॥

हरिदमु मूंते महिर करे सो, मुश्किल में भी थियो न परे सो ।
करे पंहिंजे कोलि, प्रेम पियालो जंहिं त पियार्यो ॥ 1 ॥
अवगुण मुंहिंजा कीन विचारे, हरिदमु पंहिंजे गोदि विहारे ।
देई नामु अमोलु, चंचल चित खे जंहिं त सुधार्यो ॥ 2 ॥
कहे टेऊं गुर तां बलिहारी, ततल दिलड़ी जंहिं आ ठारी ।
बोले मिठिड़ा बोल, कारिजु मुंहिंजो जंहिं त संवार्यो ॥ 3 ॥

॥ रागु तिलंगु भजनु ॥ 17 ॥ 298 ॥

मुंहिंजो मागु मकानु, अर्श फर्श खां आहि न्यारो ॥ टेक ॥

अनभै सरूपु आहे जोई, प्रघट्टु ज्ञानु विज्ञानु ।

सही कयो मूं सिर में सारो ॥ 1 ॥

ब्रियाईअ जी जिति बोली नांहे, आहे हिकु भगिवानु ।

नामु रूपु सभु जगुत पसारो ॥ 2 ॥

जीव ब्रह्म जो भेदु न जाते, हिकु चेतनु प्रधानु ।

नांहिं भरम अज्ञान अंधारो ॥ 3 ॥

कहे टेऊं जिति सिजु चंडु नांहे, साखी आहि सुजानु ।

अन्दरि बाहिरि जंहिंजो उजारो ॥ 4 ॥

॥ रागु तिलंगु भजनु ॥ 18 ॥ 299 ॥

पंहिंजो करि दीदारु, पलि पलि हृदे झाती पाए ॥ टेक ॥

वनहन अकरब खां थी वेझो, विथी न आहे वारु ।

पाण खे पसु तूं पाणु विजाए ॥ 1 ॥

सूरत बसरी मलिकी हकीकरि, ज्ञातीअ सां इजिहारु ।

रूही जिकिर सां रमिज रलाए ॥ 2 ॥

जो मालिकु आ सभ घट मांहीं, जगु जो सिरजणहारु ।

तंहिंसां रहु तूं ख्यालु मिलाए ॥ 3 ॥

टेऊं दुब्री देई वहिदत में, कदु तूं गैरु गुबारु ।

अइनलहक जो नादु वजाए ॥ 4 ॥

॥ रागु तिलंगु भजनु ॥ 19 ॥ 300 ॥

जगुत में चालि चडी जो चले ।

पूरण सुख खे पाए सोई, दुख दर्द सभु दले ॥ टेक ॥

मर्म शर्म सां नितु गाल्हाए, पाप कर्म में पेरु न पाए ।

पाणु विषय खां पले ॥ 1 ॥

शील संतोष सबुर में घारे, दया धर्म खे दिलि में धारे ।

मूर्ख मन खे मले ॥ 2 ॥

संतनि मां गुणु ज्ञानु पिराए, सेवा सुमरन सां दिलि लाए ।

हित सां हरि दे हले ॥ 3 ॥

कहे टेऊं मरे जीअरे जोई, अमरु जुगां जुगि बणिजे सोई ।

चोट न जम जी झले ॥ 4 ॥

॥ रागु तिलंगु भजनु ॥ 20 ॥ 301 ॥

करि मन देरि न हरि सुमरन में ।

मौतु मथे ते बीठो आहे वक्तु विजाइ न कमनि में ॥ टेक ॥

भोगु दुनियां जा जूठा आहिनि, नेभहु कंहिंसां हरिगिजि नांहिनि ।

अचनि वजनि छिन छिन में ॥ 1 ॥

अनभै अखिड़ियूं दिसु तूं खोले, आतम लाल खे लहु तूं गोले ।

दीद लगाइ दमनि में ॥ 2 ॥

कहे टेऊं गुर शब्दु कमाए, अन्तर्मुखु थी झाती पाए ।

भिनलु रहिजि भजनु में ॥ 3 ॥

॥ रागु तिलंगु भजनु ॥ 21 ॥ 302 ॥

मुंहिंजा मन पापनि खां थीउ परे ।

पापु पापीअ जी पाड़ पटे थो दिसु तूं ध्यानु धरे ॥ टेक ॥

रावण पापीअ पापु कमायो, अन्ति समे दाढो पछुतायो ।

सारो पंहिंजो वन्सु विजायो, दियड़ो घरि ना बुरे ॥ 1 ॥

कंस पापीअ पापु कमायो, काया माया मानु विजायो ।

अन्ति अखिनि मां नीरु बहायो, कोई पिंडु ना भरे ॥ 2 ॥

दुर्योधन भी पाप कमाए, छदियो पंहिंजो राजु रुलाए ।

मरण महिल में सो दुखु पाए, वयड़ो है है करे ॥ 3 ॥

पाप करे जो जगु में भारी, कहे टेऊं थे तंहिंजी खुवारी ।

रोए हिति हुति ज़ारोंज़ारी, फिर फिर जन्मे मरे ॥ 4 ॥

॥ रागु तिलंगु भजनु ॥ 22 ॥ 303 ॥

सत्गुर दे चरननि जो मूं ध्यानु ।

आस रखी मां मन में आयुसि नाम संदो दे दानु ॥ टेक ॥

सत्गुर आयुसि तो दरि स्वाली, दाता मूंखे छदि न खाली ।

मालिक थी महिरिबानु ॥ 1 ॥

सत्गुर तुंहिंजी सेव कमायां, मन पंहिंजे जी मैलु मिटायां ।

गैरत कढी गुमानु ॥ 2 ॥

सत्गुर तोखे रोजु दिसां मां, सूरत तुंहिंजी अन्दरि पसां मां ।

ईहो करि अहिसानु ॥ 3 ॥

कहे टेऊं कर जोड़ि अर्दासा, पूरणु करि तूं मुंहिंजी आसा ।

आतम जो दे ज्ञानु ॥ 4 ॥

॥ रागु तिलंगु भजनु ॥ 23 ॥ 304 ॥

सत्गुर तुंहिंजे दर्शन सां दिलि ठरे ।

दर्शन सां सभु पाप मिटनि था दुर्मति मन जी टरे ॥ टेक ॥

सत्गुर तो दरि अचनि सुवाली, मूरि न मोटनि सेई खाली ।

कारजु तिनिजो सरे ॥ 1 ॥

सत्गुर तो दरि टहिल कमाइनि, चारि पदारथ सेई पाइनि ।

भागु तिनींजो वरे ॥ 2 ॥

सत्गुर तुंहिंजो नामु जपिनि जे, नर्क अग्नि में कीन तपनि से ।

जमु भी तिनिखां दरे ॥ 3 ॥

कहे टेऊं सुणु सत्गुर स्वामी, हीणनि जो तूं आहीं हामी ।

शरनि पवे सो तरे ॥ 4 ॥

॥ रागु तिलंगु भजनु ॥ 24 ॥ 305 ॥

सरित्यूं मुंहिंजो सङु संतनि सां लग्ने ।

नीहुं नओं मूं कीनकी लातो सिज चंड खां हो अग्ने ॥ टेक ॥

अंगु असुल जो लिखियलु आहे, केरु सघे ना तंहिंखे डाहे ।

लोकु भली प्यो वग्ने ॥ 1 ॥

संतनि बखिशियो धनु आ जोई, खाधे खरचे खुटे न सोई ।

ठगु न कोई ठग्ने ॥ 2 ॥

मन इन्द्रियुनि जो वेगु हटाए, संतनि सारु दिनो समुझाए ।

झिलिमिलि जोती जग्ने ॥ 3 ॥

संगु संतनि जो कीन छद्दींदुसि, टेऊं मनु तिनि साणु गद्दींदुसि ।

पवंदुसि तिनि जे पग्ने ॥ 4 ॥

॥ रागु तिलंगु भजनु ॥ 25 ॥ 306 ॥

संतनि मां सोई प्रेमी खटे।

जो तन मन जो मानु मिटाए सिरु संतनि में सटे ॥ टेक ॥

कुल कुटम्ब जो मोहु हटाए, श्रद्धा सां नितु टहिल कमाए।

दुख दिसी ना हटे ॥ 1 ॥

पाणु लखाए कदहिं न पंहिंजो, अवगुणु कीन दिसे बे कंहिंजो।

पाड़ पाप जी पटे ॥ 2 ॥

फुरिना मन जा सभई घटाए, कथा कीर्तन सां लिंव लाए।

राम नाम खे रटे ॥ 3 ॥

कहे टेऊं जो प्रीती पाए, आखिरि ताई तोड़ि निभाए।

मुंहड़ो कदहिं न मटे ॥ 4 ॥

॥ रागु तिलंगु भजनु ॥ 26 ॥ 307 ॥

जगु में जीवु जहिड़ा कर्म थो करे।

भोगे तंहिंजे फल खे सोई रोए भावें रड़े ॥ टेक ॥

जगु कर्मनि जी खेती आहे, जो जा पोखे सो सा खाए।

टारे कीनकी टरे ॥ 1 ॥

कर्मनि सां हरि सृष्टि रचाई, भोगे जीवु कर्म फलु भाई।

कर्मनि सां जुमे मरे ॥ 2 ॥

पुण्यु कर्म आहे सुखदाई, पापु कर्म आहे दुखदाई।

दिसु तूं ध्यानु धरे ॥ 3 ॥

टेऊं कर्म संगी आ सभजो, सत् कर्मनि सां हितु करि पंहिंजो।

जंहिंसां बेड़ो तरे ॥ 4 ॥

॥ रागु तिलंगु भजनु ॥ 27 ॥ 308 ॥

जेको जनु भगिवत जी भय करे।

भवसागर खां बेड़ो तंहिंजो पल में पारि तरे ॥ टेक ॥

भगिवत भय जो मन में धारे, सो जनु जगु में सुख सां घारे।

कंहिंखां कीन दुरे ॥ 1 ॥

भय वारो नरु अभय रहे थो, भय बिनु नरु सभु सूर सहे थो।

हर हर जन्मे मरे ॥ 2 ॥

भय वारो नरु खता न खाए, भय बिनु केई पाप कमाए।

लेखो जम जो भरे ॥ 3 ॥

कहे टेऊं रखु भयता मन में, हाजुरु जाणी हरि घर बन में।

भय खां थीउ ना परे ॥ 4 ॥

॥ रागु तिलंगु भजनु ॥ 28 ॥ 309 ॥

थो रामु अन्दर में वसे वसे।

कोई प्रेमी तंहिंखे पसे पसे ॥ टेक ॥

सभजे हृदे में हरि आहे, मुंडु दिसे ना झाती पाए।

हरिजनु दिसी थो हसे हसे ॥ 1 ॥

भोगु रसनि में मूरखु फासी, कीन दिसे घट घट जो वासी।

विषय वतसि मति खसे खसे ॥ 2 ॥

संतनि संग में हरि गुन गाए, हरिजनु हृदे रामु रिझाए।

मोह फास ना फसे फसे ॥ 3 ॥

कहे टेऊं जो पाणु पछाणे, मौज अलस्ती सोई माणे।

देश अगम सो रसे रसे ॥ 4 ॥

॥ रागु तिलंगु भजनु ॥ 29 ॥ 310 ॥

झाती अन्दर में पाइ प्रीतम ।

शब्द में सुरिति समाइ प्रीतम ॥ टेक ॥

पसु प्रभूअ खे पंहिंजे चोले। अखिड़ियूं खोले, अन्दरु फोले।

अनभै जोति जगुइ प्रीतम ॥ 1 ॥

लहु लालण खे लिव सां दोरे। कुबिध्या कोरे, मन खे मोड़े।

जगु खां प्रीति हटाइ प्रीतम ॥ 2 ॥

वटु प्रभूअ खे पाण में ज़ाणी। साफु सुजाणी, पाणु पछाणी।

रूह में रामु रीझाइ प्रीतम ॥ 3 ॥

कहे टेऊं निजु दर्शनु पाए। नृति मिलाए, सहजि समाए ।

अनहदु नादु वज्राइ प्रीतम ॥ 4 ॥

॥ रागु तिलंगु भजनु ॥ 30 ॥ 311 ॥

जागु उथी तूं जागु प्यारा ।

माणि तूं पंहिंजो मागु प्यारा ॥ टेक ॥

विषय विकारनि खे बन्दा छदि। ख्याल मंदा छदि, कर्म गंदा छदि ।

धारि विवेकु वैरागु प्यारा ॥ 1 ॥

हिति आएं तूं वणिजु विहाइण। सचु कमाइण, धर्मु वधाइण।

राह सचीअ में लागु प्यारा ॥ 2 ॥

ही जो दिसीं थो जगुत निज़ारो। थींदो सारो, कूचु पसारो।

जिअं गुलनि जो बागु प्यारा ॥ 3 ॥

कहे टेऊं छदि निंड निभागी। ग़ाफ़िल जागी, करे सुजागी।

खोलिजि पंहिंजो भागु प्यारा ॥ 4 ॥

॥ रागु तिलंगु भजनु ॥ 31 ॥ 312 ॥

तोसां सत्गुरु थींदो साणी ।

पदु प्रेम सां तंहिंजी बाणी ॥ टेक ॥

गफ़िलत जी छदि निंड हटाए । मन पंहिंजे जो माणु मिटाए।

रखु निविड़त थीउ निमाणी ॥ 1 ॥

नामु गुरनि जो यादि करे तूं। अडणु पंहिंजो आबादि करे तूं।

वटु ज़ाण अलख जी ज़ाणी ॥ 2 ॥

कहे टेऊं गुन गोबिन्द गाए। राम पंहिंजे खे वटु रीझाए।

पीउ प्रेम सचे जो पाणी ॥ 3 ॥

॥ रागु तिलंगु भजनु ॥ 32 ॥ 313 ॥

सचो संतनि जो सत्संगु आहे ॥ टेक ॥

संतनि में नितु अमृतु वरिषे। गुरमुखु चात्रक पी पी हरिषे।

उति आनन्द जो उमंगु आहे ॥ 1 ॥

संतनि जो आहि बोलु अमोलो। बोलु बुधी करि सफलो चोलो।

तिनिजो वचनु अभंगु आहे ॥ 2 ॥

संतनि जी रज जो सिरि लाए। तीर्थ जो फलु सोई पाए ।

उति पापनि जो भंगु आहे ॥ 3 ॥

कहे टेऊं जे सुख खे चाहियो । संतनि सां गदु हरि गुन गायो।

राम संदो जिति रंगु आहे ॥ 4 ॥

॥ रागु तिलंगु भजनु ॥ 33 ॥ 314 ॥

गुरु आसीस करि मूँते, वतां गुण गीत गाईदो ।
जपे हरि जो मिठो नालो, वतां बियनि खे जपाईदो ॥ टेक ॥
सदा निष्कामु थी मन में, कयां प्रचारु मां सच जो ।

प्रेम वारो पियालो पी, वतां बियनि खे पियाईदो ॥ 1 ॥
सचे वैरागु खे धारे, रहां दुनियां खां फारकु मां ।
छुटी संसार बंधननि खां, वतां बियनि खे छुटाईदो ॥ 2 ॥
सचे विश्वास भगितीअ सां, पसां पंहिजे त प्रभूअ खे ।
मिली जगुदीश सां जगु में, वतां बियनि खे मिलाईदो ॥ 3 ॥
कहे टेऊं जपे सोऽहम्, कयां निज देव जो दर्शनु ।

लखे स्वरूप आतम खे, वतां बियनि खे लखाईदो ॥ 4 ॥

॥ रागु तिलंगु भजनु ॥ 34 ॥ 315 ॥

सुणो ही प्रेम पंथ जो हालु ॥ टेक ॥
शानु विजाए मानु गंवाए, झंगल जबल घर घिटियूं घुमाए ।
करे बिखारी बीख पिनाए, बेहदि करे बेहालु ॥ 1 ॥
भेदु भुलाए मोहु मिटाए, निसंगु निरभै थो त बणाए ।
बारु बदियुनि जो खूबु खणाए, कोन करे को ख्यालु ॥ 2 ॥
राजु छडाए ताजु छडाए, होश अकुल खे तुरितु उदाए ।
लाज लुटाए नाचु नचाए, अन्दरि दे त उछाल ॥ 3 ॥
कहे टेऊं जीअ जोशु जगाए, दर्दनि जो दिलि दूंहं दुखाए ।
नेणनि जी थो निंड फिटाए, इहो संदसि अहिवालु ॥ 4 ॥

॥ रागु तिलंगु भजनु ॥ 35 ॥ 316 ॥

तालिब दिसिजांइ दील में दोरे, बिरिह वारनि जी बस्ती तूं ॥ टेक ॥
सूरत बसिरी सही करे सारे, मलकीअ में खुदि मुलिकु निहारे ।
हक जी माणिजि हस्ती तूं ॥ 1 ॥
जातीअ सां दिसु जोती बारे, रूहीअ खफीअ सां ख्यालु उजारे ।
नफिसु नफीअ करि नस्ती तूं ॥ 2 ॥
बहिदत कसिरत साफु सुजाणी, सिर में सिरु सो नूरु पछाणी ।
माणि इलाही मस्ती तूं ॥ 3 ॥
कहे टेऊं करि सुरिति सफाई, दम जी माला सोरि सदाई ।
आनन्दु पाइ अलस्ती तूं ॥ 4 ॥

॥ रागु तिलंगु भजनु ॥ 36 ॥ 317 ॥

महिबत जे मैदान अंदरि तूं, पुरिझी पाइजि पेरु अदा ॥ टेक ॥
हरिदमु हलु तूं वाट हेठाहीं, मतां सदाई सेरु अदा ॥ 1 ॥
मुअलनि जे मजिलस में वेही, मनु मारे करि ढेरु अदा ॥ 2 ॥
इश्क अदीअ ते कामिल कुसिजी, थीउ तूं मड़िदु दिलेरु अदा ॥ 3 ॥
कहे टेऊं सिरु गुर खे दे तूं, बणिजी सूरिद्यु शेरु अदा ॥ 4 ॥

॥ रागु तिलंगु भजनु ॥ 37 ॥ 318 ॥

इश्कु अजीबु अडणि मूं आयो, बिरिह कई बरिसाति अद्यूं ॥ टेक ॥
महिबत मन में मौज मचाई, तलब रही ना ताति अद्यूं ॥ 1 ॥
लोकनि खां थे पाणु लिकायुमि, इश्क कयो इसिबाति अद्यूं ॥ 2 ॥
इश्क उते कयो दाखिलु मूंखे, जिते दींहं न राति अद्यूं ॥ 3 ॥
कहे टेऊं सिरु साफु सुजातुमि, मुहिकमु थी महिलाति अद्यूं ॥ 4 ॥

॥ रागु तिलंगु भजनु ॥ 38 ॥ 319 ॥

पंहिजे पाण सुआणण खातरि, माया खां मुंहं मोड़िजि तूं ॥ टेक ॥
लोकनि जा लाग़ापा लाहे, ख्यालु खशम में खोड़िजि तूं ॥ 1 ॥
सभ में हिकिड़ो साजनु ज़ाणी, बियाई मन जी बोड़िजि तूं ॥ 2 ॥
वेढ़े बर्क दुनियां जा सभई, जीउ जानिब सां जोड़िजि तूं ॥ 3 ॥
अइनल हक जो मारे नारो, टेऊं बंधन टोड़िजि तूं ॥ 4 ॥

॥ रागु तिलंगु भजनु ॥ 39 ॥ 320 ॥

राम भजनु करि भटिकु न जगु में, जूठो थी संसारु बन्दा ॥ टेक ॥
राम भजनु बिनु संगि न कोई, मतिलब जो परिवारु बन्दा ॥ 1 ॥
राम भजनु बिनु शांति मिले ना, हीला करीं हज़ारु बन्दा ॥ 2 ॥
राम भजनु बिनु आहे जगु में, मनुषु जनमु बेकारु बन्दा ॥ 3 ॥
कहे टेऊं बी कारि छदे करि, राम भजनु सां प्यारु बन्दा ॥ 4 ॥

॥ रागु तिलंगु भजनु ॥ 40 ॥ 321 ॥

संत सचा संसार में हरिदमु, मनु जीते सुखु पाइनि था ॥ टेक ॥
अन्दर में से पारिस आहिनि, बाहिर लोहु सदाइनि था ॥ 1 ॥
सालिक थी सिरु साफ़ सुआणी, पंहिजो पाणु छिपाइनि था ॥ 2 ॥
आदि जुगादी ऐन रूप से, ऐनु पाण खे भाइनि था ॥ 3 ॥
कहे टेऊं से गुझ जू ग़ालिहयूं, बियनि खे कीन बुधाइनि था ॥ 4 ॥

॥ रागु तिलंगु भजनु ॥ 41 ॥ 322 ॥

मनमुखु मन में गोता खाई, खोटा कर्म कमाए थो ॥ टेक ॥
सच खे त्यागे कच दे काहे, मूर्खु मूरु विजाए थो ॥ 1 ॥
पर निंदिया जो पंहिजे सिर ते, भारी बोझु उठाए थो ॥ 2 ॥
मन जे पुठियां हली हमेशां, जगु में चोटां खाए थो ॥ 3 ॥
कहे टेऊं थी बेमुखु गुर खां, मानुषु जन्मु गंवाए थो ॥ 4 ॥

॥ रागु तिलंगु भजनु ॥ 42 ॥ 323 ॥

झाती पाए पाण में प्यारा, प्रीतमु पंहिजो पाइजि तूं ॥ टेक ॥
गुर मूरत में नृति मिलाए, सुरिती शब्द समाइजि तूं ॥ 1 ॥
मिठिड़ो मुख सां हरिदमु बोले, सभ सां प्रेमु वधाइजि तूं ॥ 2 ॥
कामु क्रोधु करे वशि पंहिजे, पाप खां पाणु बचाइजि तूं ॥ 3 ॥
कहे टेऊं हठु छदे हुअण जो, निविड़त सां नीहूं लाइजि तूं ॥ 4 ॥

॥ रागु तिलंगु भजनु ॥ 43 ॥ 324 ॥

प्रीतम प्रभूअ सां करि प्यारु, सदा करि सच जो तूं वहिंवारु,
भलाई तंहिं में तुंहिंजी आ ॥ टेक ॥
जगुत में हरिको आ महिमानु, सजुण करि जूठो ना अभिमानु,
समुझु ही सुपने जो संसारु,
सुमरि तूं रामु नामु निर्धारु ॥ 1 ॥
कुटम्बु सभु कूड़ो थई भाई, तंहिंसां प्रीति न रखु पाई,
समुझु ही मतिलब जो परिवारु,
करे संगु संतनि जो खणु सारु ॥ 2 ॥

मिटाइजि ममिता तूं मन मां, कढी छद्दि तमिना तूं तन मां ।
 ब्रह्म जो चिन्तनु करि हरिवार,
 भुलाए छद्दि जगु जो जिनिसारु ॥ 3 ॥
 चवे सचु टेऊं थो तोखे, भजुन सां पाणु वठिजि मोखे ।
 भजुन बिनु जीवनु आ बेकारु,
 सुमरि तूं साखी सिरजणहारु ॥ 4 ॥

॥ रागु तिलंगु भजुनु ॥ 44 ॥ 325 ॥
 वठी तूं सत्गुर खां सत् ज्ञानु, धारि निज आतम जो तूं ध्यानु,
 जंहींमां मोक्षु सचो पाई ॥ टेक ॥
 छुटे दे माया जी तूं आस । कटे छद्दि मोह ममत जी फास ।
 सुमरि तूं स्वास स्वास भगिवानु,
 सदा करि गोबिन्द जा गुण गानु ॥ 1 ॥
 कुटम्ब जो कूड़ो आ नातो । जंहींसां नीहुं अथी लातो ।
 सचो हिकु परमेश्वरु पहिचानु,
 ब्रियो थी संतनि संगु प्रधानु ॥ 2 ॥
 कहे टेऊं जो सत् करतारु । तंहींसां हरिदमु रखु तूं प्यारु ।
 छुटे तन मन धन जो अभिमानु,
 करे वठु पंहिंजो तूं कल्यानु ॥ 3 ॥

॥ रागु तिलंगु भजुनु ॥ 45 ॥ 326 ॥
 साजन दमु मारे वेहु दम में ।
 दम अन्दरि जो दमु थो बोले, राजु छिपियलु थी उनजे ओले ।
 सुणिजि सजुण तूं कन बई खोले, ख्यालु न दे बे कम में ॥ टेक ॥
 दम दम में दम जो ही दमु थी, दम बिना ब्रियो खाली बमु थी ।
 दम में थिए सभु सृष्टि खतमु थी, खोड़िजि ख्यालु खशम में ॥ 1 ॥
 दम दीपक में दमु थी जोती, दम सिप अन्दरि दमु थी मोती ।
 दम बिना सभु आहे फोती, चितु न लगाइजि चम में ॥ 2 ॥
 दम में थी इसरारु समूरो, टेऊं दम खे समुझे सूरु ।
 जंहिंखे मिलियो सत्गुरु पूरो, दम बिनु धारि न गम में ॥ 3 ॥
 ॥ रागु तिलंगु भजुनु ॥ 46 ॥ 327 ॥
 कर्म जी रेखा मिटे ना, जा लिखी भगिवान आ ।
 लिखण वारे जी न भुल का भुल्यलु ही इन्सानु आ ॥ टेक ॥
 कर्म कहिड़ा भी करे को जीवु मानुष जूणि में ।
 लेखु तंहिं मूजिब लिखे थो लिखणहारु सुजानु आ ॥ 1 ॥
 जतन कहिड़ा भी करे को कर्म टारण वास्ते ।
 पर बिना भोगे टरे ना कर्मु अति बलिवानु आ ॥ 2 ॥
 कोट लोहे में लिके को ऐं अर्श पाताल में ।
 कर्मु भोगुण बिनु छुटे ना वेद जो वख्यानु आ ॥ 3 ॥
 कहे टेऊं जंहिं मथां को संतु कृपा थो करे ।
 थे कंडो सूरुअ मां तंहिं लइ वचनु ही प्रमानु आ ॥ 4 ॥

॥ रागु तिलंगु भजनु ॥ 47 ॥ 328 ॥

जगु बाज़ीगर जी बाज़ी। रहु तंहिं में रंजि न राजी ॥ टेक ॥
बाज़ीअ में चितु कीन फसाइजि, बाज़ीगर सां प्रीति लगाइजि।
जगु छ्दे जगदीशु मनाइजि, करे अठई पहर तूं आज़ी ॥ 1 ॥
बाज़ीगरु भगिवानु भुलाए, बाज़ीअ सां जो ख्यालु मिलाए।
जनमु अमोलकु सो त रुलाए, सहे जन्म मरण जी ताज़ी ॥ 2 ॥
बाज़ीगरु हिकु बागु बणाए, तंहिंमें वेठो पाणु छिपाए ।
जुहिदु करे जो तंहिंखे पाए, करे सभुको तंहिंखे न्याज़ी ॥ 3 ॥
कहे टेऊँ सो सालिकु आहे, बाज़ीगर सां जो दिलि लाए।
सभुको तंहिंजी कीरति गाए, कहे कंहिंजी सो न मोथाजी ॥ 4 ॥

॥ रागु तिलंगु भजनु ॥ 48 ॥ 329 ॥

छदि मन पंहिंजे खे मारे । लगी सत्गुर जे तूं लारे ॥ टेक ॥
बांदर जिअं मनु चंचलु आहे, तंहिंजो रोकणु मुशिकलु आहे।
गुर पूरे खां अटिकल पाए, करि विवेक सां वसि प्यारे ॥ 1 ॥
घोड़े जिअं मनु परिवलु आहे, ध्यानु रखी चदु तंहिते ठाहे।
शब्द लगाम सां वठिजि वराए, चलु चेतन जे तूं चारे ॥ 2 ॥
भूत जीअं मनु हरदमु डोड़े, दुखी कया जंहिं जीव किरोड़ें।
गुर मन्तर जो लकिड़ो खोड़े, तंहिते लाहे चाढ़े ॥ 3 ॥
कहे टेऊँ मनु मारे जोई, तुरितु तरे भवसागरु सोई ।
मन मारे बिनु तरे न कोई, इएं वेदु पुरानु पुकारे ॥ 4 ॥

॥ रागु तिलंगु भजनु ॥ 49 ॥ 330 ॥

करि साध संगति जी सेवा। जितां मिलंदइ मिठिड़ा मेवा ॥ टेक ॥
साधनि जी जे सेव कंदें तूं, लोक बिन्हीं सुरहो रहंदें तूं ।
जमपुर जा दुख नां सहंदें तूं, लहंदें सूखु अखेवा ॥ 1 ॥
सेवा साधनि जी सुखदाई, वेद पुराणनि साख सुणार्ई ।
गोबिन्द मुख सां महिमां गाई, नारद कई निश्चेवा ॥ 2 ॥
सैना सधना धना सुधरिया, बाल्मीक रविदास उधरिया ।
सेवा सां सभु पारि उतरिया, पूजहिं तंहिं नर देवा ॥ 3 ॥
कहे टेऊँ जे मुक्ती चाहीं, संतनि जी करि सेव सदाई ।
सेवा ते थी प्रसन्न साई, दींदुइ मुक्ति अभेवा ॥ 4 ॥

॥ रागु तिलंगु भजनु ॥ 50 ॥ 331 ॥

बुधु बोड़ा तूं कनु देई । दमु बोले बोली केही ॥ टेक ॥
मिठिड़ी बोली आहे दम जी, बी बोली नाहे कंहिं कम जी।
खबर जंहिंखे आ गुर गम जी, सो जाणे स्वादु सनेही ॥ 1 ॥
आदी आहे दम जी बोली, कंहिं कंहिं गुरमुख माना खोली।
वेद कितेबनि खां बि अमोली, हीअ जाणु न जेही तेही ॥ 2 ॥
मुरलीअ जे सुर नांग नचाया, नादनि जे सुर मृग भुलाया ।
मनुष कई हिन मस्तु बणाया, जिनि यादि रही ना देही ॥ 3 ॥
अमृत वेले आसणु लाए, वेहु अकेलो ख्याल मिटाए ।
कहे टेऊँ सुणु ध्यानु लगाए, अथी हिन में साज सभेई ॥ 4 ॥

॥ रागु तिलंगु भजनु ॥ 51 ॥ 332 ॥

हरि नामु जपिजि निर्धारी। हीअ आहे महिल मोचारी ॥ टेक ॥
जनमु सजायो थींदुइ तदहीं, हरि जो नामु जपींदें जदहीं।
बिनु हरि नाम कीनकी कदहीं, खटंदें जगु मां सारी ॥ 1 ॥
हरी नामु कयो जिनि आ संगी, से न दिसनि था कदहीं तंगी।
तिनिजो नंगु रखे थो नंगी, काटे कर्मनि ज़ारी ॥ 2 ॥
कहे टेऊं हरि नामु उचारिजि, लेखो जम तो तुरितु निवारिजि।
पंहिंजो मानुषु जनमु सुधारिजि, पाइजि पदु सुखकारी ॥ 3 ॥

॥ रागु तिलंगु भजनु ॥ 52 ॥ 333 ॥

जम जे फासीअ खां त छद्दाए, ज़ानु ज़ानु ज़ानु ॥ टेक ॥
बिना ज़ान जे मोहु न मिटंदो, नकी जगु जो बंधनु टुटंदो ।
मोहु ममतु अज़ानु मिटाए, ज़ानु ज़ानु ज़ानु ॥ 1 ॥
बिना ज़ान जे शान्ति न ईदी, नकी तपति अन्दर जी वेंदी।
हदो शीतलु शान्ति बणाए, ज़ानु ज़ानु ज़ानु ॥ 2 ॥
बिना ज़ान जे मुक्ति न मिलंदी, नकी अविद्या जी गुंढि खुलंदी।
कहे टेऊं थो मुक्ति मिलाए, ज़ानु ज़ानु ज़ानु ॥ 3 ॥

॥ रागु तिलंगु भजनु ॥ 53 ॥ 334 ॥

उथी साझुरि जागु सवेलो, ओ बन्दा,
अथी राम जपण जो वेलो ॥ टेक ॥
अहिड़ो वक्तु वरी ना मिलंदुइ छो थो हथौं विजाई ।
भोगु रसनि में भोरा भुलिजी पोइ मतां पछुताई ।
करि मानुषु जन्मु सुहेलो ॥ 1 ॥
कूड़ कपट ऐं कुबिध्या सां थो मूर्ख माया जोड़ीं।
सत्गुर संतनि ईश्वर खां तूं छो थो मुंहंडो मोड़ीं ।
हले साणु न तोसां अधेलो ॥ 2 ॥
थोरे जीअण खातिर जगु में छो थो पाप कमाई ।
पापनि जो फलु दुखु थी दाढो सोचे दिसु मन माहीं ।
हितां वेंदें रुअंदो अकेलो ॥ 3 ॥
लोक बिन्हीं में सुखु जे चाहीं करि प्रभूअ खे प्यारो ।
कहे टेऊं मनु पंहिंजो मारे पाइजि मोक्ष द्वारो ।
मन मोहन सां करि मेलो ॥ 4 ॥

॥ रागु तिलंगु भजनु ॥ ॥ 54 ॥ 335 ॥

करि ईश्वर जी तूं भक्ती, ओ बन्दा,
छदि वक्तु न इएं विजाए ॥ टेक ॥
मानुषु चोलो हरीअ दिनों थी देव जंहींखे चाहिनि।
चोरासीअ खां उत्तमु जंहिमें सभु अंग सुन्दरु आहिनि।
पाइ ज़ान जी तंहिमें शक्ती ॥ 1 ॥

कथा कीर्तनु सुणिजि कननि सां मुख सां हरिगुन गाए ।
 अखियुनि सां करि दर्शनु हरि जो स्वासु शब्द में लाए ।
 सिखु जोगु संदी तूं जुगिती ॥ 2 ॥
 पेरनि सां हलु साध संगति दे हथनि सां सेव कमाए ।
 चित्त में चिन्तनु करि चेतन जो बुद्धि में इस्थिति पाए ।
 इहा वेदनि जी आहि उक्ती ॥ 3 ॥
 कहे टेऊं जे जीतणु चाहीं जीतिजि मन खे प्यारा ।
 पूजणु चाहीं पूजे आतमु पाइजि पदु निर्धारा ।
 थीउ जगु में जीवनमुक्ती ॥ 4 ॥
 ॥ रागु तिलंगु भजनु ॥ 55 ॥ 336 ॥
 सत्गुर जे द्वारे हलु प्रेम सां प्यारे ।
 श्रद्धा सां करे सेवा वटु जनमु सुधारे ॥ टेक ॥
 गुरुदेवु कृपालू, अथी दीन दयालू ।
 जो शरणि में अचे थो तंहिं तारि मां तारे ॥ 1 ॥
 सत्गुर जी मिठी बाणी, अमृत जी आहि खाणी ।
 पदु भाव ऐं भगति सां संसनि खे निवारे ॥ 2 ॥
 सत्गुर जो सुन्दरु दर्शनु, तनु मनु थो करे प्रसन्न ।
 दुख दर्द सभु मिटाए जो ध्यान खे धारे ॥ 3 ॥
 सत्गुर में प्रेम पूरो, कहे टेऊं रखु समूरो ।
 पाइ मोक्ष पदु प्यारा सत्गुर जे सहारे ॥ 4 ॥

॥ रागु तिलंगु भजनु ॥ 56 ॥ 337 ॥
 तनु थिरि करि तूं, मनु थिरि करि तूं, ऐं थिरि करि पंहिंजो ख्यालु ।
 तोखे मिलंदो दीन दयालु ॥ टेक ॥
 ख्यालु जंहीं आ इस्थिरि कयड़ो तंहिंजो थियो कल्यानु ।
 संतु सचो सो पूर्णु जाणिजि चवनि था वेद पुरान ॥ 1 ॥
 अटल ख्याल सां ध्रुव अटलु थ्यो पदु तंहिंजो आख्यानु ।
 अटल निश्चे सां पैदा कयो पहिलाज नृसिंहु भगिवानु ॥ 2 ॥
 नामदेव चित एकाग्र सां सभ में रामु द्विठो ।
 भूत प्रेत पठाण कुते में पातो मोहनु मिठो ॥ 3 ॥
 विषय भोगु खां हटी जदहिं चितु एकाग्र थींदो ।
 कहे टेऊं सुमरन मां आनन्दु तदहिं तो ईंदो ॥ 4 ॥
 ॥ रागु तिलंगु भजनु ॥ 57 ॥ 338 ॥
 रहु राम रजा ते राजी ।
 भाणो मजे भगिवत जो प्यारा खटु तूं हारियल बाजी ॥ टेक ॥
 जेकी करे भगिवानु तंहिंमें जाणिजि पंहिंजी भलाई ।
 लख शुकुराना मजु प्रभूअ जा जे सुखु चाहीं सदाई ॥ 1 ॥
 सर्व कला समर्थु हरि पूरणु जेकी करे सो पूरो ।
 सभ में राजु रख्यलु आहि तंहिंजो समुझे को तंहिं सूरु ॥ 2 ॥
 कहे टेऊं जो सबुरु करे हरि तंहिंजा दुखड़ा हरे ।
 भाणो मजे जो भगिवतु तंहिंजा नेठि भण्डार भरे ॥ 3 ॥

॥ रागु तिलंगु भजनु ॥ 58 ॥ 339 ॥

बन्दा कंहिंसां विरोधु न वैरु कजे ।

साहिब जी सभु सूरत ज़ाणी, कंहिंसां फन्दु न फेरु कजे ॥ टेक ॥
जीव समूरा गुल फुल आहिनि, बाग़ जग़त जी शोभा वधाइनि।
वठिजे सुगन्धि सभु गुलनि जी, टोड़े न तिनिखे ढेरु कजे ॥ 1 ॥
लखें पदारथ जग़त मंझारा, के मिठिड़ा के आहिनि खारा।
कंहिंसां नफिरत प्यारु न धारे, साक्षी बणिजी सैरु कजे ॥ 2 ॥
शुद्धि चेतन में भउ ना भोलो, मन संदो कुलु आहे रोलो ।
अहिड़े मन जे मारण खातरि, फ़िकिर सचे जो फ़ैरु कजे ॥ 3 ॥
सुख दुख दींदडु बियो को नाहे, सभु कुछु कर्मनि जे वसि आहे।
कहे टेऊं भुल पंहिंजी ज़ाणी, कंहिंसां गुसो न ग़ैरु कजे ॥ 4 ॥

॥ रागु तिलंगु भजनु ॥ 59 ॥ 340 ॥

हिकु प्रेमु प्रभूअ सां मिलाए थो ।

प्रेम बिना चाहे जोगु करे को, प्रभूअ खे ना पाए थो ॥ टेक ॥
प्रेमु प्रभूअ सां जिनि जिनि लातो, तिनि ही पूरन पद खे पातो।
प्रेम जहिड़ो ना साधनु कोई, आवागवनु मिटाए थो ॥ 1 ॥
प्रेमु ही सभु दुख दरिद हटाए, प्रेमु ही गुण ऐं ज्ञानु वधाए।
प्रेमु ही अविद्या ऊंदहि मेटे, अनुभव जोति जगाए थो ॥ 2 ॥
प्रेमु करे जो कीन हटे थो, जम जी फ़ासी सोई कटे थो ।
कोई सूरु प्रेम जे अन्दरि, जानि जी बाज़ी लाए थो ॥ 3 ॥
कहे टेऊं थी प्रेमु महांगो, कीनकी ज़ाणिजि सस्तो सहांगो।
हिन सौदे खे पाए सो जो, कुरिबौं कन्धु कपाए थो ॥ 4 ॥

॥ रागु तिलंगु भजनु ॥ 60 ॥ 341 ॥

पढ़ायो प्रेम जो पुस्तकु, मिटे जँहिं मां अन्दर जो शकु,
गुरू तंहिंजे शरनि ॥ टेक ॥
मकितब जाचे दिठमि घणाई,
कुल्फति जी सभु करिनि पढ़ाई।
सचे मकितबि विहाइजि तूं, बिरिह जो बाबु पढ़ाइजि मूं,
लगुसि तुंहिंजे चरनि ॥ 1 ॥
प्रेम वारो मां पुस्तकु पढ़ंदुसि,
महिबत वारे मच में मरन्दुसि ।
चढ़े जंहिंमां मौज मस्ती, मिटे मन जी हुअणु हस्ती,
वजे जीअ जी जरनि ॥ 2 ॥
प्रेम पुस्तक जा अजबु इशारा,
जिनि समुझ्या थिया बाग़ बहारा।
तिनींजे मुंहं में थी मणियां, सदा से राम खे वणिया,
जुमनि ना से मरनि ॥ 3 ॥
कहे टेऊं गुर करि महिरिबानी,
प्रेम पियालो दे लासानी ।
मिटे जंहिंमां जग़त आसा, जग़े हरि दर्शन जी प्यासा,
बुदा बेड़ा तरनि ॥ 4 ॥

॥ रागु तिलंगु भजनु ॥ 61 ॥ 342 ॥

उमर दिसां मां वजी वथाणां, पंहिंजे वतनि वरी ।
यादि पवनि दोथी दादाणां, सांगिनि रीअ न सरी ॥ टेक ॥
अदा तो हीअ निमाणी छो विछोड़े वगुर खां आंदी ।
संभारिया थी संघारनि खे रख्यइ छो बन्द में बान्दी ।
जुलिमु ज़ोरी न करि ज़ालिम मिन्थ मजु तूं खणी मुंहिंजी,

कढी छदि कोट मां मूंखे मरां मारुनि रीअ मांदी ।
सदा सारियां कीन विसारियां, अथमि जीअ में जरी ॥ 1 ॥
उमर रेशम संदा तुंहिंजा कदहिं कपड़ा न पाईदसि ।
अबाणीं लाल जा लोई नकी तंहिंखे लजाईदसि ।
कड़ियूं कठिमाल ऐं कंगण वणनि तुंहिंजा न मूं ज़ेवर,

पवनि बुनि महिल ऐं माड़ियूं पखनि सां प्रीति पाईदसि ।
वारीअ ते वजी कंदसि विछाणां, घारियां हिति न घड़ी ॥ 2 ॥
इहाई आश आ मूंखे पंढारनि पट वसाईदसि ।
बाबाणनि जे त बुकिरियुनि जा नंढा छेला निपाईदसि ।
पलड़ पाणी पियारींदसि उन्नायल उन्हनि खे हरिदमु,

वजी जेदियुनि सां गदिजी खिली खंडु खीरु खाईदसि ।
पेरूं चूंडींदसि पांद पंहिंजे में, खबुड़नि पासि खड़ी ॥ 3 ॥
कहे टेऊं अबाणनि दे खणी अखड़ियूं निहारियां थी ।
मिठनि मारुनि बिना हितिड़े गमनि में मां गुज़ारियां थी ।
पवनि था यादि जे पलि पलि मिलणु मुंहिंजो थिए तिनिसां,

अचे आरामु ना मूंखे अख्युनि मां आबु हारियां थी ।
दर्दनि दिलि में दूहं दुखाया, बाहि बिरिह जी बुरी ॥ 4 ॥

॥ रागु तिलंगु भजनु ॥ 62 ॥ 343 ॥

प्रियनि धारां घड़ी न घारियां, साइत भायां साल अद्यूं ॥ टेक ॥
नेण खंयो मां रोजु निहारियां, अडणि अचनि से शाल अद्यूं ॥1॥
पलि पलि मूंखे प्रियनि पसण जा, अचियो खणनि ख्याल अद्यूं ॥2॥
ईंदा नींदा नालि निमाणी, क्यासु करे कृपाल अद्यूं ॥3॥
कहे टेऊं से कदहीं मिलंदा, करे भलायूं भाल अद्यूं ॥4॥

॥ रागु तिलंगु भजनु ॥ 63 ॥ 344 ॥

सन्त सचा जे परमेश्वर जा, सभ जो मांगनि खैरु अदा ॥ टेक ॥
भलो चवे या बुरो चवे को, कंहिं सां कनि ना वैरु अदा ॥1॥
बे दावा थी दुनियां अन्दरि, सालिक कनि था सैरु अदा ॥2॥
साहिब जी सभु सूरत जाणीं, रखनि न मन में गैरु अदा ॥3॥
कहे टेऊं से मागु वसाइनि, जिते रखनि हू पेरु अदा ॥4॥

॥ रागु तिलंगु भजनु ॥ 64 ॥ 345 ॥

साखीअ जो करि स्मरणु मन सां, साखी सभ में सारु अथी ॥ टेक ॥
नाम रूप प्रपंच सजे जो, साखी हिकु आधारु अथी ॥1॥
चोरासी लख जूणिनि अन्दरि, साखीअ जो चिमिकारु अथी ॥2॥
टिन कालनि टिन वस्थाउनि जो, साखी ज़ाणणहारु अथी ॥3॥
मां अक्षर जी माना असुली, साखी सिरजणहारु अथी ॥4॥
कहे टेऊं सो साखी तुंहिंजो, आदी रूपु अपारु अथी ॥5॥

॥ रागु तिलंगु भजनु ॥ 65 ॥ 346 ॥

वज्रां तिनि संतनि तां ब्रुलिहारु ।

काम क्रोधु ऐं लोभु न जिनि में, मोहु ममतु अहंकारु ॥ टेक ॥
नामु हरीअ जो जपिनि जपाइनि, पाप कर्म खां बचनि बचाइनि ।
पाण तरी था ब्रियनि खे तराइनि, भव सागर खां पारि ॥ 1 ॥
खुदि जागी था ब्रियनि खे जगाइनि, प्रेम पियालो पियनि पियाइनि ।
पाण छुटी था ब्रियनि खे छुटाइनि, देई सत् वीचारु ॥ 2 ॥
हरदमु सभ सां करनि भलाई, भुलिजी कदुहीं कनि न बुराई ।
स्वारथु पंहिंजो त्यागे कनि जे, सभिनी जो उपकारु ॥ 3 ॥
सभ घटि आतमु रामु दिसनि था, घटि वधि कंहिंखे कीन चवनि था ।
कहे टेऊं कनि विरोधु न कंहिंसां, सभसां कनि जे प्यारु ॥ 4 ॥

॥ रागु तिलंगु भजनु ॥ 66 ॥ 347 ॥

हे मन ओम जो करि तूं जापु ।

ओम नाम जे जाप जपण सां, हरि सां थ्ये मेलापु ॥ टेक ॥
ओम नाम जी महिमा भारी, ओम अन्दरि आ शक्ती सारी ।
जंहिंजी तोर न माप ॥ 1 ॥
जाग्रत स्वप्न सुषोपति तुरिया, ओम अन्दरि थी चारों पुरिया ।
सभ में समायलु आपु ॥ 2 ॥
ओमु वेद जो मन्तरु आहे, तंहिंसां सुरती छुदिजि मिलाए ।
मिटी वज्रनि सन्ताप ॥ 3 ॥
उथंदे विहंदे ओमु उचारिजि, कहे टेऊं हिकु दमु न विसारिजि ।
लग्ने न कोई पापु ॥ 4 ॥

॥ रागु तिलंगु भजनु ॥ 67 ॥ 348 ॥

गुरुमुख सभ मां खणु तूं सारु ।

सारु खणणु कमु आ स्याणनि जो,

मूरिख खणनि असारु ॥ टेक ॥

जीअं माखीअ मखि खणे मिठाई, भौरो गुलनि जी वठे सुरहाई ।
हंसो खीर अहारु ॥ 1 ॥
दत्तात्रेय जीअं सारु खणे जो, उत्तमु मानुषु सोई बणे थो ।
जगुतु करे सत्कारु ॥ 2 ॥
सारु खणे सो शान्ती पाए, क्रोधु ईर्ष्या छुदे मिटाए ।
करे उत्तमु वीचारु ॥ 3 ॥
कहे टेऊं खणु सारु सियाणा, अवगुण कंहिंमां खणु न इयाणा ।
हरहंधि दिसु कर्तारु ॥ 4 ॥

॥ रागु तिलंगु भजनु ॥ 68 ॥ 349 ॥

प्रेमी संतनि खां सिखु ज्ञानु ।

ज्ञानु सिखी सभु सन्तनि खां तूं, पाइजि सुखु कल्याणु ॥ टेक ॥
ज्ञान बिना सभु जोगु अजाया, ज्ञान बिना सभु भोगु अजाया ।
जोगु भोगु जे सफलु करण लइ, ज्ञान खे करि अगिवानु ॥ 1 ॥
ज्ञान बिना आ त्यागु न सफलो, ज्ञान बिना आ रागु न सफलो,
त्यागु रागु जे सफल करण लइ, ज्ञानु अथी प्रधानु ॥ 2 ॥

ज्ञान बिना को करमु न पूरो, ज्ञान बिना को धरमु न पूरो ।
 करम धरम जे सफल करण लइ, ज्ञानु अथी बलिवानु ॥ 3 ॥
 ज्ञान बिना आ जुमणु अक्यारथु, ज्ञान बिना आ मरणु अक्यारथु ।
 जुमण मरण जे सफल करण लइ, ज्ञान जो करि सन्मानु ॥ 4 ॥
 जंहिं वस्तूअ जो ज्ञानु न जंहिंखे, कहे टेऊँ सुखु मिले न तंहिंखे ।
 सभ वस्तुनि मां सुखु त वठण लइ, ज्ञानु उत्तमु पहिचानु ॥ 5 ॥

॥ रागु हुसेनी भजनु ॥ 1 ॥ 350 ॥

माता दे खुश्यां मोकल, मूंखे पूर पवनि पलि पलि ।

जे झलीं तबि कीनकी रहंदुसि ॥ टेक ॥

बाबा दादा कादे वियड़ा, धरितीअ में सभु दाखिलु थियड़ा ।

माता पवंदी वजें चलि चलि ॥ 1 ॥

कारि कयां कीअं घरि गुजारियां, बाहि बिरिह जे बारण बारिया ।

माता सूरनि कया मूं सल ॥ 2 ॥

अन्दरि अलाए मुंहिंजे छाहे, राति दींहां थो अगिते काहे ।

माता कान पवे थी कल ॥ 3 ॥

कहे टेऊँ उति बाग बहारा, जिनिजा अचनि था मूं हुबिकारा ।

माता से न विसिरनि गुल ॥ 4 ॥

॥ रागु हुसेनी भजनु ॥ 2 ॥ 351 ॥

मूंखे आहे तिनिजी उकीर, जिनिजी सुहिणी आ तस्वीर ।

झल न पायो जेदियूं ॥ टेक ॥

सत् करिमनि खे विया सुजाणीं, पुरि पढ़ियाऊँ पूरब बाणीं ।

रुअंदे तिनि लाइ राति विहाणीं, ताजा हणी विया तीर ॥ 1 ॥

मनु मुण्डे विया ध्यानु लगाए, साज बिना आवाजु सुणाए ।

पाणु अनल जिअं अरिशि उदाए, टोड़े विया त जंजीर ॥ 2 ॥

आगि इश्क जी जिनि तन लागी, तनु मनु तिनिजो थ्यो वैरागी ।

सूरत सुहिणी दिठी जिनि जागी, से त हल्या विया वीर ॥ 3 ॥

कहे टेऊँ विया कापड़ी काहे, रैन मिटाए भानु जगाए ।

अचलु आतमु लालु लखाए, सामी विया त सुधीर ॥ 4 ॥

॥ रागु हुसेनी भजनु ॥ 3 ॥ 352 ॥

साधू जन आहिनि अजबु अमीर ।

तिनिजी जिति किथि आहि जगीर ॥ टेक ॥

चारों साधन चतुरंग सैना बारूदु बिरिह बहीर ।

राम नाम धनु अनभै सम्पति गादी ज्ञान गम्भीर ॥ 1 ॥

जीत्यल इन्द्रियूं निर्मल नौकर शुद्धि बुद्धि आहि वजीर ।

शब्दु सुवारी सुरिती राणी पुत्र विज्ञानी वीर ॥ 2 ॥

सम सन्तोष जो भोजुनु खाई पियनि प्रेम जो नीरु ।
 खिम्या वस्तर पहिरे तन ते सुमरनि श्री रघुवीर ॥ 3 ॥
 मन दुश्मन खे जीते जगु में कनि था राजु शरीर ।
 तुरिया घर में सुख सेजा ते सुम्हनि शान्ति सुधीर ॥ 4 ॥
 सुख दुख में सम रहनि सदाई कदहिं न त्यागिनि धीर ।
 कहे टेऊं से राजन राजा ज्ञाणनि लोक फकीर ॥ 5 ॥

॥ रागु हुसेनी भजनु ॥ 4 ॥ 353 ॥

सत्गुर पियारी प्रेम जरी।
 कहिड़ी कयां मां महिमा तंहिंजी आहे सरसु सरी ॥ टेक ॥
 ताप कलेश क्रोध जी अग्नी पियंदे पेई ठरी ।
 समिता शान्ती हासुलु थियड़ी दुर्मति दूरि हरी ॥ 1 ॥
 मन जी दौड़ मिटी हिक खिन में भगितीअ सां दिलि भरी।
 आशा तृष्णा चित जी चिन्ता ममिता वेई मरी ॥ 2 ॥
 चढ़ी खुमारी बेखुदि वारी हृदे लधुमि हरी ।
 चेतन ज्योती चित्त में झलिकी अविद्या रैन ठरी ॥ 3 ॥
 कहे टेऊं गुर संगि पिए जो तुरितु वजे त तरी ।
 जन्म मरण जे महा चकर में मूरि न अचे वरी ॥ 4 ॥

॥ रागु कोहियारी भजनु ॥ 1 ॥ 354 ॥

आयो इश्कु अजबु इसिरारु करे,
 सिरु सब भेरा कुरिबानु करियां ॥ टेक ॥
 अवलि इश्क मां आदमु थियड़ो, आदम अहद खे प्रघट्टु कयड़ो।
 आंउ उन में पाणु अयानु करियां ॥ 1 ॥
 खाजु इश्क जो रतु ऐं रूमी, नज़र उनजी आहि नज़ूमी ।
 छा बिरिह संदो त बयानु करियां ॥ 2 ॥
 इश्क कया केई मतिवाला, लोकनि खां से रहनि निराला।
 तिनि सज्जणनि जो सन्मानु करियां ॥ 3 ॥
 कहे टेऊं अची इश्क जग्रायो, राह हकीकत जे त लग्रायो।
 मां दमि दमि तंहिंजो ध्यानु करियां ॥ 4 ॥

॥ रागु कोहियारी भजनु ॥ 2 ॥ 355 ॥

सांगु बणावणु आहे सौखो,
 आंउ थो ज्ञाणां औखी फकीरी ॥ टेक ॥
 बांभण थी जे वेद वखाणिनि, जीव ईश जी सुधि न पछाणनि।
 ग्रह भरम जी कनि बजिगीरी ॥ 1 ॥
 बावा थी निजु बोधु न बुधाइनि, छट्टे चेतन खे पथर पूजाइनि।
 जोगु न साधिनि करनि अमीरी ॥ 2 ॥
 कूक मुलां करि लोक सुणाइनि, अलहु अकबरु सभ में न पाइनि।
 आलिम सां से करनि गदीरी ॥ 3 ॥

सांगु बणाए शाहु सदाइनि, धाग्रा फीणा तावीज़ हलाइनि।
 करे पाखण्डु देखारिनि पीरी ॥ 4 ॥
 टेऊँ अनल जिअं आशिक आहिनि, पगु धरतीअ ते कदहिं न लाइनि।
 घुमनि गगनु से गुणी गम्भीरी ॥ 5 ॥
 ॥ रागु कोहियारी भजनु ॥ 3 ॥ 356 ॥
 हीउ वणु त वढण खां अथव परे,
 अब्हीं दिसिजो दिलि में ध्यानु धरे ॥ टेक ॥
 हिन वण जी आहि पाड़ पताली, आदि अन्त मध्य आहि अकाली।
 जलि थलि जंहिंजी जोति बुरे ॥ 1 ॥
 हिन वण जा थी दार वडाई, तिनिजी करि तूं सेव सदाई ।
 तन धन जो अभिमानु हरे ॥ 2 ॥
 हिन वण जूं थी शाखूं सुहाग्री, तिनिखे ज़ाणनि के वदभाग्री।
 अवगुण पंहिंजा दूरि करे ॥ 3 ॥
 हिन वण जा पन पारसु आहिनि, चाह रखी जे तिनिखे चाहिनि।
 तिनिजे मन जी मैलु टरे ॥ 4 ॥
 हिन वण जा थी कंडा करारा, दिलि में दरिद वधाइण वारा।
 जंहिंखे लग्गे सो जीअरे मरे ॥ 5 ॥
 हिन वण जा गुल कनि गुलिज़ारी, बेहदि जिनिमें आहि बहारी।
 सूंघण सां थो काजु सरे ॥ 6 ॥

हिन वण जा फल ज़ाणु अलस्ती, खाइण साणु चढ़े खुदि मस्ती।
 अमरु रहे जम खां न दुरे ॥ 7 ॥
 हिन वण जी आहि सुन्दरु छाया, तंहिंजे हेठां जे जन आया।
 तनु मनु तिनिजो ततलु ठरे ॥ 8 ॥
 हिन वण जो बिजु आहि विकाणो, मुल्ह खां मंहिंगो असुलु अबाणो।
 वठंदो को सिरु भेट धरे ॥ 9 ॥
 हिन वण खे पूजे जनु जोई, कहे टेऊँ सुखु पाए सोई ।
 भव सागर खां तुरितु तरे ॥ 10 ॥
 ॥ रागु कोहियारी भजनु ॥ 4 ॥ 357 ॥
 पंहिंजे शाह जी शिकारिणि आहियां मां,
 ब्रियो संसो शोकु न भांयां मां ॥ टेक ॥
 बेहदि बुछिड़ी आऊं भंगियाणी, दरि त धणीअ जे आहियां विकाणी।
 झाड़ू रोजु लगायां मां ॥ 1 ॥
 लोकु सज्जो भलि करे खुवारी, नामु हरीअ जो समुझियुमि भारी।
 नाम सां नीहुं निभायां मां ॥ 2 ॥
 नीच निमाणी असुलु अयाणी, आहियां हरिदमु ऐबनि हाणी।
 प्रियनि खे परिचायां मां ॥ 3 ॥
 कहे टेऊँ सत्गुर समुझायो, हरि रंग में हिकु लालु लखायो।
 सभजी सेव कमायां मां ॥ 4 ॥

॥ रागु कोहियारी भजनु ॥ 5 ॥ 358 ॥

आधारु निधरि जो आंहीं तूं, करि सांगु सुतड़ि ही साईं तूं ॥ टेक ॥
थी तोखे हालु सुणायां मां, नितु ऐबनि वारी आहियां मां ।
बुधी बाहूं बई बख्शायां मां, सभु मुंहिंजा पाप मिटाई तूं ॥ 1 ॥
खणी नेण रुआं थी रात्यूं मां, करे बिरिह संदियूं के बात्यूं मां ।
पायां दरि दरि तो लाइ झात्यूं मां, शल पंहिंजो पाणु पसाई तूं ॥ 2 ॥
दे सत्गुर सच जी सारी मूं, चढ़े बिरिह संदी त बहारी मूं ।
दे भगिती पंहिंजी प्यारी मूं, भवसागरु पारि तराई तूं ॥ 3 ॥
कहे टेऊं सत्गुर दानु मंगां, नितु चरन कमल जो ध्यानु मंगां ।
निजु ज्ञानु वैरागु विज्ञानु मंगां, उर अनभै जोति जगाई तूं ॥ 4 ॥

॥ रागु कोहियारी भजनु ॥ 6 ॥ 359 ॥

समुझी समुझी हलिजि हरे हरे,
गाल्हि आ औखी मतां संत लजाएं ॥ टेक ॥
उमिरि सजी थी कैद में रहिणो,
नीहूं निभाइणु मतां चरिचो भाएं ॥ 1 ॥
तेगौं तिखी थी राह प्रियनि जी,
पेरु खणी मतां पोइते हटाएं ॥ 2 ॥
मुअनि जे संगि जीअरे मरिणो,
सांगु सजाए मतां खलिक खिलाएं ॥ 3 ॥
कहे टेऊं सत्गुर जे अगियां,
सिरु देई मतां कंधु कढाएं ॥ 4 ॥

॥ रागु कोहियारी भजनु ॥ 7 ॥ 360 ॥

समुझी गाल्हि प्रियनि जी सारी,
आशिक जगु में रहनि निमाणा ॥ टेक ॥
डौल दुनियां जा सभई डाहे, लोकनि जा लागुपा लाहे ।
वेठा बिरिह जा करे विछाणा ॥ 1 ॥
महिबत जो से वखरु विहाइनि, परमार्थ दे कामिल काहिनि ।
नांव अलख जे वतनि विकाणा ॥ 2 ॥
हठु हुअण जो सभई हारे, क्षमा गरीबी धीरजु धारे ।
राजी रहनि हरि रंग में राणा ॥ 3 ॥
कहे टेऊं से पूर पचाइनि, लिक्खो लालण लइ लिअड़ा पाइनि ।
वहिदत में से करनि वथाणा ॥ 4 ॥

॥ रागु कोहियारी भजनु ॥ 8 ॥ 361 ॥

आदि जुगांजुगि मजहब वारनि, संतनि खे त सतायो ।
झगिड़ो लायो ॥ टेक ॥
नानिक देव नगारो वजायो, गलीअ गलीअ में हरिगुण गायो ।
तंहिंखे बंदि करायो ॥ 1 ॥
काशीअ माहिं कबीरु जुलाहो, पाखण्डु टोड़े पंथु चलायो ।
पेरें जंजीरु पायो ॥ 2 ॥
अइनलहकु मनिसूर अलायो, हकु हकीकी होको लायो ।
सूरीअ सीसु चढ़ायो ॥ 3 ॥

बीन बुलाशाह बिरिह वज्राई, गल विचि जामो छेरि छिमिकाई।
तंहिं लइ शोरु मचायो ॥ 4 ॥

कहे टेऊं हरि कृपा धारे, भगितनि जा दुख दर्द निवारे।
नालो अमरु बणायो ॥ 5 ॥

॥ रागु कोहियारी भजनु ॥ 9 ॥ 362 ॥

राम नाम जो सुमरनु करि तूं, छो थो पाप कमाई।
जनमु विजाई ॥ टेक ॥

कूड़ी काया कूड़ी माया, बादल जी हीअ ज़ाणिजि छाया।
तंहिंसां छो नीहुं लाई ॥ 1 ॥

आखिरि तोखे हलिणो आहे, अंति चिख्या में जलिणो आहे।
छो थो मोहु वधाई ॥ 2 ॥

खासु खज़ानो दिसु तूं खोले, चेतनु तुंहिंजे आहे चोले।
बाहरि छो वाझाई ॥ 3 ॥

कहे टेऊं हरि सुमरि सवेरो, चोरासीअ जो कटि तूं फेरो।
छो थो रूहु रुलाई ॥ 4 ॥

॥ रागु कोहियारी भजनु ॥ 10 ॥ 363 ॥

साजन पंहिंजे सैर करण लइ, आहे रंगु रचायो।
बागु बणायो ॥ टेक ॥

खालिक खे थी खुवाश खलिक जी, खलिके खेलु खिलायो।
पाणु छिपायो ॥ 1 ॥

बाज़ीगर जिअं बाज़ी लाए, पुतिल्युनि नाचु नचायो।
रूहु रिझायो ॥ 2 ॥

पाणही स्वामी सेवकु थियड़ो, पाणही पाणु लखायो।
भरमु भुलायो ॥ 3 ॥

कहे टेऊं गुरु कृपा सां मूं, सभ घटि दर्शनु पायो।
दर्दु मिटायो ॥ 4 ॥

॥ रागु कोहियारी भजनु ॥ 11 ॥ 364 ॥

जीजलि जड़ त हणी विया जोगी, वेठी विरिहु वसायां,
पंध पुछायां ॥ टेक ॥

जोगिनि बिनु मूं कीन सरे थी, दर्शनु तिनिजो चाहियां ॥ 1 ॥
आहि उकीर अंदर में तिनिजी, पलि पलि पूर पचायां ॥ 2 ॥

कहे टेऊं से मिलंदा कदहीं, प्यासी जिनिजी आहियां ॥ 3 ॥

॥ रागु कोहियारी भजनु ॥ 12 ॥ 365 ॥

मालिकु सभजे मन में आहे, जगु जो पालन हारो,
प्रीतमु प्यारो ॥ टेक ॥

जंहिंजे ताकत सां जीवु जगु में, कर्मु करे थो सारो ॥ 1 ॥
जाग्रत सुपन सुषोपति जो सो, साक्षी सिरजणहारो ॥ 2 ॥

नांहिं चवां किअं हरहंधि आहे, चेतन जो चिमिकारो ॥ 3 ॥
कहे टेऊं सो सर्व व्यापकु, आहे नभ जिअं न्यारो ॥ 4 ॥

॥ रागु कोहियारी भजनु ॥ 13 ॥ 366 ॥

सत्गुर जे मूरत में, गुमु थींदें तूं, सुखु लहंदें तूं ॥ टेक ॥
सिदिकु सबूरी सादिगी, मनि रखंदें तूं, सुखु लहंदें तूं ॥ 1 ॥
फुरननि जे फंद खां छुटी, मरी जीअंदें तूं, सुखु लहंदें तूं ॥ 2 ॥
वहिदत वारे विरुंह जो, प्यालो पीअंदें तूं, सुखु लहंदें तूं ॥ 3 ॥
बेखुदि वारे बहर में, दुब्री दींदें तूं, सुखु लहंदें तूं ॥ 4 ॥
कहे टेऊं भटिकणु छुटे, घरि ईंदें तूं, सुखु लहंदें तूं ॥ 5 ॥

॥ रागु कोहियारी भजनु ॥ 14 ॥ 367 ॥

भगुत वछलु भगितनि जे, घरि ईंदो आ, न छदींदो आ ॥ टेक ॥
प्रेमु द्विसी प्रेमियुनि जो, प्यालो पीअंदो आ, न छदींदो आ ॥ 1 ॥
हरहंधि हरि हरिदास खे, सदु दींदो आ, न छदींदो आ ॥ 2 ॥
दुख सुख में दासनि सां, संगि थींदो आ, न छदींदो आ ॥ 3 ॥
कहे टेऊं नेहिनि खे, नालि नींदो आ, न छदींदो आ ॥ 4 ॥

॥ रागु कोहियारी भजनु ॥ 15 ॥ 368 ॥

मनु मारे हलु, हटु हारे हलु, प्रभूअ जे तूं पार दे ॥ टेक ॥
नीवों दरु दातार जो, कन्धु ढारे हलु ॥ 1 ॥
मालिकु बेपरिवाहु थई, भउ धारे हलु ॥ 2 ॥
मुड़िदनि जे त मकान में, सतु सारे हलु ॥ 3 ॥
कहे टेऊं कति कंबु भी, जीउ दारे हलु ॥ 4 ॥

॥ रागु कोहियारी भजनु ॥ 16 ॥ 369 ॥

दिठुमि घणोई जाचे कूड़ो संसारु आ ।
मतिलब जो साथी हरिको मतिलब जो प्यारु आ ॥ टेक ॥
सुख वेले सभुको चाहे चवे पंहिंजो पंहिंजो थो ।
औखीअ में साथी कोई थिए कोन कंहिंजो थो ।

स्वार्थ जो सारो ज़ाणिजि कुटम्बु परिवारु आ ॥ 1 ॥
बिना मतिलब जे जगु में मित्रु बणे ना कोई ।
बिना मतिलब जे कदहीं कंहिंखे वणे ना कोई ।

गरिज़ संदो ज़ाणिजि प्यारा सजो वहिंवारु आ ॥ 2 ॥
बिना मतिलब जे हिकुई परमेश्वरु आहे संगी ।
कहे टेऊं नंग पालींदु सो आहे नंगी ।

वठे शरनि जोई तंहिंजी सोई समुझदारु आ ॥ 3 ॥
॥ रागु कोहियारी भजनु ॥ 17 ॥ 370 ॥
करि न मुसाफिर एदो माणो,

हितिड़े कंहिंजो ना थिरि थाणो ॥ टेक ॥
रावणु ज़बिरो जोधो हुयड़ो, कालु जंहीं वसि पंहिंजे कयड़ो ।
सो बि करे वियो नेठि लादाणो ॥ 1 ॥
उम्र हुई जिनि कलप हज़ारा, माया जा पिणि भरियल भण्डारा ।
से बि हल्या विया छुटे ठिकाणो ॥ 2 ॥
घड़ी पलक जो ही जगु मेलो, आखिर सभुको वेंदो अकेलो ।
रहे न कोई राजा राणो ॥ 3 ॥
कालु बली कंहिंखे न छुटे थो, टेऊं सभ खे खाकि गदे थो ।
पूरो थे जदहिं पाणी दाणो ॥ 4 ॥

॥ रागु कोहियारी भजनु ॥ 18 ॥ 371 ॥
 सत्गुर जे उपदेश सां, जीअरे मरंदें तूं, जगि वणंदें तूं ॥ टेक ॥
 मरण वारनि जो मानु थी, कुल्हे चढ़ंदें तूं ॥ 1 ॥
 सांगो छदे सिर साह जो, ब्रह्म बणंदें तूं ॥ 2 ॥
 लादावा जे देश दे, पेसु खणंदें तूं ॥ 3 ॥
 कहे टेऊं संसार खां, पारि तरंदें तूं ॥ 4 ॥

॥ रागु सोरठि भजनु ॥ 1 ॥ 372 ॥
 बिरिहु करे बरिसाति, भेनरु अजु भले आयो ॥ टेक ॥
 पांच तत्त्व गुण तीन मिलाए, तंहिमें वेठो पाणु छिपाए ।
 चिट रखी चौधार, बुधी गुफितार,
 नेणनि नीहूं दाढो लायो ॥ 1 ॥
 सुरंदा सारंग्यूं ताऊस चौतारा, चंग उपंग मृदंग दंबूरा ।
 सिरमण्डल सतार, सुणी धुनि तार,
 घुमां हरि गुण गायो ॥ 2 ॥
 जोग जुगिति गति गुरमति लाई, सुरति निरति मति मूं समुझाई ।
 सत् शब्द जो हारु, सोऽहम् निरधारु,
 पिरींअ मुंहिजे गुलि पायो ॥ 3 ॥
 कहे टेऊं कर जोड़ि अरिदासा, कृपा करे गुर कया प्रकासा ।
 सदा बसन्त बहार, चन्दन हुबिकार,
 सुगंधि मुंहिजे सिरि लायो ॥ 4 ॥

॥ रागु सोरठि भजनु ॥ 2 ॥ 373 ॥
 पसणु चाहीं जे प्रभूअ जो धारि वैरागु वैरागी ।
 छदे सभु दौर दुनिया जा माणि तूं मागु वैरागी ॥ टेक ॥
 सफा अन्तष्करण पंहिंजो करे वठु पुत्र कर्मनि सां ।
 दुवाईअ जो सदा दिलि तां मिटाइजि दागु वैरागी ॥ 1 ॥
 ममत मद मोह ज़ारीअ में फसाइजि पाणु ना पंहिंजो ।
 जल्दु हिन ज़ार खे दे तूं बिरिह जी आगि वैरागी ॥ 2 ॥
 विषय जे वासिना में तूं बुधाइजि पाणु ना कदहीं ।
 खणी गुर ज्ञान जो खंजरु कटे छदि रागु वैरागी ॥ 3 ॥
 कहे टेऊं विरिह वारी पहिरि पोशाक तूं तन ते ।
 मिली मनठार सां पंहिंजो भलो करि भागु वैरागी ॥ 4 ॥
 ॥ रागु सोरठि भजनु ॥ 3 ॥ 374 ॥
 दुखनि जे पोइतां सुखड़ा, सिघा ईदइ सिघा ईदइ ।
 अदा आराम जा दींहड़ा, सिघा ईदइ सिघा ईदइ ॥ टेक ॥
 समुझु तूं सूर साजन जा, सचे सुख जो सनेहो आ ।
 प्रियनि जे पार जा खतड़ा, सिघा ईदइ सिघा ईदइ ॥ 1 ॥
 रखी दिलि में कदहिं कतिरो, कुसण वेले मतां कुरिकीं ।
 मथां महिबत संदा मींहड़ा, सिघा ईदइ सिघा ईदइ ॥ 2 ॥
 दुखनि में ददु दिजांइ दिलि खे, दरी तूं दूरि ना भजिजांइ ।
 ततल दींहं नेठि थी थधड़ा, सिघा ईदइ सिघा ईदइ ॥ 3 ॥
 कहे टेऊं सदा सिक में, सहिजि तूं सिर मथां सखित्यूं ।
 हली पाणहीं पिरीं तकिड़ा, सिघा ईदइ सिघा ईदइ ॥ 4 ॥

॥ रागु सोरठि भजनु ॥ 4 ॥ 375 ॥

अगरि चाहिं थियां गुरमुखु मुसीबत खां न मुंहं मोड़िजि ।
सुखनि जे साथ खे त्यागे दुखनि जे देह खे दोरिजि ॥ टेक ॥
जिएं कपिड़ो अवलि कटिजी, ठही पोइ थो थिए सुन्दरु ।
तिएं हरि पसण लइ पहिले जफ़ा सां जीअ खे जोड़िजि ॥ 1 ॥
मिटी जीएं अवलि कुटिजी, बणे पोइ थी घड़ो सुन्दरु ।
तिएं हरि मिलण लइ पहिले कुल्हनि खां कंध खे कोरिजि ॥ 2 ॥
कहे टेऊं मुक्ति खातिरि, सहिजि तितिक्षा हमेशां तूं ।
सचे सुख धाम खे पाए बंधन सभु जगुत जा टोड़िजि ॥ 3 ॥

॥ रागु सोरठि भजनु ॥ 5 ॥ 376 ॥

सिधो संसार सागर मां, तरणु इन्सान खे घुरिजे ।
मनुषु तनु हरि जपे सफलो, करणु इन्सान खे घुरिजे ॥ टेक ॥
दुनिया जो दौरु ही आखिरि, छड़े हरिको हल्यो वेंदो ।
ममतु ऐं मोहु कढी हाणे, छड़णु इन्सान खे घुरिजे ॥ 1 ॥
तपी तापनि किलेशन में, हितां हलिया विया केई ।
छड़े अहंकारु जीअरे ई, मरणु इन्सान खे घुरिजे ॥ 2 ॥
मिल्यो मानुषु जनमु सुन्दरु, मिलण लइ खासु मालिक जे ।
तंहिं मनठार मोहन सां, मिलणु इन्सान खे घुरिजे ॥ 3 ॥
कहे टेऊं करे सत्गुरु वठी उपदेशु आतम जो ।
सदा जीवनमुक्ति बणिजी, हलणु इन्सान खे घुरिजे ॥ 4 ॥

॥ रागु सोरठि भजनु ॥ 6 ॥ 377 ॥

रहे राजी हरी जंहिते, कहिड़ी तंहिं काणि लोकनि जी ।
चख्यो जंहिं स्वादु अमृत जो, कहिड़ी तंहिं काणि दोकनि जी ॥ टेक ॥
विमाननि में चढ़ी नितु जो करे थो सैरु मुलिकनि जो ।
हुजे कहिड़ो दुख्यो रस्तो, कहिड़ी तंहिं काणि झोकनि जी ॥ 1 ॥
सदा हीरनि जवाहरनि सां भरियलु भण्डारु आ जंहिंजो ।
भला जंहिं बटि सचा मोती, कहिड़ी तंहिं काणि फोकनि जी ॥ 2 ॥
सजी दुनिया सुजाणे थी सदा जंहिं मनुष खे जगु में ।
आहे मशहूरु जो हरहंधि, कहिड़ी तंहिं काणि होकनि जी ॥ 3 ॥
कहे टेऊं लजा टोड़े निसंगु निर्वारु थ्या जेके ।
निंदे तोड़े जगुतु सारो, कहिड़ी तंहिं काणि टोकनि जी ॥ 4 ॥

॥ रागु सोरठि भजनु ॥ 7 ॥ 378 ॥

पवनि था यादि से सभखे, रख्यो जिनि प्रेमु भगिवत सां ।
अमरु तिनिजो रहियो नालो, हल्यो जे नितु हलीमत सां ॥ टेक ॥
विआए पाणु जिनि पंहिंजो कई सेवा यतीमनि जी ।
मिठा मालिक कया सेई, रहिया जे जगु में मरिवत सां ॥ 1 ॥
दिसी दुखु कीनकी दरिया कुसण वेले न जे कुरिक्या ।
रोए थी खलिक नितु तिनि लइ, दिना जिनि शिर शहादत सां ॥ 2 ॥
सचाई सादगी सुन्दरु रखी जिनि पाण बटि पूरी ।
वण्या सभखे जगुत में से, हल्यो जे जगि किनायत सां ॥ 3 ॥
सची सिक प्रीति ऐं श्रद्धा रखी जिनि गुरूअ में पूरी ।
कहे टेऊं उहे धनु धनु, रहिया जे जगि सदाकत सां ॥ 4 ॥

॥ रागु सोरठि भजनु ॥ 8 ॥ 379 ॥

छदे सुख शौंक संसारी, हरीअ खे यादि करि बन्दा ।
भरे पीउ प्रेम जो प्यालो, मुअल दिलि शादु करि बन्दा ॥ टेक ॥
विषय जी प्रीति हे भाई, सदा तूं ज़ाणु दुखदाई ।
दिसी भुलु न सुन्दरिताई, अन्दरु आज़ादु करि बन्दा ॥ 1 ॥
छदे बांवरु कुटम्ब धन जो, गरबु जोभन सुन्दर तन जो ।
वजी करि संगु संतनि जो, जीवनु आबादु करि बंदा ॥ 2 ॥
करे सत्गुर संदी सेवा, मिठा माणिजि मुक्ति मेवा ।
पसी आतमु अमरु देवा, सचो अहिलादु करि बन्दा ॥ 3 ॥
कहे टेऊँ समरु ठाहे, हलिजि करितार दे काहे ।
आखिरि रहिणो हिते नाहे, इहो ऐतिकादु करि बन्दा ॥ 4 ॥

॥ रागु सोरठि भजनु ॥ 9 ॥ 380 ॥

करे सत्संगु संतनि जो, जनमु पंहिंजो सुधारे वटु ॥ टेक ॥
संतनि जो संगु पारस खां, उतमु वेदनि लिख्यो आहे ।
सदा तिनिजे रही संग में, अन्दरु पंहिंजो उजारे वटु ॥ 1 ॥
संतनि जो संगु सुरतर जिअं, करे पूरणु सभई आशूं ।
रही तिनिजे तूं छाया में, ततल दिलि जानि ठारे वटु ॥ 2 ॥
संतनि जो संगु औषधि आ, अविद्या रोगु जी जगु में ।
दवा सा प्रेम सां पी तूं, सभई दुख दर्द टारे वटु ॥ 3 ॥
कहे टेऊँ मुक्ति पद जी, कुंजी सत्संग खे ज़ाणिजि ।
वठी उपदेशु संतनि खां, भरम भोला निवारे वटु ॥ 4 ॥

। रागु सोरठि भजनु ॥ 10 ॥ 381 ॥

हिन्दी विद्या वधाए थी, मनुष जो मानु भारत में ॥ टेक ॥
हिन्दी विद्या सेखारे थी कर्म ऐं धर्म जी नीती ।
हिन्दी विद्या सदा दे थी, सचो गुणु ज़ानु भारत में ॥ 1 ॥
हिन्दी विद्या पढ़ो चित सां सदा बोल्यो हिन्दी बोली ।
हिन्दी विद्या बणाए थी, सचो विद्वानु भारत में ॥ 2 ॥
असुल खां आहि भारत जी संस्कृत ऐं हिन्दी विद्या ।
हिन्दी विद्या उपाए थी, सचो गुणिवानु भारत में ॥ 3 ॥
कहे टेऊँ हिन्दी विद्या सिखो सुखु शानु जे चाहियो ।
हिन्दी विद्या सभिनि जो थी, करे कल्यानु भारत में ॥ 4 ॥

॥ रागु खंभातु भजनु ॥ 1 ॥ 382 ॥

सचे दाता जे दरिबारि, साधू साफु सदाइनि था ॥ टेक ॥
साधु सदावणु सूली पावणु, जीअरे पंहिंजो जिसिमु जलावणु ।
पढ़ियो वदा वीचार, बाज़ी जगु खे भांइनि था ॥ 1 ॥
खना खंजर सिर परि वाहिनि, रगुनि जो था रतु सुकाइनि ।
सूर खंयो सरिदार, जोभनु पाणु जलाइनि था ॥ 2 ॥
पाण तरी था ब्रियनि खे तारिनि, पंहिंजो ज़ाणी कीन विसारिनि ।
सद्विजनि से दातार, बेरंगु ब्रह्म बताइनि था ॥ 3 ॥
कहे टेऊँ से कापड़ी काहिनि, पलि पलि पंहिंजो पाणु पचाइनि ।
तन में लाए तार, अनभै जोति जग़ाइनि था ॥ 4 ॥

॥ रागु खंभातु भजनु ॥ 2 ॥ 383 ॥

सांगी मिलंदमि शाल, नेणे मां रोज़ु निहार्या ॥ टेक ॥
सांगिनि जी मां सगुड़ी आहियां, बे कंहिंजी मां असुली नाहियां।

सुज में जे रखिपाल, कदहिं से कीन विसार्या ॥ 1 ॥
सांगिनि खे थो साहु संभारे, प्रेम पियालो वियड़ा पियारे।

हीणा थियड़ा हाल, रोई राति गुज़ार्या ॥ 2 ॥
सांगिनि लइ मां सेज विछाई, मिलंदा मूंखे जीअरे जाई।

आसण तिनिजा उजाल, ब्रान्हीं थी त बुहार्या ॥ 3 ॥
कहे टेऊं नीहूं लातुमि अगु में, कोन दिसां थी जहिडुनि जगु में।

आहिनि से त अकाल, जुड़ियो दिलि खे जियार्या ॥ 4 ॥

॥ रागु खंभातु भजनु ॥ 3 ॥ 384 ॥

सा सुहिणी सियाणी, कयो जंहिं संडु त सुजाणी ॥ टेक ॥
साहड़ जंहिंखे सुरिकी दीती, लोक कनूं तंहिं लिक्कि छिपि पीती।

साह कनूं वलि सोधी कीती, नीहं कई निमाणी ॥ 1 ॥
घड़ो खणी जा घिड़ी हमेशां, तुरहो तुंबो हो ना तंहिंसां।

मिलंदी हुई हरि रोज़ मेहर सां, पारि तरी पाणी ॥ 2 ॥
दोज़ख बिहिश्त दी आश न करंदी, गिला गीबत भरि ना दरंदी।

दम ते कदमु हरिदमु धरंदी, अरिशि थे उड़ाणी ॥ 3 ॥
कहे टेऊं धनु सुहिणी साई, मेहर सां जंहिं निरिति मिलाई।

साहड़ में जंहिं सुरिति समाई, मौज तंहिं माणी ॥ 4 ॥

॥ रागु खंभातु भजनु ॥ 4 ॥ 385 ॥

करे सतगुरु रखी श्रद्धा, सचो सौदो बठणु घुरिजे।
दुई तन मन संदी दुखिणा, विकारनि खां हटणु घुरिजे ॥ टेक ॥

शब्दु साबुणु खणी संग में, बुद्धी कपिड़ो धोई गंग में।
रडे तंहिंखे बिरिहरंग में, गुणनि जो चिटु चिटणु घुरिजे ॥ 1 ॥

लधी लालुनि भरी मटिकी, भुली कुड़िमीअ जिअं सटिकी।
विजाइन स्वास तिअं भटिकी, समे हिन में खटणु घुरिजे ॥ 2 ॥

अथी शुभ कर्म जो फलु सुखु, मिले कुभ कर्म जो फलु दुखु।
आहे वेदनि संदो हीउ रुखु, सुभावनि खे मटणु घुरिजे ॥ 3 ॥

कहे टेऊं समुझु प्यारे, वणिजु वठु नाम जो सारे।
खंजरु गुरजान जो धारे, बंधनु जगु जो कटणु घुरिजे ॥ 4 ॥

॥ रागु खंभातु भजनु ॥ 5 ॥ 386 ॥

गुरूअ जो शब्दु सदा दम सां उचारींदें अमरु थींदें।

रखी गुर मूरत में नृती निहारींदें अमरु थींदें ॥ टेक ॥
मिलाए शब्द सां सुरिती, करे अभ्यासु स्वासनि सां।

सभई फुरिना जगुत जा तूं निवारींदें अमरु थींदें ॥ 1 ॥
शब्द जो अर्थु वीचारे, पसिजि तूं पाणखे प्यारा।

अन्दर में ध्यानु आतम जो विहारींदें अमरु थींदें ॥ 2 ॥
कहे टेऊं कटे बंधन, जगुत खां तूं रही न्यारो।

ब्रह्म जे ज्ञान सां दिलि खे उजारींदें अमरु थींदें ॥ 3 ॥

॥ रागु खंभातु भजनु ॥ 6 ॥ 387 ॥

पूरो गुरु प्रेमा भक्तीअ जो, भरे प्यालो पियारे थो ।

दई निजु ज्ञानु आतम जो, भरम संसा संघारे थो ॥ टेक ॥

जिएँ धोबी लटा धोए, कर्मु शुभु पाप खे खोए ।

करे पारसु कुन्दनु लोहे, तिऐँ सत्गुरु सींगारे थो ॥ 1 ॥

जिएँ माता ब्रुचो पारे, किएँ खे भृंगु थो धारे ।

जवाहरी परख देखारे, अर्थु तिअं गुरु सेखारे थो ॥ 2 ॥

दवा जिअं दर्द खे लाहे, पवनु थो मेघ खे डाहे ।

गुरु तिअं ज्ञानु समुझाए, खंधो जम जो निवारे थो ॥ 3 ॥

सचे गुर जी सुंदुरु चाली, दिए गुण ज्ञान जी माली ।

कहे टेऊँ कटे जाली, मुअल दिलि खे जियारे थो ॥ 4 ॥

॥ रागु खंभातु भजनु ॥ 7 ॥ 388 ॥

अजबु आ राम जी लीला दिसो छा छा बणाए थो ।

बंदे जे ख्याल में हिकिड़ी प्रभू पिणि बी पसाए थो ॥ टेक ॥

बलीअ राजा इएँ चाहियो, वठां मां राजु देवनि जो ।

थियो पाताल जो राजा कर्म उल्टा कराए थो ॥ 1 ॥

हुई मनि आस दसरथ जे, तख्तु मां राम खे दींदुसि ।

मिल्यो बनवासु रघुवर खे रंग उल्टा रचाए थो ॥ 2 ॥

इच्छा कई कोरिवनि मन में, कंदासैं राजु भारत जो ।

सजो कुलु नासु थ्यो तिनिजो नवां नाटक नचाए थो ॥ 3 ॥

कहे टेऊँ बणे साई, वणे भगिवान खे जा थी ।

सुखी सो थे जगुत में जो बणीअ सां मनु मिलाए थो ॥ 4 ॥

॥ रागु खंभातु भजनु ॥ 8 ॥ 389 ॥

दिसी सिक प्रेमु प्रेम्युनि खे गुरु दर्शनु देखारे थो ।

दया जो हथु रखी सिर ते सुमति देई सुधारे थो ॥ टेक ॥

रखी विश्वासु जे पूरणु पवनि था शरनि सत्गुर जे ।

तिनींजे दर्द दुखड़नि खे गुरु पल में निवारे थो ॥ 1 ॥

सदा तन मन वचन धन सां छुटे हटु सेव कनि जेई ।

तिनींखे प्रेम जो प्यालो भरे सत्गुरु पियारे थो ॥ 2 ॥

वठी उपदेशु सत्गुर खां जपिनि जे नामु गोबिन्द जो ।

तिनींजो मनु करे निर्मलु गुरु भव सिंधु तारे थो ॥ 3 ॥

कहे टेऊँ कटे बंधन थियनि निज ज्ञान में गुमु जे ।

करे जीवनमुक्ति तिनिखे सचो सत्गुरु सुधारे थो ॥ 4 ॥

॥ रागु खंभातु भजनु ॥ 9 ॥ 390 ॥

बिना गुर ज्ञान जे मुक्ती थियणु आहे कठिनु प्यारा ।

बिना सूरज जिएं ऊंदहि मिटणु आहे कठिनु प्यारा ॥ टेक ॥

जिएँ जगु में बिना बड़े वजणु हुन पारि आ औखो ।

तिएं गुर ज्ञान बिनु भवजलु तरणु आहे कठिनु प्यारा ॥ 1 ॥

जिएँ उस्ताद बिनु जगु में हुनुरु को ना सिखी सघंदो ।

तिऐँ गुर बिनु ब्रह्म विद्या पढ़णु आहे कठिनु प्यारा ॥ 2 ॥

बिना गुर ज्ञान पाइण जे थियो अपमानु नारद जो ।

बिना गुर ज्ञान चोरासी कटणु आहे कठिनु प्यारा ॥ 3 ॥

कहे टेऊँ मनुष देही मिली हरि जे मिलणु खातिरि ।

बिना गुर ज्ञान तंहिं हरि सां मिलणु आहे कठिनु प्यारा ॥ 4 ॥

॥ रागु खंभातु भजनु ॥ 10 ॥ 391 ॥

बणी बेमुखु गिला गुर जी उचारींदें त दुख दिसंदें ॥ टेक ॥
रही गुरदेव जे संग में पिराए ज्ञानु गुणु भक्ती ।

कयलु उपकारु सत्गुर जो विसारींदें त दुख दिसंदें ॥ 1 ॥
करे सेवा सदा गुर जी बठी मन्तरु अवलि शिष्यु थी ।

वरी शिष्यपण संदो नातो निवारींदें त दुख दिसंदें ॥ 2 ॥
गुरूअ जे प्यार दृष्टीअ सां जगुत में मानु यशु पाए ।
घमंड सां तंहिं गुर में अवगुण निहारींदें त दुख दिसंदें ॥ 3 ॥
कहे टेऊं रही हरिदमु निमकु गुरदेव जो खाई ।

तंहीं लइ वैरु दिलि अन्दरि विहारींदें त दुख दिसंदें ॥ 4 ॥

॥ रागु खंभातु भजनु ॥ 11 ॥ 392 ॥

बणी गुरमुखु गुरूअ सां गदु गुजारींदें सुखी थींदें ।

बठी सत् शब्दु सत्गुर खां उचारींदें सुखी थींदें ॥ टेक ॥
गुरूअ जो शब्दु मनि धारे, चपल चित खे करे निहिचलु ।

सभिनि में रूपु सत्गुर जो निहारींदें सुखी थींदें ॥ 1 ॥
छदे ग़फ़िलत उथी जाग्री, जपे भगिवान जो नालो ।

मुअल दिलि नाम सुमिरन सां जियारींदें सुखी थींदें ॥ 2 ॥
टई पड़िदा हटाए छदि, कर्म निज ज्ञान भक्तीअ सां ।

धरे देवी गुणनि खे दिलि उजारींदें सुखी थींदें ॥ 3 ॥
कहे टेऊं लखे आतमु, ब्रह्म में थी सदा इस्थिति ।

भरम भोला सभी भ्रांत्यूं निवारींदें सुखी थींदें ॥ 4 ॥

॥ रागु खंभातु भजनु ॥ 12 ॥ 393 ॥

हरी पैदा करे जगुतरु सभिनि खे सो निपाए थो ।
जिते दाणो लिख्यलु जंहिंजो तिते तंहिंखे चुगाए थो ॥ टेक ॥
प्रभू पाले सभिनि खे थो, नकी इन्सानु ई पाले ।
करे अहंकारु जो नरु सो जन्मु पंहिंजो विजाए थो ॥ 1 ॥
लगल आ मुहर दाणनि ते, चवनि था सन्त ग्रन्थनि में ।
जंहींजो नांउ जंहिंते आ तंहींखे सो त खाए थो ॥ 2 ॥
जन्म सां जीव जी रोज़ी, बणाई राम आ जगु में ।
दिए जिति किथि सदाई सो निमतु बे जो बणाए थो ॥ 3 ॥
कहे टेऊं छदे चिन्ता, भजनु तंहिं राम जो करि तूं ।
विश्वम्भरु नामु आ जंहिंजो विश्व खे सो रसाए थो ॥ 4 ॥

॥ रागु खंभातु भजनु ॥ 13 ॥ 394 ॥

निन्दक नादान मनमुख सां कदहिं संगु नां करणु घुरिजे ।
मिले जंहिं संग मां दोखो सदा तंहिं भरि दुरणु घुरिजे ॥ टेक ॥
जंहीं कम में हुजे टोटो, पियो जंहिं खीर विखु फोटो ।
मनुषु दिलि जो हुजे खोटो, तुरितु तंहिंखे छदणु घुरिजे ॥ 1 ॥
हंस दुखु कांव संगि पायो, बंदर जिअं नृप खे घायो ।
तिएं संगु मूण्ड जो भांयो, गदु न तंहिंसां रहणु घुरिजे ॥ 2 ॥
जिएं कोइलो करे कारो, जूआ सां धनु बजे सारो ।
तिएं दुखु मूण्डु दे भारो, मुंहं न तंहिंजो दिसणु घुरिजे ॥ 3 ॥
कहे टेऊं टगा टोड़े, बुंधन संसार जा छोड़े ।
कुसंग खां मन खे मोड़े, साधनि जे संगि तरणु घुरिजे ॥ 4 ॥

॥ रागु खंभातु भजनु ॥ 14 ॥ 395 ॥

जपि रामु नामु तूं जाग्री । करे सुमरनु थी वदभाग्री ॥ टेक ॥

काया माया जूठी ज़ाणी, प्रभूअ खे करि हरिदमु साणी ।

दिसिजांइ पंहिंजो पाणु सुजाणी, आंहीं सूरत साग्री ॥ 1 ॥

कुटम्बु कबीलो साथी नांहे मतिलब जो परिवारु ।

अचु वजु जो ही जगुत पसारो कूड़ो थई वहिंवारु ।

करि हाणे तूं त सुजाग्री ॥ 2 ॥

कहता टेऊं बंधन टोड़े, माया खां मुंहं पंहिंजो मोड़े ।

प्रीति पकी प्रभूअ सां जोड़े, थी पूरो वैराग्री ॥ 3 ॥

॥ रागु खंभातु भजनु ॥ 15 ॥ 396 ॥

पाइ पाण में प्रीतम झाती । करि ज़ाहिरु पंहिंजी ज़ाती ।

माणि मौज सची दीहं राती ॥ टेक ॥

अंतर्मुखु अभ्यासु करे तूं, पाइजि मन में शान्ती ।

बाहरमुखिता में सभु दुख थी, मिटे न भेद भ्रान्ती ॥ 1 ॥

पाण में पाणु विजाए पलि पलि, प्रीतम जी पदुपाती ।

ज़ाति सिफाति जो भेदु मिटाए, अंतरि रहु एकान्ती ॥ 2 ॥

कहे टेऊं हीअ संतनि शिक्षा, सर्व सुखनि जी दाती ।

असुली पंहिंजो रूपु सुजाणी, पाइजि काइमु क्रान्ती ॥ 3 ॥

॥ रागु मालकंसो भजनु ॥ 1 ॥ 397 ॥

साहडु दिसे जा सरिती, मूं बांगुरु नेण निहारे ।

सा कदहीं कीन विसारे, पसे दम दम में दीदारु ॥ टेक ॥

अठई पहर अन्दरि जा, मुहबत मचु मचाए ।

सा पलि पलि पाणु पचाए, ऐं लाग़ापा सभु लाहे ।

वठी इश्क संदो आधारु ॥ 1 ॥

रात्यूं करे कशालो, तंहिं घिड़ंदे घटु न निहार्यो ।

सभु कड़िका कुननि विसार्यो, हली नीहं जो हणी त नारो ।

चाढ़े बेहदि बिरिह बहारु ॥ 2 ॥

टेऊं नीहं दुब्रीअ सां, मेहर सुरिति मिलाए ।

दरि दरियाह पाणु पुसाए, सिक साहड़ साणु संभाए ।

थी मेहर मथां बलिहारु ॥ 3 ॥

॥ रागु मालकंसो भजनु ॥ 2 ॥ 398 ॥

आयसि अझे मां तुंहिंजे, दिसी भवसागरु ही भारी ।

तूं प्रभू पारि उकारीं, पई शरनि अब्हांजे शाम ॥ टेक ॥

पायो पांदु गिचीअ में, करियां थी नीज़ारी ।

करि धार धिके ना धारी, तूं साहिब मूं त सुधारीं ।

लगी आहियां तुंहिंजे लाम ॥ 1 ॥

आहूं हिन त अधीनि जूं, सुणु साहिब सुखकारी ।

गदु गोलीअ साणु गुज़ारीं, हिन मुअल खे त जियारीं ।

दई प्रेम संदो को जामु ॥ 2 ॥

कोठे हिन त कुठल खे, दिलिबर दे दिलदारी ।
 मां आहियां उमेदुनि वारी, दिसां सूरत तुंहिंजी सारी ।
 नितु जपियां तुंहिंजो नामु ॥ 3 ॥
 टेऊं लोक टिन्हीं में, संतनि पइज संवारीं ।
 करि मुंहिंजी भी रखिवारी, तूं अमृतु नामु पियारीं ।
 जो पायां सुखु आरामु ॥ 4 ॥
 ॥ रागु मालकंसो भजनु ॥ 3 ॥ 399 ॥
 सभ जूणिनि में जूणी इन्सान जी ।
 मिले जदहिं थिए कृपा भगिवान जी ॥ टेक ॥
 बियनि जूणिनि में अज्ञानु, आहे कोई न ज्ञानु,
 इन्सानु ई ज्ञान जो धामु आ ।
 बियनि जूणिनि में दुखु, आहे कोई कोन सुखु,
 इन्सान खे सभु आरामु आ ।
 ही प्रभूअ जो रूपु, थी साक्षातु स्वरूपु,
 कला हिन में आ सारे जहान जी ॥ 1 ॥
 सभ जूणिनि सरिदारु, आहे मानुषु अवतारु,
 था देव चाहिनि जंहिं चाह सां ।
 महिमा वेद सुणाइनि, ऋषी मुनी था गाइनि,
 दिसु प्यारा पढ़ी उत्साह सां ।
 मनुषु चोलो आ रतनु, करे कदुरु कोई जनु,
 आशा जंहिंखे आ निज कल्यान जी ॥ 2 ॥

हिन देहीअ जो फलु, जपे नामु थी निश्चलु,
 कम छदे बिया सभु संसार जा ।
 जो विषय में विजाए, दुखु अन्ति में सो पाए,
 ही वचन थी राम अवतार जा ।
 हरि भजनु जो करे, कहे टेऊं सो तरे,
 मौज माणे सो पद निर्बान जी ॥ 3 ॥
 ॥ रागु मालकंसो भजनु ॥ 4 ॥ 400 ॥
 बन्दा हरिदमु करि उपकारु तूं ।
 सभ जीवनि सां करि प्यारु तूं ॥ टेक ॥
 जंहिंजे दिलि में दया, आहे मन में मया,
 सो मनुषु देवु संसार में ।
 तंहिं राजी भगिवानु, जो आहे दयावानु,
 चितु जंहिंजो पर उपकार में ।
 जो करे थो भलाई, सुखु लहे सो सदाई,
 दिसु मन में करे वीचारु तूं ॥ 1 ॥
 परहित जहिड़ो धर्मु, नाहे कोई शुभु कर्मु,
 ही वेद पुराननि गायो आ ।
 जंहिंजे मन में परहितु, तंहिंजो निर्मलु आ चितु,
 तंहिं दुर्लभु पदारथु पायो आ ।
 करे सभिनि जो भलो, करि तूं तनु सफलो,
 पाइ पूरनु पदु निर्धारु तूं ॥ 2 ॥

सांई सभ में निहारि, मिठा वचन उचारि,
 ऐं सभिनी जो सतिकारु करि ।
 कंहिंखे घटि न तूं ज्ञाणु, रखी प्रेमु सभु साणु,
 तन मन धन सां उपकारु करि ।
 दुख सुख में थी भाई, कहे टेऊँ सहाई,
 वजु दीननि मथां ब्रलिहारु तूं ॥ 3 ॥

॥ रागु मालकंसो भजनु ॥ 5 ॥ 401 ॥
 जोति जगाइ जोति जगाइ।
 हिरदे में ज्ञान जी जोति जगाइ ॥ टेक ॥
 जन्म जन्म अविद्या अन्धियारे, दुखी कयो तोखे आ प्यारे ।
 हाणे लगी सत्गुर जे लारे, ज्ञानु वठी अज्ञानु नसाइ ॥ 1 ॥
 ऋषिनि मुनिनि हीअ जोति जगाई, वृति विवेक विज्ञान लगाई।
 मन जी भेद भ्रान्ति मिटाई, तूं भी भेद भ्रान्ति मिटाइ ॥ 2 ॥
 ज्ञान बिना ना थे रोशिनार्ई, मोह सन्दी ना मिटे ऊंदाही।
 संतनि वेदनि साख सुणाई, वटि विवेक जी जीअ में जलाइ ॥ 3 ॥
 ज्ञान बिना ना मुक्ती थींदें, जूणि जन्म में हर हर ईंदें ।
 पाप पुण्य जा हिसाब दींदें, कहे टेऊँ हीअ गालिह हण्डाइ ॥ 4 ॥

॥ रागु सारंगु भजनु ॥ 1 ॥ 402 ॥
 बादल करे बहार, वसु हरि वेले ॥ टेक ॥
 जीव जन्तु सभु पखी पुकारिनि, सिपूं समुण्ड जूं नितु त निहारिनि,
 ताड़ा करनि तंवार ॥ 1 ॥
 गायूं मेंहूं गाहु घुरनि थ्यूं, कटि दोलाओ दुख्यो परनि थ्यूं,
 दुकरु कटि दातार ॥ 2 ॥
 पृथ्वी मोर रहनि था प्यासी, आड़ियूं अँबर लइ आहिनि उदासी,
 पलि पलि करनि पुकार ॥ 3 ॥
 कहे टेऊँ कर जोड़ि अरिदासा, पूरणु करि तूं सभजी आसा,
 जगु जो करि जैकारु ॥ 4 ॥

॥ रागु सारंगु भजनु ॥ 2 ॥ 403 ॥
 बादल करि आबादु, वसी हिन वेले ॥ टेक ॥
 बाझ करे बाझारा वसु तूं, वसी विश्व में खटु को जसु तूं,
 दे तूं नीरु अगाधु ॥ 1 ॥
 सुन्दरु महिनो सावणु आयो, सेघु वसण जो करि तूं सायो,
 सभ जी दिलि करि शादु ॥ 2 ॥
 तुंहिंजे वसंदे मुलिक वसनि था, वण टिण बूटा खूबु खिड़नि था,
 दाता करि इमिदादु ॥ 3 ॥
 कहे टेऊँ ही अरिजु अघाइजि, दुकरु कटे तूं सुकरु बणाइजि,
 करि मुसीबत मादु ॥ 4 ॥

॥ रागु सारंगु भजनु ॥ 3 ॥ 404 ॥

प्रभू दीन दयाल, सुमति दे मूखे ॥ टेक ॥

जंहिं सुमति लइ देव उपासी, ज्ञानी ध्यानी पित्र पियासी,
सा गोबिन्द गोपाल ॥ 1 ॥

जंहिं मति सां थिया साधू सूरा, मनुष सचा थ्या पण्डित पूरा,
अहिड़ी पुरुष अकाल ॥ 2 ॥

संत गुरू हरि वेदनि अन्दरि, पूरणु श्रद्धा रहे निरन्तरि,
हुकुमु मजां हरिहाल ॥ 3 ॥

कदहीं कंहिंजी दिलि न दुखायां, सभखे शान्ती सुखु पहुचायां,
खाम उथनि नां ख्याल ॥ 4 ॥

कहे टेऊं थे सच में वासो, कूड़ कपट खां करियां पासो,
पूरो करि ही सुवालु ॥ 5 ॥

॥ रागु सारंगु भजनु ॥ 4 ॥ 405 ॥

साधनि जो सत्संगु सजुण करि सिक सां ॥ टेक ॥

करम जगुत में आहिनि जेई, सत्संग जे सम नांहिनि सेई,
भरम करे सभु भंगु ॥ 1 ॥

करम दियनि फलु वक्त पुजाणा, सत्संगु दे फलु तुरितु सियाणा,
करे कीट मां भंगु ॥ 2 ॥

करम करण में आ कठिनाई, सत्संगु सौलो आ सुखदाई,
चाढ़े आतम रंगु ॥ 3 ॥

सत्संग जी हिक घड़ी अमुलु आ, कहे टेऊं ना तंहिंजो मुलु आ,
मेटे मस्तक अंगु ॥ 4 ॥

॥ रागु सारंगु भजनु ॥ 5 ॥ 406 ॥

बादल सन्त सुजान, वचन कनि वरखा ॥ टेक ॥

बादल था नितु घुमनि गगन में, साधू विचिरनि सति चेतन में,
गरिजनि ज्ञान विज्ञान ॥ 1 ॥

कदहिं कदहिं था बादल बरिसनि, संत दयालू हरिदमु वरिसनि,
दिलि घुरिया दियनि दान ॥ 2 ॥

बादल बरिसनि निर्मलु पाणी, सन्त सुणाइनि अमृत वाणी,
कुल जा कनि कल्याण ॥ 3 ॥

बादल साधू पर उपकारी, कहे टेऊं तिनितां बलिहारी,
कृपा जा त निधान ॥ 4 ॥

॥ रागु सारंगु भजनु ॥ 6 ॥ 407 ॥

कुंजी गुर कृपाल, दिनी तन कोट जी ॥ टेक ॥

सत्गुर मूखे चयो विहारे, हीअ कुंजी तूं रखिजि संभारे,
स्वासनि में सभ काल ॥ 1 ॥

कोट अन्दरि थी कोठी छोटी, तंहिंमें मिलिकयत आहे मोटी,
हीरा मोती लाल ॥ 2 ॥

कुंजी खणी तूं तालो लाहिजि, लाल अमोलक खे तूं पाइजि,
सदा रहिजि खुशिहाल ॥ 3 ॥

कहे टेऊं मूं खोले तालो, पातो आतमु लालु उजालो,
छुटा जम जंजाल ॥ 4 ॥

॥ रागु सारंगु भजनु ॥ 7 ॥ 408 ॥

प्रेम संदो प्रसादु, दिनो गुर परिची ॥ टेक ॥
प्रेम जहिड़ो प्रसादु न कोई, भागु भर्यो को पाए सोई,
जम खां थे आज़ादु ॥ 1 ॥
परम पवीतरु प्रेम प्रसादी, अमृत खां वधि आहि सवादी,
बुख करे बरिबादु ॥ 2 ॥
जप तप पूजा साधन जेई, प्रेम समानु न जाणिजि सेई,
महिमा प्रेम अगाधु ॥ 3 ॥
प्रेमु जिते उति सहिज समाधी, प्रेम बिना कुलु जाणु उपाधी,
दूर करे प्रमादु ॥ 4 ॥
कहे टेऊँ धनु सत्गुरु मुंहिंजो, प्रेमु दई जंहिं कयड़ो पंहिंजो,
अठई पहर अहिलादु ॥ 5 ॥

॥ रागु सारंगु भजनु ॥ 8 ॥ 409 ॥

संतनि संग में धारि, भलो जे चाहीं ॥ टेक ॥
संत सचनि वचन खे सराफु जाणी, वचन अमोलक लाल पछाणी,
दिलि दबुलीअ में धारि ॥ 1 ॥
फूल बराबरि संत सुजाना, वचन तिनिजा सुगन्धि समाना,
भंवरु बणी खणु सारु ॥ 2 ॥
सन्त सिपीअ सम जगु में आहिनि, मोतिनि जहिड़ा वचन सुणाइनि,
तनु मनु तिनितां वारि ॥ 3 ॥
संत वचन बड़ बीज बराबरि, बीज चन्द्रमा जे हनि समसरि,
टेऊँ से न विसारि ॥ 4 ॥

॥ रागु सारंगु भजनु ॥ 9 ॥ 410 ॥

प्रेमी तूं दोरि दोरि, नीहुं निभाइजि तोड़ि,
प्रेमु थई अणांगो ॥ टेक ॥
लोकनि जा लाग़ापा सभई लाहूती छदि लाहे ।
सखित्यूं सूर सही सभु सिरते हलु तूं अगिते काहे ।
जगु खां मुंहुं मोड़ि मोड़ि, हरि सां जीउ जोड़ि जोड़ि,
पाए गिला घांघो ॥ 1 ॥
हालु प्रेम जो पुछु तूं तिनिखां जिनि आ नीहुं लग़ायो ।
रुअन्दे रुअन्दे राति गुज़ारिनि मूननि में मुंहुं पायो ।
तूं भी कंधु कोरि कोरि, सत्गुर तां घोरि घोरि,
छदे जीअण सांगो ॥ 2 ॥
मन घोड़े खे लग़ामु संजमु चहबुकु शब्दु चखाए ।
महिबत जे मैदान में हलु तूं विवेक साणु वराए ।
दाढी बधु दोरि दोरि, धीरे धीरे टोरि टोरि,
सफ़रु थ्ये सणांगो ॥ 3 ॥
कहे टेऊँ जे प्रेमी आहीं दम ते कदमु वधाइजि ।
पलि पलि पाण में झाती पाए सुरिती शब्द मिलाइजि ।
चेतनु थी चोरि चोरि, स्वासनि सां सोरि सोरि,
लंघे पउ लांघो ॥ 4 ॥

॥ रागु सारंगु भजनु ॥ 10 ॥ 411 ॥

उथी मन जागु जागु, खुल्यो थई भागु भागु,
राम खे संभारि तूं ॥ टेक ॥

चौरासी लख जूणिनि में तो निंड में वक्तु गुजारियो।
मानुषु चोलो पाए भी तो मूर्ख नाहिं विचारियो।
हाणे जपि रामु रामु, करे शुभु कामु कामु,
जनमु सुधारि तूं ॥ 1 ॥

अविद्या निंड मां जेके जागुनि रही खुदीअ खां खाली।
श्वास श्वास में सुमरे साहिबु माणिनि मौज निराली।
रही तिनि पासि पासि, कारिजु करि रासि रासि,
भरम निवारि तूं ॥ 2 ॥

अविद्या निंड मां जागुनि जेई आहिनि से वदुभागी।
परमेश्वर खे पाइनि सेई रही जगुत खां त्यागी।
तूं भी करि सार सार, अथी इहा वार वार,
ध्यानु मनि धारि तूं ॥ 3 ॥

कहे टेऊं जे जागुणु चाहीं शरनि गुरूअ जे वजु तूं।
श्रद्धा ऐं विश्वासु रखी मनि आज्ञा तंहिंजी मजु तूं।
जपे गुर नामु नामु, पाइ सुख धामु धामु,
दुखड़ा टारि तूं ॥ 4 ॥

॥ रागु सारंगु भजनु ॥ 11 ॥ 412 ॥

सत्गुरु शाह शाह, बेपरिवाह वाह, मूंखे न विसारि तूं ॥ टेक ॥
दीनु दुखी मां दर तुंहिंजे जो आहियां हरिदमु गोलो।
दीन दयालू दाता मुंहिंजो मेटिजि भरिमनि भोलो।
हीणनि हमिराह राह, बेवाहनि वाह वाह,
नज़र सां निहारि तूं ॥ 1 ॥

गोबिन्द मूं में गुणु ना कोई आहियां असुलु इयाणो।
सर्व व्यापकु साक्षी समिरथु तूं आहिं सत्गुर सियाणो।
पंहिंजी दे पनाह नाह, मुंहिंजी सुणु आह आह,
तार मंझां तारि तूं ॥ 2 ॥

कहे टेऊं मां जहिड़ो तहिड़ो बालकु आहियां तुंहिंजो।
महिर भयोंई मालिकु आहीं मात पिता तूं मुंहिंजो।
अची दुख लाहि लाहि, बुझाइ जगु बाहि बाहि,
ठारु देई ठारि तूं ॥ 3 ॥

॥ रागु सारंगु भजनु ॥ 12 ॥ 413 ॥

आया संत सुजान, भला अजु भागु थ्या ॥ टेक ॥
संतनि आए आनंद थियड़ा, दर्द दिल्युनि जा मिटिजी वियड़ा,
नीहं जा वगु निशान ॥ 1 ॥
घड़ीअ घड़ीअ थे जिनिखे सारियुमि, अचण जूं थे राहूं निहारियमि,
मिलिया से महिरवान ॥ 2 ॥

भगितीअ वारो भेषु दिनाऊँ, पंहिजे मंडल साणु गदियाऊँ,
 कयड़ा कुलु कल्यान ॥ 3 ॥
 कर्मनि जी कुल काणि कटियाऊँ, भेद भरम जी पाड़ पटियाऊँ,
 रहियो न गैरु गुमानु ॥ 4 ॥
 कहे टेऊँ तिनितां सिरु घोरियां, मरण घड़ीअ ताई मुंहुं ना मोड़ियां,
 धरियां तिनींजो ध्यानु ॥ 5 ॥

॥ रागु कामोलु भजनु ॥ 1 ॥ 414 ॥

आहिनि तुंहिजे आसिरे जे, मोती तिनिखे मिलाई ॥ टेक ॥
 सिक सां शरनि पिया जे तुंहिजे, तिनिजा दर्द मिटाई ॥ 1 ॥
 पंजई जिनिजे पांद में आहिनि, रगु रगु तिनिजी रचाई ॥ 2 ॥
 संभिरी आया जे सागर ते, तिनिखे पारि पुज्राई ॥ 3 ॥
 टेऊँ दुबी दियनि जे सागर में, तिनिखे लाल लभाई ॥ 4 ॥

॥ रागु कामोलु भजनु ॥ 2 ॥ 415 ॥

पूरबनि खे प्यास पूरब जी,बे तरफ़ि था काहिनि कीन ॥ टेक ॥
 पूरब जा से पंध पुछाइनि, आस पूरब जी लाहिनि कीन ॥ 1 ॥
 पूरब तरफ़ि वजन से पुरंदा, पुठिते कदमु हटाइनि कीन ॥ 2 ॥
 पूरब जी कनि वीर वढ़ाई, वाई बी वरिनाइनि कीन ॥ 3 ॥
 कहे टेऊँ कनि यादि पूरब खे, पूरबु देसु भुलाइनि कीन ॥ 4 ॥

॥ रागु कामोलु भजनु ॥ 3 ॥ 416 ॥

कीन छटे व्या कीन में कापड़ी,
 कीन अन्दरि था धारिनि कीन ॥ टेक ॥
 हिकिड़ी कीन कबूलु कयाऊँ, बीअ कीन खे धारिनि कीन ॥ 1 ॥
 कीन जी बाणी हरिदमु बोलिनि, कीन जो वचनु उचारिनि कीन ॥ 2 ॥
 कीन जो आनन्दु रोजु वठनि था, कीन जे सुख खे सारिनि कीन ॥ 3 ॥
 कीन वारनि खे यादि करिनि से, कीन वारनि संभारिनि कीन ॥ 4 ॥
 कहे टेऊँ थ्या कीन में गुमु से, कीन जो ख्यालु उथारिनि कीन ॥ 5 ॥

॥ रागु कामोलु भजनु ॥ 4 ॥ 417 ॥

बन्दा सोचि तूं, आहीं हिति महिमानु ॥ टेक ॥
 जगुतु मुसाफ़िरिखानो आहे, तंहिमें वेहु न पाणु फसाए ।
 समरु खणु को अगु जो ठाहे, दया धर्मु ऐं दानु ॥ 1 ॥
 धनु कुटम्बु ही नाहे तुंहिजो, नाहकु भांई मूर्ख पंहिजो ।
 अन्ति समे में ना थे कंहिजो, मतां करीं अभिमानु ॥ 2 ॥
 कंहिजे लइ थो कूड़ कमाई, हीरे जहिड़ो जनमु विजाई ।
 लोक बिन्हीं छो पाणु लज्राई, गाफिलु थी गलितानु ॥ 3 ॥
 कहे टेऊँ करि राम भजनु तूं, जाणिजि साक्षी सत् चेतनु तूं ।
 मौज सचीअ में रही मगनु तूं, पाइजि पदु निर्बानु ॥ 4 ॥

॥ रागु कामोलु भजनु ॥ 5 ॥ 418 ॥

बन्दा बांवरा, राम खे वटु रीझाए ॥ टेक ॥

मोहु माया सां करि ना मूर्ख, माया जूठी आहे ।

पीर फ़कीर ऐं जोगी झंगम, माया छदिया मुंझाए ॥ 1 ॥

आशा तृष्णा चिन्ता खे तूं, दिलि तां छद्विजि हटाए ।

मानुषु चोलो सफलो करि तूं, गोबिन्द जा गुण गाए ॥ 2 ॥

कहे टेऊं सुखु शान्ती चाहीं, छद्वि ब्रिया ख्याल भुलाए ।

राति दीहं जपि राम नाम खे, प्रीति गुरूअ सां पाए ॥ 3 ॥

॥ रागु कल्याणु भजनु ॥ 1 ॥ 419 ॥

सत्गुर पारि उतारि ।

आंउ पेई आहियां नदीअ किनारे ॥ टेक ॥

बेड़ी दरियाह में दुके दिहाड़ी गुरू ।

तार मंझां तूं तारि ॥ 1 ॥

वखरु विधुमि घणो अवगुण वारो गुरू ।

सही सधे ना भारु ॥ 2 ॥

वाअ विकारनि जा वधणु न दियनि गुरू ।

विघ्न अची सभु वारि ॥ 3 ॥

कहे टेऊं करियो कृपा मूंते गुरू ।

आहियां तो आधारि ॥ 4 ॥

॥ रागु कल्याणु भजनु ॥ 2 ॥ 420 ॥

छो थ्यूं पुछो मुंहिजो देसु ।

मां थियसि देवानी दर्शन लाइ ॥ टेक ॥

सरित्यूं साजन सवाइ सुज थी भांयां सभी ।

लाथुमि सारो लिबेसु ॥ 1 ॥

ताना लोकनि जा सहंदसि सिरते सदा ।

विरिह जो पातुमि वेसु ॥ 2 ॥

वेंदसि वर दे अद्यूं रहंदसि कीन हिते ।

दुस्यो दुखीअ खे देसु ॥ 3 ॥

कहता टेऊं अची मुंहिजे मन में घणो ।

प्रेम कयो प्रवेसु ॥ 4 ॥

॥ रागु कल्याणु भजनु ॥ 3 ॥ 421 ॥

सचा सत्गुर सची भगिती, दया धारे दियो मूंखे ॥ टेक ॥

नकी धनु मालु थो चाहियां, नकी घरु बालु थो चाहियां ।

सिर्फ शुद्धि ख्यालु थो चाहियां, दया धारे दियो मूंखे ॥ 1 ॥

नकी मूं मान जी आसा, नकी सुख शान जी आसा ।

आ भगिती दान जी आसा, दया धारे दियो मूंखे ॥ 2 ॥

नकी ऋद्धि सिद्धि खपे माया, नकी नवनिद्धि सुन्दरु काया ।

खपे शुद्धि बुद्धि धर्मु दाया, दया धारे दियो मूंखे ॥ 3 ॥

कहे टेऊं ज्ञानु आतम जो, सचो मनि ध्यानु आतम जो ।

अमीरसु पानु आतम जो, दया धारे दियो मूंखे ॥ 4 ॥

॥ रागु कल्याणु भजनु ॥ 4 ॥ 422 ॥

पेही पाण में पीउ पसु पसु तूं, वठी गुरूअ खां गसु गसु तूं ॥ टेक ॥
कामु क्रोधु लोभु मोहु अहंकारा, पंजनि खे तूं वसि करि प्यारा।
कढी कलब मां कसु कसु तूं ॥ 1 ॥
गंगादी तीरथ थी तन में, भटिकीं छो थो भुलिजी बन में ।
रूह में तिनिखे रसु रसु तूं ॥ 2 ॥
ब्रह्म ज्ञान बिनु मुक्ति न भाई, ज्ञानु वठी सुखु माणि सदाई ।
पाइ जगुत में जसु जसु तूं ॥ 3 ॥
टेऊं गुमु थी देस अगम में, धरिजि दरूनी ख्यालु खशम में।
हरि सां हिरिदे हसु हसु तूं ॥ 4 ॥

॥ रागु कल्याणु भजनु ॥ 5 ॥ 423 ॥

वेही उमिरि विषय में विजाई तो,
कई सच जी कान कमाई तो ॥ टेक ॥
बालापनु रांदियुनि में रोल्युइ, रामु नामु ना मुख सां बोल्युइ।
कान पई कल काई तो ॥ 1 ॥
जोभनु गंवायुइ हठ में भरिजी, काम क्रोध मद लोभ में अड़िजी।
प्रीति न हरि सां पाई तो ॥ 2 ॥
बूढापण में मोहु वधायुइ, सत्संगु ना शुभु कर्मु कमायुइ।
जुरी ममत विछाई तो ॥ 3 ॥
टेऊं सारी उमिरि गंवायइ, राम भजुन सां दिलि ना लायइ ।
मानुष देह लजाई तो ॥ 4 ॥

॥ रागु कल्याणु भजनु ॥ 6 ॥ 424 ॥

तिखी तार वजाइजि तन में तूं,
वेही भजनु करि त बदन में तूं ॥ टेक ॥
साजु सरि करि सिर में सोऽहम्, आणि आवाजु अन्दर में ओअम्।
धारिजि ध्यानु दमनि में तूं ॥ 1 ॥
अठई पहर रहिजि अभ्यासी, प्यालो पीउ थी प्रेम प्यासी ।
रहिजि मगनु नितु मन में तूं ॥ 2 ॥
सुरिति नृति सां करे सुजागी, सूरत दिसु गुर जी वदभागी ।
थी गुमु गुर दर्शन में तूं ॥ 3 ॥
कहे टेऊं गुर शब्दु उचारे, उद्दी चढु तूं दसम द्वारे ।
गमनु करि त गगन में तूं ॥ 4 ॥

॥ रागु कल्याणु भजनु ॥ 7 ॥ 425 ॥

मिली गोबिन्द जा गुण गायो प्यारे,
कयो मानुषु जन्मु सजायो प्यारे ॥ टेक ॥
हिकु बोलु पूरब जो पायों, बियो मौत खे कीन विसायों ।
टियों मन जी चालि सुधार्यों, चोथों धर्म सचे खे धार्यों ।
पंजों निशिदिनि नामु धियायो प्यारे ॥ 1 ॥
हिकु शीलु रखी सुखु पायो, बियो क्रोध में जीउ न जलायो ।
टियों लोभ में दिलि न लगायो, चोथों मोह खां पाणु बचायो ।
पंजों हठु हुअण जो विजायो प्यारे ॥ 2 ॥

हिकु टेऊँ लजाऊँ टोड़े, बियो मनु माया खां मोड़े ।
 टियों बंधन जगु जा छोड़े, चोथों जीउ ब्रह्म सां जोड़े ।
 पंजों परमानन्द खे पायो प्यारे ॥ 3 ॥

॥ रागु कल्याणु भजनु ॥ 8 ॥ 426 ॥

जेका पेचु प्रियनि सां पाए जेदियूं,
 सा सिरते सूर सहाए जेदियूं ॥ टेक ॥

हिकु मानु मिटाए ज़ाती, बियो अन्दरि पाए झाती ।
 टियों पाणु करे इसिबाती, चोथों दम ते कदमु उठाए जेदियूं ॥ 1 ॥
 हिकु ऐब न कंहिंजा खोले, बियो बिल्कुलु थोड़ो बोले ।
 टियों रस में रूहु न रोले, चोथों विरिहु वैरागु वसाए जेदियूं ॥ 2 ॥
 हिकु बाहि बिरिह जी बुरे, बियो रोई राति गुज़ारे ।
 टियों पलि पलि पिरिं पुकारे, चोथों नेणें निंडफिटाए जेदियूं ॥ 3 ॥
 हिकु लोक लाग़ापा लाहे, बियो मन मां द्वेतु मिटाए ।
 टियों टेऊँ विकार हटाए, चोथों लाए नीहुँ निभाए जेदियूं ॥ 4 ॥

॥ रागु कल्याणु भजनु ॥ 9 ॥ 427 ॥

ओ बन्दा भगिवत खे न भुलाइ ।
 भोगु रसनि में रीझी पंहिंजो, मानुषु तनु न रुलाइ ॥ टेक ॥
 मानुषु तनु चंदन सम ज़ाणिजि, तंहिंमें आनन्द सुगन्धी माणिजि ।
 साड़े कीन विआइ ॥ 1 ॥

मानुषु तनु स्वराजु पिराए, तंहिंमें वटु शुभ कर्म कमाए ।
 ग़फ़िलत में न गंवाइ ॥ 2 ॥
 मानुषु तनु हीरनि जी खाणी, तंहिंजो पूरो कदुरु सुजाणी ।
 लेखे हरि जे लाइ ॥ 3 ॥
 टेऊँ मानुषु तनु सुर चाहिनि, शास्तर भी जसु तंहिंजो ग़ाइनि ।
 सो तूं सफलु बणाइ ॥ 4 ॥

॥ रागु कंसो भजनु ॥ 1 ॥ 428 ॥

अची जिनि दरिदु थ्यो दाखिलु,
 वज़ाए साज़ के सुरंदा ॥ टेक ॥
 दिठा हिन जूड़ में जानिब, आहिनि सेई सचा साहिब ।
 न कंहिं धन माल जा तालिब, वज़नि पूरब द्वे पुरंदा ॥ 1 ॥
 सुती पूरब जिनी पेई, अथी सालिक सचा सेई ।
 सुता सुखि कीन से वेही, वठी वाटूं विया रड़ंदा ॥ 2 ॥
 कटे संसार जी ज़ारी, रखी तिनि इश्क सां यारी ।
 जपे सो नामु निर्धारी, मरी जिअरा थी से जुड़ंदा ॥ 3 ॥
 टेऊँ टोपी सा पाताऊँ, तरकु दुनिया सुरिगु क्याऊँ ।
 करे जंगि नफिसु जीत्याऊँ, वज़नि तारुंअ जिअं तरंदा ॥ 4 ॥

॥ रागु कंसो भजनु ॥ 2 ॥ 429 ॥

मतां माता झलीं मूंखे, प्रभूअ लइ मां पुकारियां थो ॥ टेक ॥
मिलण लइ मूं गुरू ढूंढियो, मिल्यो सत्गुरु चडो चूंढियो।
जंहीं मस्तानु मनु मूण्डियो, बिरिह जी बाहि ब्रारियां थो ॥ 1 ॥
अची सद थी करे सूरी, बुरे दिलि में दर्द खूरी।
रखी दिलि प्रियनि सां पूरी, लिखे जो लेखु पारियां थो ॥ 2 ॥
बिरिह जी बाहि गुर ब्रारी, गिला तदहीं सहं सारी।
अथमि तन में तलिब तारी, अख्युनि मां आबु हारियां थो ॥ 3 ॥
कहे टेऊं टगा टोड़े, बंधन संसार जा छोड़े।
विषय खां पाण खे मोड़े, गुरूअ सां गदु गुज़ारियां थो ॥ 4 ॥

॥ रागु कंसो भजनु ॥ 3 ॥ 430 ॥

जगुत जा भोग भगिवत खां, बन्दा तोखे भुलाइनि था ॥ टेक ॥
दिसण में थी मिठी माखी, दुखी थीं चखे चाखी।
समुझ रखु तूं बणी साखी, जिगिर खे से जलाइनि था ॥ 1 ॥
कुटम्बु कुलु सुत बंधू नारी, तिनीसां तूं न रखु यारी।
विझी तो प्यार जी ज़ारी, फंदक बांगे फ़साइनि था ॥ 2 ॥
इझा तो अन्ति सिरि आई, धर्मु दिलि सां न कयुइ पाई।
खणी हलंदइ हितां काई, लंबनि जी लाति लाइनि था ॥ 3 ॥
गुरनि जे द्वारि थी गोली, कहे टेऊं झले झोली।
मिठी तिनिजी बुधिजि बोली, भरम भोला मिटाइनि था ॥ 4 ॥

॥ रागु कंसो भजनु ॥ 4 ॥ 431 ॥

मतां जेदियूं झल्यो मूंखें, दिनों मूं स्वासु साधनि खे ॥ टेक ॥
थियसि मां जगुत खां हेकलि, दुनिया खां दूरि थी मूं दिलि।
जलनि जेरा पिया पलि पलि, सदा सारीनि प्रियनि खे ॥ 1 ॥
सदे साधू करनि टुकिरा, कसाई जिअं कुहे बुकिरा।
कढी अज्ञान जा ककिरा, दियनि था दसु दुखोयनि खे ॥ 2 ॥
मिली जा सच संदी सुरिकी, पीतमि सां प्रेम सां पुरिकी।
रिझायमि राम खे मुरिकी, खबर तंहिंजी पियाकनि खे ॥ 3 ॥
दिठुमि सत्संग में वेही, टेऊं जिति संत हा सेई।
प्रीति तिनिसां पकी पेई, लखायो जिनि त लालनि खे ॥ 4 ॥

॥ रागु कंसो भजनु ॥ 5 ॥ 432 ॥

मतां मूंखे झलीं जीजलि। दर्शन लइ थी दिवानी दिलि ॥ टेक ॥
इश्कु आयो अन्दरि उसिरी, खाइणु पीअणु वियो विसिरी।
गमनि में राति वई गुज़िरी, कयमि जायूं वञ्ची झंगलि ॥ 1 ॥
उथनि था इश्क जा उधिमां, पवे थी कानका सुधि मां।
करे मन सां वदी युद्धि मां, जप्यां थो नाम खे पलि पलि ॥ 2 ॥
सजो संसारु सुज भांयां, सजण रे कीन ब्यो चाहियां।
प्रियनि जे पार दे काहियां, छदे जगु जी सभी जलि जलि ॥ 3 ॥
दुबी टेऊं उते पहुती, जिते काया न भगिवंती।
चढ़ी मनते असुलु मस्ती, वणे थी कान बी किलि किलि ॥ 4 ॥

॥ रागु कंसो भजनु ॥ 6 ॥ 433 ॥

दिसी ही मचु मस्तानी, पची पतंग थियनि गाढ़ा ॥ टेक ॥
आहिनि से रूइ जा ज़रिदा, बिना मच नां बियो घुरंदा ।
दिसी मचु कीन से मुइंदा, सदे आया सजा पाड़ा ॥ 1 ॥
अग्नि जिअं इश्कु ही आहे, पखिनि दे बाजु जिअं काहे ।
बिना रत कीन ब्यो खाए, पखी कूकट करनि राड़ा ॥ 2 ॥
जल्या जे बिरिह बाहिनि सां, जलनि से कीन कख पन सां ।
तुरे तिनि खाकि हीरनि सां, खोल्या जिनि ख्याल जा ताड़ा ॥ 3 ॥
कहे टेऊं जे काहिनि था, अनल जिअं ख्यालु लाइनि था ।
धरनि ते पगु न पाइनि था, तिनी जम जा पना फाड़ा ॥ 4 ॥

॥ रागु कंसो भजनु ॥ 7 ॥ 434 ॥

पिटीं छो थो कुल्हा मोमिन, कुटे कढु नफिसु शैतानी ॥ टेक ॥
अन्दरि तुंहिजे सदा बोले, सही करि साफु सो चोले ।
हकीकी गाल्हि लहु गोलहे, पढ़ी तूं शब्दु रूहानी ॥ 1 ॥
मजे मुर्शिदु पाइ ज्ञाती, अन्दर में पढु ज़िकिरु ज्ञाती ।
सदा करि पाणु इसिबाती, इहो थी वचनु फुरकानी ॥ 2 ॥
नफ़िसु काफ़रु अथी कारो, रुलायो जंहिं जगुतु सारो ।
बुधी मड़िदनि तंहीं मार्यो, पढ़ी सो हरिफु हकानी ॥ 3 ॥
सुणिजि मोमिन कहे टेऊं, सबकु तरीकत संदो पढु तूं ।
हकीकत हकु बोले हूं, मारिफत माणि मड़िदानी ॥ 4 ॥

॥ रागु कंसो भजनु ॥ 8 ॥ 435 ॥

पसी बेहालु जगु सारो, वहाया नेण नारा मूं ।
नकी माइट संगी बेली, दिठा खाकी निज़ारा मूं ॥ टेक ॥
रहे राजा नकी प्रजा, रहे धरनी नकी खाजा ।
वजाए बिग़िल ऐं बाजा, हल्या विया प्रान प्यारा मूं ॥ 1 ॥
विया झंगम जती जोगी, विया तपसी गृही भोगी ।
थिया जे रसनि में रोगी, दिठा नरकें दुखारा मूं ॥ 2 ॥
आखिरि सभई हलण वारा, रहे सूरजु न चंडु तारा ।
मिलनि के संत हरि प्यारा, दियनि भक्ती भण्डारा मूं ॥ 3 ॥
कहे टेऊं गुरु दाता, दियो गुणु ज्ञानु ऐं ज्ञाता ।
वारे जम काल जा खाता, कटियो दुख दर्द सारा मूं ॥ 4 ॥

॥ रागु कंसो भजनु ॥ 9 ॥ 436 ॥

करे संगु शेर मड़िदनि जो, निसंगु थीउ तूं निसंगु थीउ तूं ॥ टेक ॥
जगुत जा ख्याल सभु लाहे, दिसिजि करितार खे काहे ।
सचो संदिरो बुधी ठाहे, निसंगु थीउ तूं निसंगु थीउ तूं ॥ 1 ॥
गिला जो गलि विझी घांघो, छदिजि संसार जो सांगो ।
लजाउनि जो लंघे लांघो, निसंगु थीउ तूं निसंगु थीउ तूं ॥ 2 ॥
मिटाए मोह जी ज़ारी, वसाए विरिह जी वारी ।
खटी संसार मां सारी, निसंगु थीउ तूं निसंगु थीउ तूं ॥ 3 ॥
कहे टेऊं चलिजि चारो, सचनि संतनि गुरनि वारो,
हकीकत जो हणी नारो, निसंगु थीउ तूं निसंगु थीउ तूं ॥ 4 ॥

॥ रागु कंसो भजनु ॥ 10 ॥ 437 ॥

प्रभूअ जे प्रेम जो प्यालो, वठी गुर खां पियणु घुरिजे ।
गुरूअ खे सीसु भेटा में, सचीअ सिक सां दियणु घुरिजे ॥ टेक ॥
लजाऊं लोक जूं लाहे, बुधिजि संदिरो सचो साहे ।
प्रियनि जे पार दे काहे, नकी पुठिते हटणु घुरिजे ॥ 1 ॥
छदे अभिमानु तन धन जो, मिटाए मानु सभु मन जो ।
छदे अरिमानु लोकनि जो, मरी जगु में जियणु घुरिजे ॥ 2 ॥
कटे कुल मोह जी ज़ारी, छदे गफ़िलत करे त्यारी ।
खटी संसार मां सारी, समरु सच जो खणणु घुरिजे ॥ 3 ॥
कहे टेऊं समुझ धारे, दीयो गुर ज्ञान जो बुरे ।
खंधो जम काल जो वारे, निसंगु निरभै थियणु घुरिजे ॥ 4 ॥

॥ रागु कंसो भजनु ॥ 11 ॥ 438 ॥

गुरू महाराज गरीबनि जो दया पाले ढकिजि पड़िदो ।
नज़र धारे निमाणनि जो, दया पाले ढकिजि पड़िदो ॥ टेक ॥
कया मूं पाप अति भारी, उमिरि व्यरथु वई सारी ।
विझी चादर शरम वारी, दया पाले ढकिजि पड़िदो ॥ 1 ॥
शरनि पालकु प्रणु तुंहिजो, कजांइ पूरो बिरदु पंहिजो ।
सचा सत्गुर अची मुंहिजो, दया पाले ढकिजि पड़िदो ॥ 2 ॥
छदे साथी सभई सांई, पियुसि तुंहिजे शरनि मांहीं ।
ढकणु गुरदेव तूं आंहीं, दया पाले ढकिजि पड़िदो ॥ 3 ॥
कठिनु टेऊं समों आहे, वसीलो तो बिना नाहे ।
गुरू दुख दर्द सभु लाहे, दया पाले ढकिजि पड़िदो ॥ 4 ॥

॥ रागु कंसो भजनु ॥ 12 ॥ 439 ॥

बदन जे बाग में तोतो, मिठा नितु बोल थो बोले ॥ टेक ॥
पखी हुन पार जो आहे, आयो कुरिबौं हिते काहे ।
दिठुइ तंहिंखे न तो ठाहे, अथी टार्युनि पननि ओले ॥ 1 ॥
पखी महिमानु जाणिजि तूं, वर्जीं वेझो सुजाणिजि तूं ।
मिली का मौज माणिजि तूं, अथी जेसीं अन्दरि चोले ॥ 2 ॥
खणी आयो खबर खाती, प्रियनि जे पार जी पाती ।
लंवे दींहं राति जा लाती, बुधिजि सा कन बई खोले ॥ 3 ॥
कहे टेऊं दुबई देई, पसिजि सो पाण में पेही ।
दिसी हटु मास जी देही, भुली ना तूं पड़िजि भोले ॥ 4 ॥

॥ रागु कंसो भजनु ॥ 13 ॥ 440 ॥

हरीजन दानु भक्तीअ जो, दियनि था से दियनि था से ।
सचो उपदेशु मुक्तीअ जो, दियनि था से दियनि था से ॥ टेक ॥
हरीजन हटु सचो खोले, सदा हिकु भाउ ही बोले ।
ताराजी धर्म जी तोले, दियनि था से दियनि था से ॥ 1 ॥
दियनि था समुझ समिता जी, छिननि था गुंढि ममिता जी ।
रमिज जा राम रमिता जी, दियनि था से दियनि था से ॥ 2 ॥
सुणाइनि धर्म जूं नीत्यूं, बुधाइनि जोग जूं जुगित्यूं ।
नवनि किसिमनि संघूं भगित्यूं, दियनि था से दियनि था से ॥ 3 ॥
कहे टेऊं दया धारे, लग्गाइनि राम जे लारे ।
वखरु हरि प्रेम जो सारे, दियनि था से दियनि था से ॥ 4 ॥

॥ रागु कंसो भजनु ॥ 14 ॥ 441 ॥

करि संगु संतनि जो सदाई। थे अंति समे जो सहाई ॥ टेक ॥

संगु संतनि जो थी मूड़ी, बी दुनिया सारी कूड़ी ।

हले साणु न हिकिड़ी पाई ॥ 1 ॥

संगु संतनि जो त सुधारे, सभु मन जा दोष निवारे।

कटे जन्मु मरणु दुखदाई ॥ 2 ॥

संगु संतनि जो गुण खाणी, बुधु तिनिजी अमृत बाणी।

चढ़े मस्ती मौज सवाई ॥ 3 ॥

सत्संग जो रंगु निरालो, कहे टेऊं करे उज्यालो ।

कढी दिलि मां दुर्मति दुआई ॥ 4 ॥

॥ रागु कंसो भजनु ॥ 15 ॥ 442 ॥

मुंहिजो ईश्वर अर्जु अघाइजांइ ।

पंहिजे चरन कमल में लगाइजांइ ॥ टेक ॥

प्रभू तुंहिजे शरनी आहियां, बी ना जगु जी वस्तू चाहियां,

हरी दर्शनु पंहिजो कराइजांइ ॥ 1 ॥

सब घट वासी अंतर्यामी, बखिसे बदियूं मुंहिजूं स्वामी,

सभु मन जी मैलु मिटाइजांइ ॥ 2 ॥

जहिड़ो तहिड़ो पंहिजो ज़ाणी, अंगि संगि साहिब थीउ तूं साणी,

अन्ति वेले दुखनि खां बचाइजांइ ॥ 3 ॥

कहे टेऊं हरि कीन विसारिज, हरिदमु कृपा दृष्टी धारिजि,

भवसिंधु खां पारि पुजाइजांइ ॥ 4 ॥

॥ रागु कंसो भजनु ॥ 16 ॥ 443 ॥

करि महिर असां ते मालिक ।

असीं आहियूं तुंहिजा बालिक ॥ टेक ॥

निमी तो दरि कयूं था न्याज़ी, दे कंहिंजी तूं न मोथाजी ।

हे जगुदीश जगु जा पालिक ॥ 1 ॥

तूं सभखे रोजु रसाई, तूं भाणा फिटल वसाई ।

हे खलिक सज़ीअ जा खालिक ॥ 2 ॥

दे ज्ञान ध्यान जी शक्ती, कहे टेऊं दे प्रेमा भक्ती ।

हे दीनबन्धू दुख घालिक ॥ 3 ॥

॥ रागु कंसो भजनु ॥ 17 ॥ 444 ॥

मूंखे सत्गुर भवजलु तारि तूं ।

पंहिंजी कृपा दृष्टी धारि तूं ॥ टेक ॥

नाहे तो बिनु बियो को हीलो, अची वाहिर थीउ वसीलो ।

करे दया दुखनि खे टारि तूं ॥ 1 ॥

कुन भरमनि जा आहिनि भारी, दिसी डीलु दुके थो दिहाड़ी ।

हथ देई हिमथ जा उकारि तूं ॥ 2 ॥

दाढो लोभ लहरि आ दुलायो, मछ मोह ममत आ मुंझायो ।

चाढ़े बोध बेड़े करि पारि तूं ॥ 3 ॥

कहे टेऊं तूं समरथु साई, भवसिंधु खां पारि पुजाई ।

मुंहिजो आवागवनु निवारि तूं ॥ 4 ॥

॥ रागु कंसो भजनु ॥ 18 ॥ 445 ॥

आहे प्रेम जो पंधु अणांगो ।

ही दुख्यो लंघणु आहि लांघो ॥ टेक ॥

जेको सखित्यूं सूर सहाए, हले ततीअ थधीअ में काहे,

सभु लाहे सिर जो सांगो ॥ 1 ॥

सो पारि पवे हिन तड़ खां, जो कीन डिजे कंहिं अड़ खां,

गलि पाए गिला जो घांघो ॥ 2 ॥

ही प्रेमु न सस्तो ज़ाणिजि, कटे कंधु कुल्हनि खां आणिजि,

ही मुल्ह खां आहि महांगो ॥ 3 ॥

कहे टेऊं सोई पाए, जो लोक लज्जाऊं लाहे,

ही सौदो नांहिं सहांगो ॥ 4 ॥

॥ रागु पहाड़ी भजनु ॥ 1 ॥ 446 ॥

साखी सिरजणहारु, सा थी ज़ाति असांजी ॥ टेक ॥

पंजनि ततनि जो पिजिरो आहे, तंहिंमें आतमु सारु ।

सा थी द्राति असांजी ॥ 1 ॥

अठई पहर अन्दर में जोई, अखण्डु ज़ानु अपारु ।

सा थी बाति असांजी ॥ 2 ॥

अस्ति भाति प्रिय जो स्वरूपा, अनभै सुखु इसिरारु ।

सा थी शान्ति असांजी ॥ 3 ॥

कहता टेऊं लोक टिन्हीं में, चेतन जो चिमिकारु ।

सा थी क्रान्ति असांजी ॥ 4 ॥

॥ रागु पहाड़ी भजनु ॥ 2 ॥ 447 ॥

संतनि संगु महानु, पातो मूं भागु भले सां ॥ टेक ॥

संतनि पंहिंजो भालु भलाए, दिनों दर्शनु दानु ॥ 1 ॥

भावु भगुति संतोषु सबूरी, प्रेमु दिनो प्रधानु ॥ 2 ॥

कहे टेऊं जिनि कृपा धारे, कयड़ो कुलु कल्यानु ॥ 3 ॥

॥ रागु पहाड़ी भजनु ॥ 3 ॥ 448 ॥

सरित्यूं संत सुजान, आया अडणि असांजे ॥ टेक ॥

तनु मनु जिनिजो आहि अरोगी, जीवनमुक्ती पूरण जोगी,

ज्ञानी से गुणवान ॥ 1 ॥

पर उपकारी पर दुखहारी, परम वैरागी ब्रह्म विचारी,

निष्कामी निर्मान ॥ 2 ॥

सिक सां तिनिजी सेवा करियां, वचन सुणी हृदे में धरियां,

कहे टेऊं भगिवान ॥ 3 ॥

॥ रागु पहाड़ी भजनु ॥ 4 ॥ 449 ॥

संतनि जो सत्संगु, सदा करि प्रेम सचे सां ॥ टेक ॥

संतनि जो संगु नितु सुखदाई, सभु दर्दनि जी आहि दवाई,

मेटे मस्तक अंगु ॥ 1 ॥

संतनि जो संगु हृदो ठारे, तन मन जी थो तपति निवारे,

आनन्दु दिए अभंगु ॥ 2 ॥

संतनि जो संगु अविद्या टारे, हृदे अनभै जोती बुरे,
भरम करे सभु भंगु ॥ 3 ॥

टेऊं तारे संगु संतनि जो, प्यालो पियारे राम भजुन जो,
चाढ़े आतम रंगु ॥ 4 ॥

॥ रागु पहाड़ी भजनु ॥ 5 ॥ 450 ॥

भगितनि जा भगिवानु, हरिदमु काज संवारे ॥ टेक ॥
भगत कबीर जी पैज रख्याई, पाण कबीरु थी यजु कयाई,
दिलि घुरियो दे दानु ॥ 1 ॥

अर्जन जो बणियो रथवाही, रणभूमीअ में थियो सहाई,
प्रेमु दिसी प्रधानु ॥ 2 ॥

सैने खातिरि बणियो नाई, सधने जी सभु विपति हटाई,
महिर करे महिरिवानु ॥ 3 ॥

भगितनि लइ अवतारु धरे थो, कहे टेऊं दुख दूरि करे थो,
दाता थी दयावानु ॥ 4 ॥

॥ रागु पहाड़ी भजनु ॥ 6 ॥ 451 ॥

शिवोऽहम् शिवोऽहम् सदा तूं उचारे,
पसिजि पाणु पंहिंजो अर्थु मनि विचारे ॥ टेक ॥

न तूं देहि इन्द्रियूं बुद्धी मनु प्राणा ।

न तूं कर्म कर्ता न भोक्ता विज्ञाना ।

न तूं देहि कारणु न तूं कोष सारे ॥ 1 ॥

न तूं विश्व तेजस न तूं प्राजु अल्पजु ।

न तूं विराटु सूत्रु न तूं ईशु सर्वजु ।

स्वयं शुद्धि चेतनु तूं असंगु निर्विकारे ॥ 2 ॥

अजरु तूं अमरु तूं अनन्तु तूं अनादी ।

अखण्डु एक रसु तूं निर्गुणु निरिउपाधी ।

सहिज लाइ समाधी ब्रह्म रूपु धारे ॥ 3 ॥

कहे टेऊं आतमु ब्रह्म हिकु सुजाणी ।

रखी भाउ पूरणु ब्रह्म पाणु पछाणी ।

भजी भेद भ्रांती अचलु थीउ उदारे ॥ 4 ॥

॥ रागु पहाड़ी भजनु ॥ 7 ॥ 452 ॥

हरी रोजु रोजी सभिनि खे रसाए ।

अस्थावर जंगम सभु, जीवनि खे निपाए ॥ टेक ॥

जल थल जबल में, जिते था रहनि जे ।

उन्हनि खे उतेई, चूणो हरि चुग्राए ॥ 1 ॥

भली जीवु कोई, करे पाप कहिड़ा ।

दिए कूतु तंहिं भी, कदहिं ना भुलाए ॥ 2 ॥

दिए कणु कीड़ीअ खे, ऐं मणु दे हाथीअ खे ।

छदे कीन कंहिंखे, पापिनि भी पुज्राए ॥ 3 ॥

गउनि गासु दे ऐं, मिरुनि मासु दे थो ।

जहिड़ो खाजु जंहिंजो, तहिड़ो दुई तग्राए ॥ 4 ॥

कहे टेऊं चिन्ता, छदे पेट जी तूं ।

जपिजि नामु हरि जो, अचलु चितु बणाए ॥ 5 ॥

॥ रागु पहाड़ी भजनु ॥ 8 ॥ 453 ॥

मनुष खे कदहिं मासु खाइणु न घुरिजे ।

अशुद्धि खाजु में दिलि लगाइणु न घुरिजे ॥ टेक ॥
करणु जीव हिंसा वदो पापु आहे ।

गले कंहिंजे काती वहाइणु न घुरिजे ॥ 1 ॥
बखे मासु जोई नरिक में वजे सो ।

वजी नरिक में जीउ जलाइणु न घुरिजे ॥ 2 ॥
बखण मास वारो पसूं आहि जगु में ।

मनुषु तनु पशुनि जिअं बणाइणु न घुरिजे ॥ 3 ॥
कहे टेऊं खोले ग्रन्थ संत चवनि था ।

कदहिं जीव कंहिंखे सताइणु न घुरिजे ॥ 4 ॥

॥ रागु पहाड़ी भजनु ॥ 9 ॥ 454 ॥

पवनि यादि पलि पलि, प्रीतम प्यारा ।

कदहिं कीन विसिरनि, सजुण से सचारा ॥ टेक ॥
जदहिं खां जुदाई, कई आहि जोगिनि ।

तदहिं खां अख्युनि मां, वहनि नीर नारा ॥ 1 ॥
मिठो बियो न मूंखे, प्रियनि रे लगे थो ।

मिलनि शाल मूंसां, जीअ जा जियारा ॥ 2 ॥
द्विठुमि जांचे जगु में, संदनि मटु न कोई ।

दुई प्रेमु व्या जे, खसे ख्याल सारा ॥ 3 ॥
कहे टेऊं कहिड़ियूं, कयां तिनिजूं गाल्हियूं ।

गुणनि ज्ञान भगितीअ, जा से भण्डारा ॥ 4 ॥

॥ रागु पहाड़ी भजनु ॥ 10 ॥ 455 ॥

शुकुरु करि शुकुरु करि, सजुण तूं सदाई ।

बिना शुकुर मुंहं मां, कढिजि बी न वाई ॥ टेक ॥
रखे रामु जीएं, रहिजि राजी तंहिंते ।

करि न दांहं कदहीं, रखी रंजु राई ॥ 1 ॥
रखी चाह चित में, घणो कीन घुरु तूं ।

प्रभूअ जे दिने ते, सबुरु धारि भाई ॥ 2 ॥
शुकुरु ऐं सबुरु ही, वणे थो प्रभूअ खे ।

शुकुर रे न हरि खे, वणे गाल्हि काई ॥ 3 ॥
सबुरु दिलि में धारे, शुकुरु बोलि मुंहं सां ।

कहे टेऊं जंहिंसां, अघे सभु कमाई ॥ 4 ॥

॥ रागु पहाड़ी भजनु ॥ 11 ॥ 456 ॥

वजी दरि गुरूअ जे, टहिल करि पियारा ।

वठी शब्दु गुर खां, अन्दरि करि उचारा ॥ टेक ॥
सुरिति खे गुरूअ जे, शब्द में लगाए ।

धरे ध्यानु दिलि में, दिसिजि तूं निजारा ॥ 1 ॥
रखी प्रेमु श्रद्धा, करे संगु गुरनि जो ।

सुणी वचन यथार्थु, वेही करि विचारा ॥ 2 ॥
कहे टेऊं काटे, बन्धन सभु जगत जा ।

ब्रह्म ज्ञान सां तूं, पाइजि मोक्ष द्वारा ॥ 3 ॥

॥ रागु पहाड़ी भजनु ॥ 12 ॥ 457 ॥

स्वास सुमरणी सोरे, दातरु लहु दोरे ॥ टेक ॥

स्वास अमोलक माणिक मोती ।

जगदीश्वर जी तंहिमें ज्योती ।

दिसु विजुद में वोड़े ॥ 1 ॥

स्वासनि माला सिक सां सोरिजि ।

लोकौं लिकाए चरिखो चोरिजि ।

ओर अन्दर में ओरे ॥ 2 ॥

कहे टेऊं ही स्वास सुजाणिजि ।

गुर मंतर सां पाणु पछाणिजि ।

मन जी कलिना कोरे ॥ 3 ॥

॥ रागु पहाड़ी भजनु ॥ 13 ॥ 458 ॥

रहे रामु जंहींते राजी थो । खटे जगुत मंझां सो बाज़ी थो ॥ टेक ॥

भलि कहिरी कूकां शेरु करे, ऐं भारी सिर ते मेरु किये ।

पर वारु बिंगो तंहिं केरु करे, जंहिं नामु करे त निवाज़ी थो ॥ 1 ॥

जंहिंते रामु सचो थो छांव करे, तंहिं वाउ तती ना तावु करे ।

ना शस्तरु कोई घावु करे, जो करे अलख दरि आज़ी थो ॥ 2 ॥

कहे टेऊं ब्रली करितारु आहे, ब्रियो निबलु सजो संसारु आहे ।

वरितो हरि जो जंहिं आधारु आहे, सो कीन कळे मोथाजी थो ॥ 3 ॥

॥ रागु पहाड़ी भजनु ॥ 14 ॥ 459 ॥

करि सत्संगु शान्ती पाइण लइ ।

ऐं मन जी मैल मिटाइण लइ ॥ टेक ॥

थो सत्संग में सत्ज्ञानु मिले, निज आतम जो विज्ञानु मिले ।

ऐं हरि जो प्रेमु प्रधानु मिले, करि सत्संगु राम रिझाइण लइ ॥ 1 ॥

सत्संगु समुंडु त अथाहु अथी, जिति मोत्युनि जो परिवाहु अथी ।

जे ज्ञान गुणनि जो चाहु अथी, करि सत्संगु गुणनि पिराइण लइ ॥ 2 ॥

थो सत्संग मां गमु गरिजु मिटे, ऐं कोटि जन्म जो करिजु मिटे ।

सभु तन मन जो थो मरिजु मिटे, करि सत्संगु दर्द हटाइण लइ ॥ 3 ॥

जो सत्संग सां चितु लाए थो, सो सुख में पाणु समाए थो ।

कहे टेऊं कष्ट जलाए थो, करि सत्संगु सहज समाइण लइ ॥ 4 ॥

॥ रागु पहाड़ी भजनु ॥ 15 ॥ 460 ॥

मन गाल्हि त बुधु तूं ध्यानु धरे ।

जो ज्ञाओ आहि सो अवसि मरे ॥ टेक ॥

भलि पीरु हुजे या फ़कीरु हुजे, ऐं मुलिक सजे जो मीरु हुजे ।

रणधीरु हुजे या गम्भीरु हुजे, पर कालु न कंहिंते क्यासु करे ॥ 1 ॥

भली भारी कोट अदाए खणी, ऐं सूरिहियु को त सदाए खणी ।

ऐं केदो पाणु पदाए खणी, तबि आगि अज़ल जे नेठि जरे ॥ 2 ॥

हितां केई खांवंद खान लदे, विया माड़ियूं बंगुला बाग छदे ।

छदिया मौत सभेई खाकि गदे, थो कालु कंहिंतां कीन टरे ॥ 3 ॥

जो जीअरे मन खे मारे थो, ऐं ज्ञानु गुरुअ जो धारे थो ।

सो पाण तरी जगु तारे थो, थे टेऊं तंहिंखां कालु परे ॥ 4 ॥

॥ रागु पहाड़ी भजनु ॥ 16 ॥ 461 ॥

अजु मुंहिंजा थ्या थमि भागु भला, घरि आयो सत्गुरु पेर भरे।
करे दरिसु गुरुअ जो अखिड़िनि सां,

थी दिलड़ी मुंहिंजी खूबु ठरे ॥ टेक ॥

सत्गुर जी मूंखे प्यास हुई, बिनु दर्शन दिलि त उदासु हुई ।
इहा मुंहिंजे मन में आश हुई, कदहिं दर्शनु दींदो महिर करे ॥ 1 ॥
अजु सत्गुर पाणु पसायो आहि, मनि आनन्दु दाढो आयो आहि।
कयो लायो गुरुअ सजायो आहि, थ्या दर्शन सां सभु पाप परे ॥ 2 ॥
सत्गुर खे सीसु निमायां मां, कहे टेऊं भुलूं बखिशायां मां ।
तन धन जी भेट चढ़ायां मां, सभु मन जो मानु गुमानु हरे ॥ 3 ॥

॥ रागु पहाड़ी भजनु ॥ 17 ॥ 462 ॥

भव सागर खां करि पारि प्रभू, मूंखे तुंहिंजो ई आधारु आहे ।
बिनु तुंहिंजे सहायकु नांहि ब्रियो,

सभु स्वार्थ जो संसारु आहे ॥ टेक ॥

मूं जगुतर खे आ जाचे दिठो, सभु स्वार्थ जा आहिनि साथी।
बिन स्वार्थ जे हिकु तूं प्रभू, ब्रियो मतिलब जो परिवारु आहे ॥1॥
छदे ओट अझा ब्रिया दुनिया जा, हिक तुंहिंजी शरणि मूं आहि वती।
तुंहिंजो नालो शरण पालकु प्रभू, ऐं सभु दुख भंजनहारु आहे ॥2॥
जिनि भक्तनि तुंहिंजी ओट वती, तिनिसां तूं जिति किथि थें साणी।
तुंहिंजो भक्तवछलु आ बिरिदु प्रभू, ऐं दीननि जो रखिवारु आहे ॥3॥
मां जहिड़ो तहिड़ो तुंहिंजो हां, छदि दर तां धिकारे ना मूंखे ।
कहे टेऊं करि पंहिंजो प्रभू, मूं पकिड़ियो तुंहिंजो द्वारु आहे ॥4॥

॥ रागु पहाड़ी भजनु ॥ 18 ॥ 463 ॥

धरि ध्यानु प्रभूअ जे चरननि जो, जो आदि अन्ति रखिवारु बन्दा।
इहो मनुष जन्म जो मकिसदु थी,

करि प्रभूअ साणु प्यारु बन्दा ॥ टेक ॥

जो मानुष चोले खे पाए, हरि चरिने ध्यानु नथो लाए ।
सो हीरे नर तन खे हारे, करे जीवनु थो बेकारु बन्दा ॥ 1 ॥
जिनिजे लइ उमिरि विजाई थो, ऐं श्वास अमोल गंवाई थो ।
से अन्ति सहाई कीन थियनि, आहि मतिलब जो परिवारु बन्दा ॥2॥
जंहिं धन लइ कूड़ कमाई थो, दींहं राति वेही दुख पाई थो ।
सा माया बादल जी छाया, थी थिरि न रहे हरिवार बन्दा ॥3॥
हर हर ना अहिड़ो वक्तु मिले, हिन जीवन जो ना बख्तु खुले।
करि सफ़लो मानुष जो चोलो, कहे टेऊं जपे करितारु बन्दा ॥4॥

॥ रागु पहाड़ी भजनु ॥ 19 ॥ 464 ॥

आहीं सत् चित् आनन्द रूपु सदा ।

तूं आतम रूपु अनूपु सदा ॥ टेक ॥

ही फुरिननि जो संसारु अथी, ऐं जूठो जगु जिनिसारु अथी।
सभु कल्पित मय वहिंवारु अथी, तूं साखी रूपु सरूपु सदा ॥1॥
सत् ब्रह्म मां ओम् उचारु थियो, सो कर्ता वपु करितारु थियो।
तंहिं माया जो विस्तारु कयो, सो तूंहीं आदि अरूपु सदा ॥2॥
फिरि माया मां महतत्त्व बण्या, महतत्त्वनि मां टे गुण त थिया।
थिया तिनि मां सोरहं अंश ब्रिया, तूं टेऊं तिनि में अणूपु सदा ॥3॥

॥ रागु पहाड़ी भजनु ॥ 20 ॥ 465 ॥

उथी अमृत वेले ध्याइ हरी।

हीअ मानुष देहि न मिलंदइ वरी ॥ टेक ॥

जो अमृत वेले रामु रटे, थो तंहिजे मन जो रोगु हटे ।

तूं भी रामु रटे वटु कष्ट कटे, लाहि सिर तां पापनि जी त भरी ॥ 1 ॥

जो भजनु हरीअ जो भुलाए थो, मनु माया साणु मिलाए थो।

सो जनम मरण खे पाए थो, ऐं सुखु न लहे थो कदहिं जरी ॥ 2 ॥

जे जुवानीअ में न ध्याईदें, तूं पीरीअ में पछुताईदें ।

ही लोकु परलोकु लजाईदें, ईहा संत चवनि था गाल्हि खरी ॥ 3 ॥

कहे टेऊं हरिगुण गाए वटु, गुर चरननि सां चितु लाए वटु ।

ही जीवनु सफलु बणाए वटु, भव सागर खां वञु तुरितु तरी ॥ 4 ॥

॥ रागु पहाड़ी भजनु ॥ 21 ॥ 466 ॥

सत्संगु करि तूं श्रद्धा सां,

मानुषो जनमु अहिड़ो, वरी कोन ईदो ॥ टेक ॥

मात गर्भ में उल्टो मूर्ख लटिकें थे।

चोरासी लख जूणिनि में तूं भटिकें थे ।

जनमु दिनो ही भगिवत आ, रखिजांइ तूं यादि दिलि ते,

वरी कोन दींदो ॥ 1 ॥

जेकी करीं सो हाणि करे वटु वक्तु अथी ।

सेवा सुमिरन दान करण जो बख्तु अथी ।

खासु खटण लइ आएं तूं, भागु त अहिड़ो तुंहिजो,

वरी कोन थींदो ॥ 2 ॥

कहे टेऊं वटु सत्गुर जी तूं शरिणाई ।

सीख इहाई सभिनी संतनि समुझाई ।

ज्ञानु वतो जिनि सत्गुर जो, कालु कहारी तिनिखे,

कदहिं कोन नींदो ॥ 3 ॥

॥ रागु पहाड़ी भजनु ॥ 22 ॥ 467 ॥

सत्गुर तोखे हथ जोड़े, सीसु निवायां हर हर,

अरिजु अघाइ तूं ॥ टेक ॥

सत्गुर तुंहिजो नांउ निमाणनि माणु आहि ।

हीणनि जो हमिराहु नितानि ताणु आहि ।

जहिड़ो तहिड़ो तुंहिजो हां, सागर खां सत्गुर मूंखे ।

पारि पुजाइ तूं ॥ 1 ॥

सत्गुर मुंहिजे दोहनि जो ना पारु आहि ।

बिरिदु तुंहींजो हरिदमु बखिशनहारु आहि ।

महिर करे कटि जम फासी, सुमति सची दुई मूंखे ।

चरनि लगाइ तूं ॥ 2 ॥

कहे टेऊं गुर मुंहिजो हीणो हालु आहि ।

दाता तुंहिजे दरि हीउ मुंहिजो स्वालु आहि ।

दया करे करि पूरो तूं, भक्तीअ जो दानु देई,

दुखड़ा मिटाइ तूं ॥ 3 ॥

॥ रागु पहाड़ी भजनु ॥ 23 ॥ 468 ॥

सत्गुर द्वारे हलु प्यारे, सिक ऐं श्रद्धा खे धारे,

सीसु निवाइजांइ ॥ टेक ॥

सेवकु बणिजी गुर जी सेव कमाइ तूं ।

सेवा सां मन तन जी मैलु मिटाइ तूं ।

गुर मन्तर सां चितु लाए, मन जा सभु फुरिना टारे,

ध्यानु लगाइजांइ ॥ 1 ॥

पूरन गुर खां पाए आतम ज्ञान खे ।

आतम ज्ञान सां दूरि करे अज्ञान खे ।

पंहिंजो पसु तूं पाणु सदा, भेद ऐं भ्रान्ति निवारे,

सुरिति समाइजांइ ॥ 2 ॥

कहे टेऊं गुर बिनु कंहिंजो न उधारु थिए।

गुर बिनु जीवु न भवसागर खां पारि थिए।

जे तूं पूरणु सुखु चाहीं, तन मन जे हठ खे हारे,

गुर खे रिझाइजांइ ॥ 3 ॥

॥ रागु पहाड़ी भजनु ॥ 24 ॥ 469 ॥

मन जूठो छदि माणो ।

हिति कोन रहियो कोई, थियो सभ जो लाटाणो ॥ टेक ॥

जिनि कोट अदिया भारा । हुआ सूरिह बलवारा।

हिति कीन रहिया से भी, सड़ी अन्ति थिया छारा ॥ 1 ॥

जे कलावान कामिल । हुआ आलिम ऐं आकिल।

हिति कीन बचा से भी, थिया धरितीअ में दाखिल ॥ 2 ॥

जे सुन्दरु संहारा । हुआ जगु जा सींगारा ।

हिति कीन टिक्या से भी, विया कूचु करे सारा ॥ 3 ॥

जे दाता हुआ दानी । ऐं तपसी हुआ ध्यानी ।

हितां टेऊं विया से भी, जगु जाणु सजो फ़ानी ॥ 4 ॥

॥ रागु पहाड़ी भजनु ॥ 25 ॥ 470 ॥

मन मूर्ख तूं जागी ।

ही जनमु सजायो करि, गुर चरननि में लागी ॥ टेक ॥

दई इन्द्रियुनि खे तालो ।

रही संतनि जे संग में, पीउ प्रेम संदो प्यालो ॥ 1 ॥

हीअ मिथ्या थी माया ।

छदि बांवरु थिरि न रहे, जीअं दरिखत जी छाया ॥ 2 ॥

सिरि कालु बीठो आहे ।

रखु दावा ना दम जी, वटु अगु लइ कुछु ठाहे ॥ 3 ॥

जगु सुपने जिअं जाणी ।

कहे टेऊं छदि तंहि, जपि रामु नामु प्राणी ॥ 4 ॥

॥ रागु पहाड़ी भजनु ॥ 26 ॥ 471 ॥

बन्दा बोलु उहो तूं पारि ।

कयुइ मात गर्भ में जो, तूं तंहिंखे कीन विसारि ॥ टेक ॥
छो बोलु भुलाई थो ।

रस भोगनि में भुलिजी, छो जनमु रुलाई थो ॥ 1 ॥
जगु बंधन में फासी ।

कुभ कर्म करे तूं नां, थीउ नरिक्कनि जो वासी ॥ 2 ॥
जंहिं तोखे पैदा कयो ।

तंहिं मालिक जो थोरो, कीअं विसिरी तोखे व्यो ॥ 3 ॥
जगु ज्ञाणी दुखरासी ।

कहे टेऊं हरि सुमरे, पाइ आतमु अविनासी ॥ 4 ॥

॥ रागु पहाड़ी भजनु ॥ 27 ॥ 472 ॥

मिठी राम संदी बोली ।

सुणु प्रेम सचे सां तूं, थी संतनि जी गोली ॥ टेक ॥
जगु जूठो थी सारो ।

रखु नीहुं न तंहिंसां तूं, करि प्रभूअ खे प्यारो ॥ 1 ॥
हीअ जूठी आ देही ।

करि माणु न तंहिंजो तूं, हरि सुमरनु करि वेही ॥ 2 ॥
हली संतनि जे संग में ।

सुणु वचन रखी श्रद्धा, रची लालु थी हरिरंग में ॥ 3 ॥
वठी सत्गुर खां सिख्या ।

कहे टेऊं रही तंहिंते, करि आतम जी लख्या ॥ 4 ॥

॥ रागु पहाड़ी भजनु ॥ 28 ॥ 473 ॥

थी सत्गुर मां स्वाली ।

दर तुंहिंजे ते आयुसि, छदि मूंखे ना खाली ॥ टेक ॥
हिकु दानु इहो चाहियां ।

रही संतनि जे संग में, गुण गोबिन्द जा गुयां ॥ 1 ॥
ब्रियो सत्गुर दे सुमती ।

रखु शरनि सदा पंहिंजे, कटि कुबिध्या ऐं कुमती ॥ 2 ॥
टियों शुभ गुण जी रासी ।

ऐं ज्ञानु सचो देई, कटि कर्मनि जी फासी ॥ 3 ॥
चोथों हरि दर्शन आशा ।

कहे टेऊं मनि आहे, करि पूरी सा प्यासा ॥ 4 ॥

॥ रागु पहाड़ी भजनु ॥ 29 ॥ 474 ॥

अमां रहिजी कीअं ईदो ।

हीउ सांगु फकीरीअ जो, दसि सुरहो कीअं थींदो ॥ टेक ॥
हिकु कोट अन्दरि रहिजांइ ।

नितु संतनि जे संग में, रही सखित्यूं सिरि सहिजांइ ॥ 1 ॥
ब्रियो माल मिठा खाइजांइ ।

जदहिं बुखड़ी लगई तदहीं, हथु रोटीअ खे लाइजांइ ॥ 2 ॥
टियों सेजा ते सुम्हिजांइ ।

जदहिं निंड अचई तदहीं, धडु धरितीअ ते धरिजांइ ॥ 3 ॥
चोथों पंहिंजा छदि मारे ।

मन जा विकार जेई, छदि टेऊं सभु टारे ॥ 4 ॥

॥ रागु पहाड़ी भजनु ॥ 30 ॥ 475 ॥

सुणु ज्ञानु सचो प्यारा ।

तूं ब्रह्म रूपु आहीं, भजु भेद भ्रम सारा ॥ टेक ॥
हीअ देही तूं नाहीं ।

हिन तन खां न्यारो तूं, नितु अजरु अमरु आहीं ॥ 1 ॥
मन इन्द्रियुनि खां त परे ।

सुख रूपु अखण्डु तूहीं, दिसु अन्तरि ध्यानु धरे ॥ 2 ॥
बुद्धि प्राणु न जाणे तो ।

तूं जाणी थो तिनिखे, इएं वेदु वखाणे थो ॥ 3 ॥
कहे टेऊं कटि भोलो ।

खुदि शाहु सचो तूहीं, छो गाफिल थें गोलो ॥ 4 ॥

॥ रागु पहाड़ी भजनु ॥ 31 ॥ 476 ॥

गुरु अन्ति सुहेली कजांइ ।

हिन भारी भवजल में, तूं नामु जहाजु दिजांइ ॥ टेक ॥
दिसी कुननि सन्दा कड़िका ।

मच्छ मांगर ऐं वागू, दिलि खाए थी धड़िका ॥ 1 ॥
मां शरणि तुंहिजे आहियां ।

करि पारि गुरु पल में, थो चरिननि सिरु नायां ॥ 2 ॥
आहियां नीचु निमाणो मां ।

करि कृपा गुरु मूंते, आहियां ऐबनि हाणो मां ॥ 3 ॥
कहे टेऊं कर जोड़े ।

करि मुक्ति मूंखे स्वामी, सभु जगु बुन्धन टोड़े ॥ 4 ॥

॥ रागु पहाड़ी भजनु ॥ 32 ॥ 477 ॥

प्रेमु प्रभूअ सां पाइ, मुंहिंजा प्यारा प्यारा ॥ टेक ॥

ज्ञाति पाति ते न प्रसन्न थो थो, प्रेमु दिसी हरि दर्शनु दे थो,
प्रेम सां रामु रिझाइ ॥ 1 ॥

प्रेमु प्रभूअ सां जंहिं आ पातो, वारे छदियो तंहिं जम जो खातो,
प्रेम जी जोति जगाइ ॥ 2 ॥

प्रेम जे रंग में जोई रचे थो, प्रभू तंहिं वटि पाण अचे थो,
मन में प्रेमु वधाइ ॥ 3 ॥

कहे टेऊं हरि प्रेम जो प्यासी, प्रेम मन्दिर में आहि निवासी,
प्रेम सां हरिगुन गाइ ॥ 4 ॥

॥ रागु पहाड़ी भजनु ॥ 33 ॥ 478 ॥

वटु सत्गुर जी शरणाई, आनन्ददाई ॥ टेक ॥

गुर शरणीअ में आनन्दु आहे, चितु गुर चरने रखु तूं ठाहे,
थे लोक परलोक सहाई ॥ 1 ॥

गुर शरणीअ में जेके आया, मोहि सघे ना तिनिखे माया,
तूं रहु गुर शरनि सदाई ॥ 2 ॥

परम पवीत्र सत्गुर दावन, करे पतित खे जा थी पावन,
कटे जन्म मरण दुखु भाई ॥ 3 ॥

कहे टेऊं तूं करि ना पासो, गुर शरणीअ में करि नितु वासो,
करि मानुष देहि सजाई ॥ 4 ॥

॥ रागु पहाड़ी भजनु ॥ 34 ॥ 479 ॥

हलु सत्गुर जे तूं द्वारे, श्रद्धा धारे ॥ टेक ॥

सत्गुरु दीन दयालू आहे, शरनि पियनि रखिपालू आहे,

पउ तंहिजे तूं त पनारे ॥ 1 ॥

सत्गुरु नाम जे नाव चढ़ाए, भवसिन्धु खां थो पारि पुज्जाए,

वठु ओट तंहिंजी प्यारे ॥ 2 ॥

सत्गुरु सम ब्रियो दाता नाहे, ज्ञानु दई जो सभु दुख लाहे,

मन लगु तूं तंहिजे लारे ॥ 3 ॥

कहे टेऊं सत्गुर जे संग में, मनु पंहिंजो रंगि नाम जे रंग में,

वठु मानुषु जन्मु सुधारे ॥ 4 ॥

॥ रागु पहाड़ी भजनु ॥ 35 ॥ 480 ॥

सत्गुर साफु सुणाइ तूं, कीअं मुंहिंजो कल्यानु थे ।

संतनि जी वठु ओट तूं, इएं तुंहिंजो कल्यानु थे ॥ टेक ॥

वेरी जन्म जन्म संदो, कीअं परे अज्ञानु थे ।

दीओ बारिजि ज्ञान जो, इएं परे अज्ञानु थे ॥ 1 ॥

चंचल बांदर मन मथां, कीअं मुंहिंजो फ़रिमानु थे ।

बधु गुर मन्तर दोरि तंहिं, इएं तुंहिंजो फ़रिमानु थे ॥ 2 ॥

जीवु चौरासीअ खे छदे, कीअं वरी इन्सानु थे ।

गुर सेवा हरि भगति सां, जीवु वरी इन्सानु थे ॥ 3 ॥

कहे टेऊं मूं मथां, कीअं राजी भगिवानु थे ।

मन में प्रेमु रखु सचो, इएं राजी भगिवानु थे ॥ 4 ॥

॥ रागु पहाड़ी भजनु ॥ 36 ॥ 481 ॥

सत्गुर तुंहिंजे शरणि में, वेही दींहं गुजारियां ।

सेवा तुंहिंजी नितु करे, मन जी मैल उतारियां ॥ टेक ॥

सुखु जो तुंहिंजे शरणि में, वैकुण्ठ में न आहि सो ।

दावनि अहिड़ीअ खे छदे, बे हंधि मां न घारियां ॥ 1 ॥

सत्गुर सूरत तो बिनां, कदहीं बे जी नां दिसां ।

हरहंधि मूरत तो संदी, नेणनि साणु निहारियां ॥ 2 ॥

सत्गुर पंहिंजो हालु मां, तोसां सारो ओरियां ।

दीन दयालू तो सवाइ, बे सां कीन उचारियां ॥ 3 ॥

सत्गुर तुंहिंजो नामु जो, अमृत खां भी आ मिठो ।

टेऊं तंहिंखे नितु जपे, पंहिंजो जीउ जियारियां ॥ 4 ॥

॥ रागु पहाड़ी भजनु ॥ 37 ॥ 482 ॥

आहीं मुसाफ़िरु दींहं ब्र टे, करि न एदो माणु तूं ।

काइमु रहंदें ना हिते, कीन पदाइजि पाणु तूं ॥ टेक ॥

रावणु राजा लंक जो, कालु जंहीं खट सां ब्रधो ।

सो भी आखरि वियो हल्यो, एदी ताण न ताणि तूं ॥ 1 ॥

केदो हरिनाकसु ब्रली, वर वरिता हा जंहिं घणा ।

सो भी काइमु ना रहियो, जाणु सचो ही जाणु तूं ॥ 2 ॥

कारून जोड़े जुहिद सां, चालीह गंज कया कठा ।

सो भी वियो खाली हथें, खणंदें कुछु न साणु तूं ॥ 3 ॥

काया माया कुल संदे, छदि जूठे अभिमान खे ।

कहे टेऊं हरि भजनु सां, करि पंहिंजो कल्याणु तूं ॥ 4 ॥

॥ रागु पहाड़ी भजनु ॥ 38 ॥ 483 ॥

जे मोक्ष सचे जी चाह अथी, तां सत्गुर शब्दु कमाए वटु।
अविद्या जे ऊंदहि मेटण लइ, तूं ज्ञान जी जोति जग्राए वटु ॥ टेक ॥
ही दुर्लभु चोलो मानुष जो, भागुनि सां तोखे आहि मिल्यो।
छटे दुनिया जा सभु ख्याल कचा, हिक राम नाम खे ध्याए वटु ॥ 1 ॥
ही स्वास अमोलक हीरा थई, छो विषयुनि मांहिं विजाई थो।
धरे ध्यानु हरीअ जो हृदे में, ही सफला स्वास बणाए वटु ॥ 2 ॥
मनु मोह ममत में लाइजि ना, कुछु चेति बन्दा हीअ महिल अथी।
कहे टेऊं जपे जगुदीशु सचो, तूं शान्ती पद खे पाए वटु ॥ 3 ॥

॥ रागु पहाड़ी भजनु ॥ 39 ॥ 484 ॥

प्रभूअ सां करि प्यारु रे, प्रीतम प्यारा ॥ टेक ॥
जगु सारो ही जूठो ज़ाणी प्रीति न तंहिंसां लाइजि।
परम सनेही प्रभू प्यारो प्रेमु तंहिंमें पाइजि।
हरिदमु हरिगुन गाइजि, रमिज सां रामु रीझाइजि।
निर्मलु नीहुं निभाइजि, कृपा कंदुइ करितारु रे ॥ 1 ॥
लोभु दुनिया जो नरिंक में नींदुइ तंहिंसां नातो टोड़िजि।
आदि जुग्रादी पुरुषु अनादी तंहिंसां जीअ खे जोड़िजि।
मुंहुं ना कदहीं मोड़िजि, ख्यालु खशम में खोड़िजि।
तनु मनु पंहिंजो घोरिजि, बलि बलि थीउ बलिहारु रे ॥ 2 ॥

बाग़ बगीचा महल मकाना मात पिता सुत नारी।
कहे टेऊं को साणु न हलंदुइ तो छो ममिता धारी।
जूठी तिनिजी यारी, करि दिलि तिनिखां न्यारी।
उमिरि सफलु करि सारी, नामु जपे निर्धारु रे ॥ 3 ॥

॥ रागु पहाड़ी भजनु ॥ 40 ॥ 485 ॥

थो सिक सां सीसु निवायां।
हे सत्गुर साईं तूं, करि कृपा मूंते पंहिंजी ॥ टेक ॥
नाउ तुंहिंजो शरिनी पालकु, बुधी आयो आहे बालकु।
करि महिर मया तूं मालिक, मां दावनि तुंहिंजे आहियां ॥ 1 ॥
आ शानु तुंहिंजो गुर शाही, तूं हीणनि जो हमराही।
तूं बेराहनि जो राही, को तुंहिंजे मटु ना भायां ॥ 2 ॥
मां कपटी क्रोधी कामी, तूं बखिशंदु आहिं स्वामी।
कहे टेऊं अंतर्यामी, मां तुंहिंजो दासु चवायां ॥ 3 ॥

॥ रागु पहाड़ी भजनु ॥ 41 ॥ 486 ॥

मां स्वाली तो दरि आहियां।
हे सत्गुर स्वामी तूं, दे नाम जो दानु दयालू ॥ टेक ॥
तूं सारे जगु जो वाली, छर्दीं कंहिंखे कीनकी खाली।
कटि कर्मनि जी तूं जाली, मां दोह बदियूं बखिशयां ॥ 1 ॥

ही झूठो जगुतु पसारो, करे तंहिंखां मां त किनारो ।
 अची तुंहिंजो वतुमि सहारो, बियो भरिवसो नां को भायां ॥ 2 ॥
 दे प्रेम सन्दो गुर प्यालो, आहे जंहिमें नशो निरालो ।
 करि मुंहिंजो अन्दरु उजालो, मां गीत हरीअ जा ग्यायां ॥ 3 ॥
 कहे टेऊं कृपा धारे, छदि लेखो जम जो वारे ।
 वठु भवसागर खां तारे, थो चरिने सीसु निवायां ॥ 4 ॥

॥ रागु पहाड़ी भजनु ॥ 42 ॥ 487 ॥

तूं साखी चेतनु आहीं ।
 तूं सभिनी खां न्यारो, कुछु कंहिंसां शामिलु नाहीं ॥ टेक ॥
 हिन तन सां तुंहिंजो छाहे, तनु मास हदुनि जो आहे ।
 भलि कहिड़ा रूप मटाए, तूं कोन थो रूप मटाई ॥ 1 ॥
 हिन मन सां तुंहिंजो छाहे, मनु माया जी वथु आहे ।
 भलि केदाहुं भी पियो काहे, तूं कोन थो केदाहुं काहीं ॥ 2 ॥
 हिन बुद्धि सां तुंहिंजो छाहे, बुद्धि भूतनि मां थी आहे ।
 भलि कहिड़ा रंग रचाए, तूं कोन थो रंग रचाई ॥ 3 ॥
 तूं प्राणनि खे थो ज़ाणीं, ऐं इन्द्रियुनि कारि सुजाणीं ।
 कहे टेऊं पाणु पछाणीं, छो न सोऽहम् नादु वजाई ॥ 4 ॥

॥ रागु पहाड़ी भजनु ॥ 43 ॥ 488 ॥

सभु सिक सां रामु संभारियो, ही मानुषु जन्मु सुधारियो ॥ टेक ॥
 मिठी राम नाम जी ब्राणी, जा भगुतनि जे मनि भाणी ।
 सो पलि पलि रामु पुकारियो ॥ 1 ॥
 जिनि राम नाम लिव लाती, तिनि पूरण पदवी पाती ।
 तिनि पाण तरी कुलु तारियो ॥ 2 ॥
 कर जोड़े टेऊं बोले, उपदेशु बुधो कन खोले ।

श्री रामु नामु न विसारियो ॥ 3 ॥

॥ रागु पहाड़ी भजनु ॥ 44 ॥ 489 ॥

दाढी सत्गुरु जी सिक आहे, दिलि दर्शन लइ वाझाए ॥ टेक ॥
 किथि सत्गुरु मुंहिंजो आहे, जो प्रेमी आणि सुणाए ।
 सिरु द्वींदुसि तंहिंखे लाहे ॥ 1 ॥
 भलि बादलु मींहुं वसाए, सभु कपिड़ा अंग भिजाए ।
 तबि वेंदुसि गुर दे काहे ॥ 2 ॥
 भलि सागरु दे प्यो छोल्यूं, मछ मांगर बोलिनि बोल्यूं ।
 तबि वेंदुसि पाणु बचाए ॥ 3 ॥
 भलि सिज जो तेजु तपाए, भलि झोला वाअ लगाए ।
 तबि वेंदुसि कदमु वधाए ॥ 4 ॥
 भलि पर्वत जो पंधु भारो, हुजे झंगलु घोरु अंधारो ।
 तबि वेंदुसि वाट पुछाए ॥ 5 ॥

भलि लोकु सज्जो मूं रोके, ऐं ताननि सां प्यो टोके ।
 तबि वेंदुसि पाणु छद्दाए ॥ 6 ॥
 वजी गुर जो दर्शनु पायां, कहे टेऊं कष्ट मिटायां ।
 चरिननि ते सीसु निवाए ॥ 7 ॥
 ॥ रागु पहाड़ी भजनु ॥ 45 ॥ 490 ॥
 सची मौज अन्दर में आहे, दिसे मुंहूं मदीअ को पाए ॥ टेक ॥
 जिनि पाण में झाती पाती, तिनि अलखु कयो इसिबाती ।
 तंहिं रमिज में रूहु रलाए ॥ 1 ॥
 करे तनु मनु जो कुरिबानी, पसे पिर जी सो पेशानी ।
 हिति कांयर जो कमु नाहे ॥ 2 ॥
 जो बेसिर थी हिति ईदो, सो मस्तु मौज में थींदो ।
 सभु लोक लज्जाऊं लाहे ॥ 3 ॥
 केई टेऊं थ्या मतिवाला । पी मौज बहर जा प्याला ।
 तन मन जो भासु भुलाए ॥ 4 ॥
 ॥ रागु पहाड़ी भजनु ॥ 46 ॥ 491 ॥
 हीउ हीरो जनमु न हारियो, कुछु ध्यानु हरीअ जो धारियो ॥ टेक ॥
 जो कौलु करे हिते आया, सो छदियुव भुलाए माया ।
 उहो बोलु प्रभूअ सां पारियो ॥ 1 ॥
 मिले हर हर ना हीअ देही, जप्यो रामु अकेलो वेही ।
 निंड आलिसु गफिलत टारियो ॥ 2 ॥

नीहुं संतनि सां नितु लायो, रखी श्रद्धा सेव कमायो ।
 सुणी तिनिजा वचन विचारियो ॥ 3 ॥
 सिक टेऊं मन में धारे, वठी ज्ञानु गुरूअ खां प्यारे ।
 ही मानुषु जन्मु सुधारियो ॥ 4 ॥
 ॥ रागु पहाड़ी भजनु ॥ 47 ॥ 492 ॥
 जो प्रेमु प्रभूअ सां पाए, तंहिं भक्त खे को न सताए ॥ टेक ॥
 हीअ मुहिणी आहे माया, जंहिं जगु जा जीव भुलाया ।
 पर भगितनि खे न भुलाए ॥ 1 ॥
 मनु कपटी आहे कारो, जंहिं जगुतु मुंझायो सारो ।
 पर भगितनि खे न मुंझाए ॥ 2 ॥
 जमुकालु कठिनु दुखदाई, जंहिं सारी सृष्टि कंबाई ।
 पर भगितनि खे न कंबाए ॥ 3 ॥
 कहे टेऊं जे हितु चाहियो, मनु भगिवत साणु मिलायो ।
 सुख पायो हरि खे ध्याए ॥ 4 ॥
 ॥ रागु पहाड़ी भजनु ॥ 48 ॥ 493 ॥
 मन हिक दीहुं हलिणो आहे, हिति रहणो तोखे नाहे ॥ टेक ॥
 ही जगुतु मुसाफिरखानो, नेठि थींदें हितां रवानो ।
 छदि ममिता मोहु मिटाए ॥ 1 ॥

मिल्यो मनुषु जन्मु थी सुहिणो, सभ देवनि जे मन मुहिणो।

सो व्यर्थ छदि न विजाए ॥ 2 ॥

हथि ईंदुइ ना हीउ वेलो, करि मालिक सां तूं मेलो ।

छदि ख्याल खुदीअ जा लाहे ॥ 3 ॥

दिलि साध संगति सां लाइजि, कहे टेऊं हरिगुन गाइजि।

सभु डौल दुनिया जा डाहे ॥ 4 ॥

॥ रागु पहाड़ी भजनु ॥ 49 ॥ 494 ॥

दाढो इश्कु अणांगो आहे, हिति कांयर जो कमु नाहे ॥ टेक ॥

हिन इश्क कई त निहोड़िया, सर्वे जुवान जंजीरें जोड़िया।

व्या सिर जो सांगो लाहे ॥ 1 ॥

हिन इश्क जी उलिटी बाज़ी, हिति गोइ खणनि के गाज़ी।

जे संदिरो बुधंदा साहे ॥ 2 ॥

हिन इश्क जी राह न्यारी, के सूरिह खटन्दा सारी ।

जे हलंदा कुरिबौं काहे ॥ 3 ॥

कहे टेऊं इश्कु अलस्ती, जो चाढ़े थो खुदिमस्ती ।

सभु ख्याल दुनिया जा डाहे ॥ 4 ॥

॥ रागु पहाड़ी भजनु ॥ 50 ॥ 495 ॥

हीअ दुनिया सारी फ़ानी, ऐं कूड़ी आहि कहानी ॥ टेक ॥

विया पीर फ़कीर अमीर, ऐं कूचु करे विया वीर ।

आ कठिनु काल जी कानी ॥ 1 ॥

जे मुलिक सजे जा मालिक, हुआ पूर्ण पृथ्वी पालक।

तिनि नांउ रहियो न निशानी ॥ 2 ॥

कहे टेऊं थिरि ना कोई, हिकु काइमु रामु सचोई ।

जपि तंहिंखे पलि पलि प्रानी ॥ 3 ॥

॥ रागु पहाड़ी भजनु ॥ 51 ॥ 496 ॥

असां हटड़ो कढियो आहि हक जो,

उते सौदो रख्योसे पक जो ॥ टेक ॥

राम नाम जी तोरियूं तकड़ी, गाल्हि कयूं था हक जी हिकिड़ी।

नको खाऊं खटियो तोर तक जो ॥ 1 ॥

हिन हट जो आ वखरु निरालो, जोई वठे सो थिए मतिवालो।

लगे झोलो न तंहिं जम झक जो ॥ 2 ॥

हिन सौदे में खर्चु न पाई, मड़िदु खरीदे तोड़े माई ।

हीउ सौदो न आहे शक जो ॥ 3 ॥

जो हिति सिर खे अचे संभाए, हिन सौदे खे सोई पाए ।

हीउ सौदो न आ बकबक जो ॥ 4 ॥

कहे टेऊं ही सुखुनु सफ़ा थी, हिन सौदे में सदा नफ़ा थी ।

हीउ सौदो आहि लाशक जो ॥ 5 ॥

॥ रागु पहाड़ी भजनु ॥ 52 ॥ 497 ॥

संतनि तां कुरिबानु, करियां तनु मनु प्रानु ॥ टेक ॥
संतनि पंहिंजो रूपु सुजातो, पूरण आतम पद खे पातो ।
निसंगु थी निर्मानु ॥ 1 ॥
जन्म मरण खां संत न्यारा, परहित कारणि जिनि तनु धारा ।
कनि सभ जो कल्यानु ॥ 2 ॥
संत प्रभूअ में भेदु न कोई, हू निर्गुणु ही सर्गुणु सोई ।
आहिनि से भगिवान ॥ 3 ॥
संत सचा सति राह लगाइनि, कहे टेऊँ कुलु भ्रम मिटाइनि ।
आतम जो देई ज्ञानु ॥ 4 ॥

॥ रागु पहाड़ी भजनु ॥ 53 ॥ 498 ॥

बन्दा तूं पंहिंजो पाणु पछाणु ॥ टेक ॥
दिसु अन्दरि तूं ज्ञाती पाए, केरु बुधे ऐं केरु गाल्हाए ।
केरु ज्ञाणे थो ज्ञाणु ॥ 1 ॥
केरु आहियां मां वेंदुसि किथिड़े, कहिड़े कम लइ आयुसि हितिड़े ।
सो मकिसदु पहिचाणु ॥ 2 ॥
छा देही ऐं छा जीवु आहे, छा माया ऐं छा शीवु आहे ।
सभखे साफु सुजाणु ॥ 3 ॥
कहे टेऊँ करे सत्गुरु पूरणु, ज्ञानु वठी करि संसा चूरणु ।
पाइजि पदु निर्बाणु ॥ 4 ॥

॥ रागु पहाड़ी भजनु ॥ 54 ॥ 499 ॥

अमृत वेले जागी हरि जो सुमरनु करि इन्सान,
जंहिमें राजी थे भगिवानु ।
सुमरन सां सुखु शान्ति मिले ऐं थिए सचो कल्यानु ॥ टेक ॥
सुन्दरु तोखे जंहीं दिनो तनु, सुखु सम्पति घरु मालु दिनो धनु ।
तंहिंजो सिक सां करि तूं सुमिरनु, प्रेमु रखी करि प्रभू प्रसन्नु ।
गफिलत निंड खे त्यागे करि तूं सफ़ला स्वास सुजान ॥ 1 ॥
अमृत वेलो सुन्दरु आहे, पीउ नाम जो अमृतु ठाहे ।
तन मन जा सभु फुरिना लाहे, चित खे इस्थिति शान्ति बणाए ।
आसणु लाहे गुरमन्तर जो जापु जपिजि प्रधानु ॥ 2 ॥
कहे टेऊँ सत्संग में हलु तूं, कीन विजाइजि व्यर्थु पलु तूं ।
पाए ज्ञानु अखण्डु निर्मलु तूं, मनुष जन्म जो माणिजि फ़लु तूं ।
अहिड़ो वेलो वरी न ईदुइ दिलि में धारिजि ध्यानु ॥ 3 ॥

॥ रागु पहाड़ी भजनु ॥ 55 ॥ 500 ॥

साध संगति में हली पियारा सिक सां जपि सत्नामु,
जंहिमां पाई तूं आरामु ।
हरि सुमरन बिनु मिले न कंहिंखे प्रभू पूरणु कामु ॥ टेक ॥
रामु जपे जे भगत बणी विया, मालिक जे मनि सेई वणी विया ।
पाए जीवनमुक्ति मणी विया, काटे आवागमन अणी विया ।
राम कृपा सां सभुको तिनिखे पियो करे प्रणामु ॥ 1 ॥

राम जपण में आहे आनन्दु, मिले जंहींसां पदु परमानन्दु ।
भरे मन में गुण ज्ञान सुगन्धु, काटे कर्म काल जो फंदु ।

जन्म मरण जो चकरु मिटाए दे थो सुख जो धामु ॥ 2 ॥
कहे टेऊं करि संतनि सुहिबत, राम नाम जी सिखु तूं मुहिबत ।
कढी कामु कावड़ि ऐं कुलिफ़त, रखु अन्दर में एको उलिफ़त ।
सेवा करि तूं तिनिजी सिक सां रही सदा निष्कामु ॥ 3 ॥

॥ रागु पहाड़ी भजनु ॥ 56 ॥ 501 ॥
उथी उथी रामु जपि, गोबिन्द जो नामु जपि ।
वेल न विजाइ तूं, वेल न विजाइ तूं ॥ टेक ॥

प्रातकाल जागु करि, मन खे सुजागु करि ।
आलस खे त्यागु करि, राम पद रागु करि ।
जगु खां वैरागु करि, ऊंचो पंहिंजो भागु करि ।
गुर खे मनाइ तूं ॥ 1 ॥

गंगा इस्नानु करि, दौलत मां दानु करि ।
आए सन्मानु करि, दूरि अभिमानु करि ।
यादि भगिवानु करि, पंहिंजो कल्यानु करि ।
कूडु न कमाइ तूं ॥ 2 ॥

जगुतु जंजालु थई, जूठो धनु मालु थई ।
बीठो सिरि कालु थई, तंहिंजो न ख्यालु थई ।
ईश्वरु अकालु थई, दीननि दयालु थई ।
तंहिंखे न भुलाइ तूं ॥ 3 ॥

संतनि जो संगु करि, प्रभूअ जो ध्यानु धरि ।
गुणनि सां हदो भरि, मन जी तूं मैलु हरि ।
कहे टेऊं गुर दरि, राम नाम खे सुमरि ।

परमु पदु पाइ तूं ॥ 4 ॥

॥ रागु पहाड़ी भजनु ॥ 57 ॥ 502 ॥
सुणी अर्दास गुरू, पूरी करि आस गुरू ।
सुरहो अन्ति कालु थे, सुरहो अन्तिकालु थे ॥ टेक ॥
तीर्थ अस्थानु हुजे, साधू दीबानु हुजे ।
वेदनि वख्यानु हुजे, गीता संदो ज्ञानु हुजे ।
यादि भगिवानु हुजे, मनु सावधानु हुजे ।
खामु न ख्यालु थे ॥ 1 ॥

पावन प्रभाति हुजे, गंगाजल द्राति हुजे ।
तुलसी दलु वाति हुजे, लालण जी लाति हुजे ।
धर्म संदी बाति हुजे, तमां जी न ताति हुजे ।
हदो उजालु थे ॥ 2 ॥

माया जी न आस हुजे, भोगु जो न भासु हुजे ।
मोह जी न फास हुजे, पापी न को पासि हुजे ।
आतम अभ्यासु हुजे, देह न अध्यासु हुजे ।
अहिड़ो भलो भालु थे ॥ 3 ॥

कहे टेऊं ध्यानु हुजे, अहम् ब्रह्म ज्ञानु हुजे ।
आतम विज्ञानु हुजे, भेद जो न भानु हुजे ।
मनु निर्बानु हुजे, आनन्दु महानु हुजे ।
पूरो ही सुवालु थे ॥ 4 ॥

॥ रागु पहाड़ी भजनु ॥ 58 ॥ 503 ॥

दातार तूं दया करि, मालिक तूं मया करि ।

इहो मुंहिंजो अर्जु आ, इहो मुंहिंजो अर्जु आ ॥ टेक ॥

संतनि जो संगु हुजे, प्रेम प्रसंगु हुजे ।

राम नाम रंगु हुजे, आनन्दु अभंगु हुजे ।

चंगु ऐं मृदंगु हुजे, भगितीअ जो अंगु हुजे ।

इहो मुंहिंजो अर्जु आ ॥ 1 ॥

नाम संदो दानु खपे, धणी तुंहिंजो ध्यानु खपे ।

प्रेमु प्रधानु खपे, मर्मु शर्मु शानु खपे ।

आतम जो ज्ञानु खपे, विवेकु विज्ञानु खपे ।

इहो मुंहिंजो अर्जु आ ॥ 2 ॥

दया धर्मु दाति रहे, सदा चितु शान्ति रहे ।

मन में एकान्ति रहे, भोलो नका भ्रान्ति रहे ।

जागु प्रभाति रहे, ब्रह्म संदी बाति रहे ।

इहो मुंहिंजो अर्जु आ ॥ 3 ॥

टेऊं कयो दासु प्रभू, हृदे कयो वासु प्रभू ।

दुख कयो नासु प्रभू, कार्ज कयो रासि प्रभू ।

सफ़ला कयो स्वास प्रभू, कटियो जम फास प्रभू ।

इहो मुंहिंजो अर्जु आ ॥ 4 ॥

॥ रागु पहाड़ी भजनु ॥ 59 ॥ 504 ॥

राम भजनुन जो करि तूं सायो, सायो प्रीति वधाए ॥ टेक ॥

अहिड़ो वेलो हथि ना ईदुइ,

राम भजनुन सां सभु सुखु थींदुइ ।

स्वासनि खे नितु करि त सजायो, सजायो हरिगुन गाए ॥ 1 ॥

राम भजनुन में पूरणु सुखु थी,

हरिदमु जापु जपिजि गुरमुखु थी ।

संत सचनि जो मजु तूं रायो, रायो हिएं हंडाए ॥ 2 ॥

कहे टेऊं नितु सुमरनु करि तूं ।

ध्यानु हरीअ जो दिलि में धरि तूं ।

भजनुन बिना छटि कीन अजायो, अजायो जनमु विजाए ॥ 3 ॥

॥ रागु पहाड़ी भजनु ॥ 60 ॥ 505 ॥

हली सत्संग में हिकवारि, प्रेम सां जेको ईदो ।

तंहिंजो बेड़ो पारि, जल्दु भवसिंधु मां थींदो ॥ टेक ॥

संतनि जो संगु आहे निर्मलु ।

मेटे मन जी थो सभई मलु ।

अन्दरु करे उज्यारु, सुमति जी दाति सो दींदो ॥ 1 ॥

साध संगति में ज्ञानु मिले थो ।

ज्ञान सां दिलि जो कंवलु खुले थो ।

थे आतम दीदारु, भ्रमु सभु मिटिजी वेंदो ॥ 2 ॥

साध संगति जी सेव करे जो ।

भाव भगति सां हृदो भरे सो ।

पाए पदार्थ चारि, प्रेम जो प्यालो पियंदो ॥ 3 ॥

कहे टेऊं जे सुख खे चाहियो ।

साध संग में मन खे लायो ।

सत्संगु करे उधारु, जन्म जो कष्टु कटींदो ॥ 4 ॥

॥ रागु पहाड़ी भजनु ॥ 61 ॥ 506 ॥

हाणे हाणे करे वटु हरि भगितीअ जी कारि ।

हीरे मानुष जन्म खे हथां तूं न हारि ॥ टेक ॥

हरिभगिती करण लइ थी देही मिली ।

छो तंहिंखे रुलाई रसनि में रिली ।

कयल कौल पंहिंजे खे तूं कीन विसारि ॥ 1 ॥

हरिभगितीअ बिना न उधारु थिए ।

नकी मनुष जन्म जो सुधारु थिए ।

वेही वेही ईहा गुल्हि मन में विचारि ॥ 2 ॥

हरिभगितीअ बिना कोई नाहे संगी ।

नामु हरि जो मिटाए तलब ऐं तंगी ।

वेद शास्त्र सन्त इहा कनि था पुकार ॥ 3 ॥

हरिभगितीअ बिना ब्रिया थी जूठ धंधा ।

कहे टेऊं तोखे कीन पारि कंदा ।

हरिभगिती पुजाए थी पलछिन में पारि ॥ 4 ॥

॥ रागु पहाड़ी भजनु ॥ 62 ॥ 507 ॥

लगो प्रेमु जंहिंखे आहे, सो पलि पलि पूर पचाए ।

हालु विजाए मालु विजाए, नेणें निंड फिटाए ॥ टेक ॥

दिसी प्रेम जो पंधु अणांगो, हटे कीन पाए गलि घांधो ।

प्रेमी प्रेमु कमाए लाहे सिर पंहिंजे जो सांगो ।

हलु हलु हलु तूं भी हलु, प्रेम मारिग में जल्दी हलु ।

मोहु मिटाए हिरिसु हटाए, लिव लालण सां लाए ॥ 1 ॥

भलि लोक चवनि तंहिं चरियो, ऐं खलिक चवे आ खरियो ।

कुरिब वारो ना पुठिते हटंदो, प्रेम चाढ़ी जो चढ़ियो ।

करि करि करि तूं भी करि, प्रेमु करे पाए वटु हरि ।

नीहुं लग्गाए तोड़ि निभाए, मुहिबत मचु मचाए ॥ 2 ॥

सभु लोक लजाऊं लाहे, हले टेऊं कुरिबौं काहे ।

ताना मिहिणा जुठियूं फिठियूं सखित्यूं सूर सहाए ।

वटु वटु वटु तूं भी वटु, प्रेमु प्रभूअ सां पाए वटु ।

भ्रम भुलाए वहम विजाए, दिलि में दूहुं दुखाए ॥ 3 ॥

॥ रागु पहाड़ी भजनु ॥ 63 ॥ 508 ॥

रखु तूं रखु तूं, रखु तूं श्रद्धा ऐं विश्वासु प्यारा ।

सिक ऐं श्रद्धा सां पाइ मोक्ष द्वारा ॥ टेक ॥

वेदनि गुरनि जा सत् वाक्य जाणणु ।

विश्वासु पूरो तिनि मांहिं आणणु ।

श्रद्धा चवनि तंहिं साधू सचारा ॥ 1 ॥

श्रद्धा बिनु न थे कंहिंजो नेतारो ।

पाए दुनिया में फलु श्रद्धा वारो ।

इहे वाक्य भगिवत गीता उचारा ॥ 2 ॥

श्रद्धा साणु अर्जुन सचो ज्ञानु पातो ।

दुर्योधन श्रद्धा रे हरि खे न जातो ।

श्रद्धालुनि संदा था भरिजनि भण्डारा ॥ 3 ॥

कहे टेऊँ श्रद्धा पूरी जिनीजी ।

भगिवानु विपिता मेटे तिनीजी ।

तिनिजे संगति में तरनि लोक सारा ॥ 4 ॥

॥ रागु पहाड़ी भजनु ॥ 64 ॥ 509 ॥

छ्दे बिया ख्याल दुनिया जा, जपे वटु राम नालो ।

बिना हरिनाम सुमरन जे, स्वासु ना थे सुखालो ॥ टेक ॥

राम जो नालो मिठो थी ऐं सुखनि जो धामु आ ।

जंहिं जप्यो सिक सां सदाई तंहिं मिल्यो आरामु आ ।

नशो खुदि राम नाले जो, सभिनि खां आ निरालो ॥ 1 ॥

भूतु थो तंहिंखे सताए जो विसारे राम खे ।

तंहिंखे कोई भउ न भोलो जो जपे घनिशाम खे ।

करे वटु राम जोतीअ सां, अन्दरि ब्राहरि उजालो ॥ 2 ॥

राम नाले में अथी गंगा जमुना सरस्वती ।

रामु टेऊँ प्रयाग जे सम जो जपे पाए गती ।

सदा श्री राम खे सुमरे, अन्दर जो खोलि तालो ॥ 3 ॥

॥ रागु पहाड़ी भजनु ॥ 65 ॥ 510 ॥

करे वटु राम जी भक्ती, जंहींमां थे भलाई ।

बिना भगिवान भक्तीअ जे, कंहीं ना शान्ति पाई ॥ टेक ॥

भक्ति सां प्यारो लग्गे भगिवान खे खुदि भगुतु थो ।

भक्ति वारे खे हमेशां पूजे सारो जगुतु थो ।

कर्म ऐं धर्म यज्ञनि खां, भक्ति भगिवान भाई ॥ 1 ॥

भक्ति वसि निर्गुण मँझाईं थे सगुनु अवतारु थो ।

भक्ति वसि भक्तनि संदा सभु कम करे करितारु थो ।

दिसो कीअं अर्जुन जे रथ खे, हलाए पियो कनाई ॥ 2 ॥

भक्ति सैने जी दिसी भगिवानु खुदि सैनो थियो ।

धारे रूपु कबीर जो हरि यज्ञु, अची पूरो कयो ।

कहे टेऊँ भक्ति जी महिमा, हरीअ आ पाण गाई ॥ 3 ॥

॥ रागु पहाड़ी भजनु ॥ 66 ॥ 511 ॥

मनु मारि तूं हटु हारि तूं, कामिणि तोसां कंतु मिले ॥ टेक ॥

मुख सां मिठिड़ो बोलि तूं, कपट संदो पटु खोलि तूं ।

ब्राहरि ना मनु दोलि तूं, धरम शरम जे रहिजि किले ॥ 1 ॥

वारिस में विश्वासु करि, पेकनि जी ना आस करि ।

नीयत पंहिंजी रासि करि, तनु मनु तंहिंजे करि बिले ॥ 2 ॥

सेवा में चितु लाइ तूं, चरन पतीअ जा ध्याइ तूं ।

कहे टेऊँ गुण गाइ तूं, रांवलु तोसां अची रिले ॥ 3 ॥

॥ रागु पहाड़ी भजनु ॥ 67 ॥ 512 ॥

रहु धर्म में निज कर्म में, बेड़ो तुंहिंजो पारि तरे ॥ टेक ॥
मालिक तोखे मनुषु कयो, गीता में निजु अंशु चयो ।
नालो तोते हंसु पयो, वेदु बि तुंहिंजी सिफति करे ॥ 1 ॥
पापु न करि इन्सान तूं, धर्म ते हलु बुद्धिवान तूं ।
नाले जो रखु शानु तूं, पउ न सुम्हीं तूं पेदु भरे ॥ 2 ॥
जंहिं पंहिंजो आ धरमु छदियो, नरिकनि में तंहिं अडणु अदियो ।
पसुनि पख्युनि सां घुमे गदियो, हर हर जगु में जुमे मरे ॥ 3 ॥
कहे टेऊँ इन्सानु सो, वीरु वदो विद्वानु सो ।
सन्तु गुरु गुणिवानु सो, जो नरु दिलि में धरमु धरे ॥ 4 ॥

॥ रागु पहाड़ी भजनु ॥ 68 ॥ 513 ॥

गुमु ज्ञान में, थीउ ध्यान में, जिऐं बदनु ही वजे भुली ॥ टेक ॥
माया जे छदि मौज खे, फुरिणनि जे छदि फौज खे ।
ऐशनि जे छदि औज खे, आतम रस पी अंचुली ॥ 1 ॥
तन जो छदि अहंकारु तूं, मनु करि ब्रह्माकारु तूं ।
माणिजि मौज अपारु तूं, प्रेम हिन्दोरे मांहिं झुली ॥ 2 ॥
जगु जा रूप विसारि तूं, निजु स्वरूपु निहारि तूं ।
सत्गुर शब्दु उच्चारि तूं, अनुभव जो दरु पवे खुली ॥ 3 ॥
दींहुँ न जाते राति आहि, तूं मां जी ना ताति आहि ।
ब्रह्म संदी हिक बाति आहि, कहे टेऊँ हलु उते जुली ॥ 4 ॥

॥ रागु पहाड़ी भजनु ॥ 69 ॥ 514 ॥

हरि संतनि जी, हरि साधनि जी, महिमा कहिड़ी मां चवां ॥ टेक ॥
संत सच्चा भगिवान थी, कृपा जा त निधान थी ।
मुक्तीअ जा अस्थान थी, परें तिनिखे आंउ पवां ॥ 1 ॥
शास्तर वेद पुराननि जा, ऋषिनि मुनिनि विद्वाननि जा ।
अनुभव रूप खजाननि जा, ज्ञान बुधाइनि रोजु नवां ॥ 2 ॥
चरिया चोर जुवारी जे, कपटी अवगुणहारी जे ।
मूरिख मिथ्याचारी जे, से संतनि संगि थिया संवां ॥ 3 ॥
जगुत अगिनि में कीन जलो, साध संगति में रोजु हलो ।
कहे टेऊँ थे भागु भलो, वचन तिनीजा खणो तव्हां ॥ 4 ॥

॥ रागु पहाड़ी भजनु ॥ 70 ॥ 515 ॥

बलिहारु वजां लखवार मां सत्गुर जे दीदार तां ॥ टेक ॥
ब्रह्मादी वैकुण्ठपुरियुनि खे, शिव कुबेर ऐं इन्द्रपुरियुनि खे ।
सदिके करियां सतनि पुरियुनि खे, सत्गुर जे दरिबार तां ॥ 1 ॥
सुरतर पारस चिन्तामणियां, माणिक मोती लालनि लड़ियां ।
सोना चान्दी सदिके करियां, सत्गुर जे उपकार तां ॥ 2 ॥
व्रत नेम पुज जप तप केई, तीरथ क्षेत्र धाम सभेई ।
सदिके करियां कर्म मिड़ेई, सत्गुर जे आचार तां ॥ 3 ॥
मन्तर जन्तर तन्तर नाना, पुस्तक पोथ्युं ग्रन्थ पुराना ।
कहे टेऊँ घोरियां विज्ञाना, सत्गुर जे वीचार तां ॥ 4 ॥

॥ रागु पहाड़ी भजनु ॥ 71 ॥ 516 ॥

अमृत वेले, सुबुह सवेले, जागी जपि श्रीराम खे ॥ टेक ॥
अमृत वेले जी उपमा, संत सुणाइनि था महिमा ।

गैरु कढी तूं अन्दर मां, सुमरि सचे सुखधाम खे ॥ 1 ॥
व्यर्थु ही ना वेलो करि, सत्संग मांहिं सुहेलो करि ।

मन मोहन सां मेलो करि, पाइजि मुक्ति मुदाम खे ॥ 2 ॥
मनुषु जनमु प्रभाति थी, जँहिमें हरीअ जी दाति थी ।
बियूं जूणियूं सभु राति थी, हिन में जपि हरिनाम खे ॥ 3 ॥
टेऊँ शान्ती चाहीं जे, मेटणु भ्रान्ती चाहीं जे ।

पाइणु क्रान्ती चाहीं जे, छदि गफ़िलत जे गाम खे ॥ 4 ॥

॥ रागु पहाड़ी भजनु ॥ 72 ॥ 517 ॥

मुखु खोलि तूं शुभु बोलि तूं,
जँहिमां थ्ये दिलि शादु बन्दा ॥ टेक ॥

बोलणु कीन अजायो करि, कँहिंजो चितु न रंजायो करि ।
पँहिंजो वचनु सजायो करि, जँहिमां थे अहिलादु बन्दा ॥ 1 ॥
मिठिड़ी बोलिजि बाणी तूं, सच जी साफु कहाणी तूं ।

प्रेम सन्दो पीउ पाणी तूं, जँहिमां थीं आबादु बन्दा ॥ 2 ॥
जे चएँ राज़ी रामु थे, अन्दर में आरामु थे ।

हिति हुति आदरु जामु थे, छदि तूं वादु विवादु बन्दा ॥ 3 ॥
हीउ तां बोलु अमोलु थी, जँहिंजो ना कुछु मोलु थी ।

टेऊँ समुझु अतोलु थी, सो ना करि बरिबादु बन्दा ॥ 4 ॥

॥ रागु पहाड़ी भजनु ॥ 73 ॥ 518 ॥

जपि जापु तूं, कटि पापु तूं, हरि सुमरणु ही सारु आहि ॥ टेक ॥

सुमरणु सभु दुख दूरि करे, चित जी चिन्ता चूरि करे ।
सुमरणु सुख भरिपूरि करे, सुमरणु शान्ति भण्डारु आहि ॥ 1 ॥

सुमरणु बन्धन छोड़े थो, भेद भरम सभु टोड़े थो ।
सुमरणु हरिसां जोड़े थो, सुमरण सां त उधारु आहि ॥ 2 ॥

सुमरणु ताप निवारे थो, लेखो जम जो वारे थो ।
जन्म मरण खे टारे थो, सुमरण सां छुटकारु आहि ॥ 3 ॥

सुमरण सां सिध साधक थिया, सुमरण ही कुलु काज कया ।
कहे टेऊँ सभु विघ्न विया, सुमरण रूप अपारु आहि ॥ 4 ॥

॥ रागु पहाड़ी भजनु ॥ 74 ॥ 519 ॥

सुखरासि तूं, अविनासु तूं, सत्गुर जो ही जानु थी ॥ टेक ॥
छदि बी जूठी जाण खे, तृष्णा वारीअ ताण खे ।

अलखु पुरुषु लखि पाण खे, सन्तनि जो ही बयानु थी ॥ 1 ॥
विवेकु करि ही वेही तूं, मनु इन्द्रियूं ना देही तूं ।

साक्षी ब्रह्म सनेही तूं, वेदनि जो वख्यानु थी ॥ 2 ॥
सत् चित् आनन्दु आंहिं तूं, अफुर अवस्था मांहिं तूं ।

जगु विक्षेप में नांहिं तूं, शास्त्रनि जो प्रमानु थी ॥ 3 ॥
सत्गुर शब्दु ध्याए वटु, संसा भ्रम मिटाए वटु ।

कहे टेऊँ सो पाए वटु, जो पदु नितु निर्बानु थी ॥ 4 ॥

॥ रागु पहाड़ी भजनु ॥ 75 ॥ 520 ॥

ग़मु खाईदें सुखु पाईदें, संतनि जो उपदेशु आहि ॥ टेक ॥
फोटु चवे को चइजि जीउ तूं, पाणीअ वांगे कावड़ि पीउ तूं ।
घमण्डु छटे नितु गोलो थीउ तूं, अजबु गरीबी वेसु आहि ॥1॥
जेको तोसां करे बुराई, तंहिंसां करि तूं पाण भलाई ।
ग़म खाइण जी रीति इहाई, आशिकनि जो उदेशु आहि ॥2॥
मनु मारे ग़मु खाधी जिनि आ, हारी बाज़ी जीती तिनि आ ।
रमिज़ इहा ज़ाती किनि किनि आ, लोभु न जंहिमें लेशु आहि ॥3॥
सबुरु धरे जे खाइनि कसु खे, पियनि उहे था अमृत रस खे ।
कहे टेऊं से पाइनि जस खे, मुंहिंजो तिनि आदेसु आहि ॥ 4 ॥

॥ रागु पहाड़ी भजनु ॥ 76 ॥ 521 ॥

गुर ज्ञानु दे, हरि ध्यानु दे,
जंहिंसां सफ़लो जनमु करियां ॥ टेक ॥
आज्ञा तुंहिंजी रोज़ु मजां, भेरो तो दर तां न भजां ।
भोगु विषय दे कीन वजां, चित्तु हरि चरिननि में त धरियां ॥ 1 ॥
सत्गुर मूंखे दे सुमती, मन मुंहिंजे मां कहु कुमती ।
सत् कर्मनि जी दे शक्ती, जंहिंसां मन जी मैलु हरियां ॥ 2 ॥
कहे टेऊं गुर भक्ती दे, जोगु कला जी जुगिती दे ।
बुन्धन काटे मुक्ती दे, हिरिदो आनन्द साणु भरियां ॥ 3 ॥

॥ रागु पहाड़ी भजनु ॥ 77 ॥ 522 ॥

करि न गेंवारी हलु हिकवारी सत्गुर दर ते भाई ।
सत्गुरु थींदो तोसां अन्ति में सहाई ॥ टेक ॥
सत्गुर जो दर्शनु पाए दुर्मति मिटाए छदि तूं ।
सत्गुर जे बाणीअ सां सभु हिरिस हटाए छदि तूं ।
श्रद्धा धारे मन खे मारे करि तूं टहिल सदाई ॥ 1 ॥
सत्गुर जी आज्ञा पाले जीवनु बणाए वढु तूं ।
सत्गुर जो नामु उचारे परमानंदु पाए वढु तूं ।
सुरिति लगाए जोति जगुए मेटि अज्ञान ऊंदाही ॥ 2 ॥
सत्गुर जो संगु जगुत में आहे कल्याणकारी ।
कहे टेऊं संसा मेटे दे थो आनन्दु भारी ।
प्रीती पाए तोड़ि निभाए पाइजि पदु सुखदाई ॥ 3 ॥

॥ रागु पहाड़ी भजनु ॥ 78 ॥ 523 ॥

वठिजांइ तूं प्रीतम वठिजांइ, शरनि राम जी वठिजांइ ।
कटिजांइ तूं प्रीतम कटिजांइ, जम जी फ़ासी कटिजांइ ॥ टेक ॥
छदे ख्याल तूं दुनिया जा वढु राम शरनि प्यारा ।
सुख सम्पति खे पाए मेटि मन जा मूंझारा ।
जपिजांइ तूं हरिदमु जपिजांइ, राम जो नालो जपिजांइ ॥1॥
मिट माइट मतिलब जा थे अन्ति न संगि कोई ।
वढु ओट अलख जी तूं संगी अन्ति में थे जोई ।
लगिजांइ तूं लालण लगिजांइ, राम जे लारे लगिजांइ ॥ 2 ॥

तनु मास मिटीअ जो थी छदि मोहु तंहींजो तूं ।
 वटु ओट राम हिक जी नितु आंहि जंहींजो तूं ।
 छदिजांइ न कदहीं छदिजांइ, राम जी ओट न छदिजांइ ॥ 3 ॥
 हिन सारे जगुतर जी थी प्रीती दुखदाई ।
 हिक राम जी प्रीति सची कहे टेऊँ आ सुखदाई ।
 रहिजांइ तूं साजन रहिजांइ, राम जे दावनि रहिजांइ ॥ 4 ॥

॥ रागु पहाड़ी भजनु ॥ 79 ॥ 524 ॥

रखिजांइ तूं मन में रखिजांइ, ज्ञानु गुरनि जो रखिजांइ ।
 लखिजांइ तूं ज्ञान सां लखिजांइ, आत्म लाल खे लखिजांइ ॥ टेक ॥
 गुर ज्ञानु सचो रेशनु अज्ञानु मिटाए थो ।
 सभु संसनि खे मेटे उर जोति जगुए थो ॥ 1 ॥
 गुर ज्ञानु गंगाजल ज्यूं सभु पाप निवारे थो ।
 ऐं जहाज सम पल में भव सागरु तारे थो ॥ 2 ॥
 गुर ज्ञानु सचो अमृतु नितु अमरु बणाए थो ।
 दुखु जनमु मरनु मेटे सुख मांहि समाए थो ॥ 3 ॥
 गुर ज्ञान बिना न मिले कहे टेऊँ मुक्ती थी ।
 गुर ज्ञानु मोक्ष पदु द्वे हीअ वेदनि उक्ती थी ॥ 4 ॥

॥ रागु पहाड़ी भजनु ॥ 80 ॥ 525 ॥

सत्गुर द्वारे हलु, प्रेमी हिकवारि तूं ।
 दर्शनु करे पंहिंजो बेड़ो करि पारि तूं ॥ टेक ॥
 सिक श्रद्धा सां जेको गुरूअ जो दर्शनु पाए थो ।
 सति वचन हृदे धारे मन जी सो मैलु मिटाए थो ।
 सची सिक श्रद्धा भाउ, सत्गुर में धारि तूं ॥ 1 ॥
 हिन लोक ऐं परलोक में थिए थो सत्गुरु सदा सहाई ।
 पंहिंजे महिर जो हथु धारे दिए थो कमी न कुछु काई ।
 वठी शरनि सत्गुर जी, आवागवनु टारि तूं ॥ 2 ॥
 गुरु ज्ञानु ध्यानु देई भरम ऐं भेदु हटाए थो ।
 अज्ञान सन्दीअ निण्ड मां करे कृपा त जगुए थो ।
 कहे टेऊँ गुर कृपा सां, लेखो जम वारि तूं ॥ 3 ॥
 ॥ रागु पहाड़ी भजनु ॥ 81 ॥ 526 ॥
 सत्संगु सभ कर्मनि खां, जगुतर में सारु आहि ।
 ग्रन्थनि कई जंहिंजी महिमा अपारु आहि ॥ टेक ॥
 सत्पुरुषनि जी सिख्या सदा तन मन खे सुधारे थी ।
 सत्पुरुषनि जी बाणी बुधण सां पाप निवारे थी ।
 पुण्य रूपु सन्तनि जो, दर्शनु दीदारु आहि ॥ 1 ॥
 कलियुग में सत्संग जी सभिनि खां वदी वदाई आ ।
 जिनि सिक सां कई सेवा सफलु थी तिनिजी कमाई आ ।
 नीचनि भी ऊँचु पदु, पातो निरिधारु आहि ॥ 2 ॥

बिना सत्संग जे कदहीं न पाए शांती थो कोई ।
रख्यो प्रेमु जंहिं सत्संग सां सदा सुखु शान्ति लहे सोई ।
कहे टेऊं ज्ञानिनि जो, ईहो बीचारु आहि ॥ 3 ॥

॥ रागु पहाड़ी भजनु ॥ 82 ॥ 527 ॥

जदहिं मनजो मोहु मिटाईदें, तदहिं आतम सुख खे पाईदें ।
जदहिं सुरिती शब्द मिलाईदें,

तदहिं अनुभव जोति जगाईदें ॥ टेक ॥

जेसीं ममता तुंहिंजी माया में, तेसीं सुखु ना लहंदें काया में ।
जदहिं विरिहु वैरागु वसाईदें, तदहिं अमृत जा फल खाईदें ॥1॥
जेसीं हौंमां तुंहिंजी आ तन में, तेसीं रुअंदो रहन्दें तूं मन में ।
जदहिं नादु निसंगु वजाईदें, तदहिं निर्भय थी गुण गाईदें ॥2॥
जेसीं सत्गुर जो संगु तूं न कन्दें, कहे टेऊं शान्ती ना लहन्दें ।
जदहिं गुर खां ज्ञानु पिराईदें, तदहिं मन खे शान्ति बणाईदें ॥3॥

॥ रागु पहाड़ी भजनु ॥ 83 ॥ 528 ॥

छदे पाप सजन, करे राम भजनु, पंहिंजो जन्मु सुधारि ॥ टेक ॥
बुरो पापनि जो आखिरि परिणामु थी ।
हिति दुखु दरिदु अगियां नरि क धामु थी ।
इहो ध्यानु धरे, पुण्य कर्म करे, पंहिंजो जन्मु सुधारि ॥ 1 ॥

रखु दिलि में दया ऐं धर्मु धारि तूं ।
छदे कूडु कपटु सच जी करि कारि तूं ।
मन मां गैरु कढी, विरोधु वैरु कढी, पंहिंजो जन्मु सुधारि ॥2॥
करे सत्संगु सेवा सां चित्तु लाइ तूं ।
कहे टेऊं हरीअ साणु हितु लाइ तूं ।
हरि भगुतु बणी, वठी कृपा कणी, पंहिंजो जन्मु सुधारि ॥3॥

॥ रागु पहाड़ी भजनु ॥ 84 ॥ 529 ॥

दिलि तड़िफी थे जिनिजे खातिरि, से सन्त सचारा आइया ।
महिर करे मिसिकीन मथां दाता दिलिवारा आइया ॥ टेक ॥
कहिड़ी महिमां तिनिजी गायां मां ।
लख थोरा तिनिजा भांयां मां ।
बाझ करे बालक ते पंहिंजी, परम पियारा आइया ॥1॥
अजु दिलि खे बहारी आई आ ।
खुशी मन में खूबु समाई आ ।
कहिड़ी भेट धरियां तिनिजे अगियां, भरे पेर उदारा आइया ॥2॥
कहे टेऊं मंगल मनायां थो ।
मिली गीत तिनीसां गायां थो ।
करे दया दास ते दीनबन्धू, से अन्दर उजारा आइया ॥3॥

॥ रागु पहाड़ी भजनु ॥ 85 ॥ 530 ॥

जो वचनु कयो थी सो, भुलाए न छदिजांइ ।

मात गरभ में जेको,

वचनु कयो थी सो तूं भुलाए न छदिजांइ ॥ टेक ॥

दुर्लभु मिल्यो थी मानुषु चोलो,

वठी ज्ञानु पूरनु कटिजि भ्रमु भोलो ।

फसी मोह माया में,

विषय भोग भोगे सो, तूं रुलाए न छदिजांइ ॥ 1 ॥

हर हर अहिड़ो मिलंदुइ न मोको,

संत शास्त्र ही दियनि था होको ।

भुली भगिवान खां मन,

पाप कर्म में सो तूं विजाए न छदिजांइ ॥ 2 ॥

हिकु हिकु स्वासु ही आहे अमोलकु,

कहे टेऊं मटु जंहिजे न माणिकु ।

बिना हरी नाम जे तूं,

गफिलत गेंवारीअ में सो गंवाए न छदिजांइ ॥ 3 ॥

॥ रागु पहाड़ी भजनु ॥ 86 ॥ 531 ॥

पाड़िजि पंहिंजो सोई, कयुइ जो कौलु प्रभूअ सां ॥ टेक ॥

जदहिं गर्भ में अति दुखु पायो, तदहिं हरीअ खे तो लीलायो ।

दाढे दुखनि मां रोई ॥ 1 ॥

वचनु विसारणु वाजिबु नाहे, आखिर प्रभूअ सां कमु आहे।

यादि कजांइ तूं ओई ॥ 2 ॥

कुल कुटम्ब में दिलि न फसाइजि, कहे टेऊं सचु वाणिजु विहाइजि।

अन्ति संगी थ्ये जोई ॥ 3 ॥

॥ रागु पहाड़ी भजनु ॥ 87 ॥ 532 ॥

मनु फेरि ना करि देरि ना, सेवा स्मरण दान में ॥ टेक ॥

करे बहाना कीन नटाइजि, भजुन करण खां चितु न हटाइजि।

मोह ममत खां मुहड़ो मटाइजि, विझु न विथी हरि ध्यान में ॥ 1 ॥

स्वारथ जो संसारु अथी, मतिलब जो परिवारु अथी ।

जूठो तिनिजो प्यारु अथी, भाउ रखिजि भगिवान में ॥ 2 ॥

सिक श्रद्धा खे हदे धारे, भगितीअ जी करि कारि प्यारे ।

यमराजा जो लेखो वारे, सुरिति रखिजि गुर ज्ञान में ॥ 3 ॥

कहे टेऊं गुर सेवा करि तूं, दान दया सां हदो भरि तूं ।

दीन दुख्यनि जा दुखड़ा हरि तूं, जस खे पाइ जहान में ॥ 4 ॥

॥ रागु लोड़ाऊ भजनु ॥ 1 ॥ 533 ॥

संगु सरत्यूं थियो सत्गुर सां, कर्मु लिख्यो केरु मटे ॥ टेक ॥

सत्गुर दरि थी दांहीं, पयसि तिनीजे पांहीं ।

तुरितु झली तिनि बांहीं, नेण छदियाऊं त पटे ॥ 1 ॥

कौल अगे जे कयड़ा, ओढ़ा अची से थियड़ा।

पारणु मूंखे पियड़ा, सिरु तदहिं दिनुमि सटे ॥ 2 ॥

इश्क भुजी कई अबली, हुनर भुली विया नकुली।
झलिबसि कंहिंजे न झली, फट वियो फटियल जा फटे ॥ 3 ॥
टेऊं छिनी जगु नातो, नीहुं गुरनि सां लातो ।

रोआं थी दीहं रातो, झटिको दुई दिलि विया झटे ॥ 4 ॥

॥ रागु लोड़ाऊ भजनु ॥ 2 ॥ 534 ॥

दर्दु जिनी तिनिजी बनी । भरे बटी गुरनि दिनी ॥ टेक ॥
चवनि पयूं भरि वारियूं, कयो को दर्द जो दारूं ।

सर्वें विधियूं तिनि फारूं, नाम बिना नांहिं दुनी ॥ 1 ॥
वचनु खणी विश्वासी, आतम घरि थिया वासी ।

वेठा कटे जम फासी, काल संदी भय न तनी ॥ 2 ॥
इश्कु कसाई आहे, कूंधर केई कुहाए ।

सांगो सिर जो लाहे, कुसण अचनि के त गनी ॥ 3 ॥
कहे टेऊं वैरागी, आहिनि से वदभागी ।

चोट विरिह जिनि लागी, धनु धनु सेई भजनी ॥ 4 ॥
॥ रागु लोड़ाऊ भजनु ॥ 3 ॥ 535 ॥

दर्दु जिनी जे दिलि में, से त घुमनि मतिवालियूं ॥ टेक ॥
कौल अग्रे जिनि कयड़ा, पारणु तिनिखे थियड़ा ।

गोढ़ा गड़ी तिनि पियड़ा, सुणि सूरनि जूं गाल्हियूं ॥ 1 ॥
अखरु वियो जिनिखे जड़ी, संगु करे हिकिड़ी घड़ी ।

पातो तिनि मुहुं त मढ़ी, अजबु चलनि से चाल्यूं ॥ 2 ॥

बाण बिरिह जा भारी, जिनिखे लगा कापारी ।

रोअनि ज़ारोंज़ारी, अखिड़ियूं तिनिजूं आल्यूं ॥ 3 ॥
टेऊं लजाऊं लाहे, अगिते हल्यूं जे काहे ।

पाणु दिठो तिनि ठाहे, खोले दिलि जूं ताल्यूं ॥ 4 ॥

॥ रागु लोड़ाऊ भजनु ॥ 4 ॥ 536 ॥

साज़ सवां अथमि नवां, देहि दंबूरो भायां ॥ टेक ॥
कुरिब किल्यूं कपाट हणी, सूरनि कया साट खणी ।

विरिह जी बई वाट वणी, गुण गोबिन्द जा ग्रायां ॥ 1 ॥
तारूं रगुनि जूं तकिड़ियूं, जानि अन्दर में जकिड़ियूं ।

प्रेम पके में पकिड़ियूं, पेचु प्रियनि सां पायां ॥ 2 ॥
साजु वगो सुर वारो, सभि साज़नि खां न्यारो ।

प्राननि खां सो प्यारो, नीहुं तंहींसां लायां ॥ 3 ॥
टेऊं बुधुमि साजु जगी, सत्गुर जे वाट लगी ।

वहिदत जी तार वगी, मस्तु उन्हीअ ते आहियां ॥ 4 ॥

॥ रागु लोड़ाऊ भजनु ॥ 5 ॥ 537 ॥

इलिमु पढ़ां हिकु अखरु अचे ना, अडणि इश्क जे आई अद्यूं ।
इश्क जी गाल्हि वणे थी मूंखे, कान वणे बी वाई अद्यूं ॥ टेक ॥

पण्डित पोथ्यूं पढ़ी विदनि था, वहिदु रखी त वदाई अद्यूं ।
उल्टो दियनि था आगि अन्दर खे, कूड़नि कल ना काई अद्यूं ॥ 1 ॥

सत्गुर जो सत् शब्दु जपे मूं, लिव अखण्डु आ लाई अद्यूं ।
वेदनि जी जिति गम नाहे उति, मुंहिंजी सुरिति समाई अद्यूं ॥ 2 ॥
अनल पखीअ जिअं इश्क गगन में, आशिक रहिन सदाई अद्यूं ।
पेरु न पट ते पाइनि कदहीं, तिनिजी समुझ सवाई अद्यूं ॥ 3 ॥
कहता टेऊं इश्क अन्दर में, काती कुरिब वहाई अद्यूं ।
घायलि जुाणे घाउ इश्क जो, रोई राति विहाई अद्यूं ॥ 4 ॥

॥ रागु लोड़ाऊ भजनु ॥ 6 ॥ 538 ॥

इश्कु अकुल खां आहि विदेही, सैरु करे चौधारि अदा ॥ टेक ॥
अकुलमंदनि खां इश्कु परे थी, गालिहयूं करिनि अपार अदा ।
करिणीअ बिनु नरु कोन तरे को, वेद पढ़े भलि चारि अदा ॥ 1 ॥
चोर विकार दुरनि हमेशां, दिसी इश्क तरिवार अदा ।
चारि पदार्थ करिनि मजूरी, इश्क संदी हरिवारि अदा ॥ 2 ॥
आगि इश्क जी रंगु उलिटाए, लालु करे तनु जारि अदा ।
जीव मंझां थो ब्रह्म बणाए, इश्क मथां बलिहारु अदा ॥ 3 ॥
कहे टेऊं आ बाति इश्क जी, लोक टिन्हीं खां धार अदा ।
इलिम बिना त बणाए आकिलु, खोले अनभै द्वारु अदा ॥ 4 ॥

॥ रागु लोड़ाऊ भजनु ॥ 7 ॥ 539 ॥

मन चेतन जी लग्गी लड़ाई, कोरटि कनि था रोजु मिठा ।
हरिको पंहिंजा ख्याल बुधाए, धारे दिलि में सोजु मिठा ॥ टेक ॥
मनु त चवे खाउ माल मिठायूं, पट जा कपिड़ा पाइ मिठा ।
चेतनु चवे रहु राजी सभ में, ख्यालु बणीअ सां लाइ मिठा ॥ 1 ॥

मनु त चवे लुटि मालु पराओ, सेठि बणी पाइ शानु मिठा ।
चेतनु चवे सभु धर्मु करे छद्दि, मेटे मन जो मानु मिठा ॥ 2 ॥
मनु त चवे घरि पंहिंजे घारिजि, खूबु वधे परिवारु मिठा ।
चेतनु चवे थी जगु खां न्यारो, कटिजि मोह जो जारु मिठा ॥ 3 ॥
कहे टेऊं मन लोक टिन्हीं में, गाफ़िलु थी न गुज़ारि मिठा ।
साध संगति हरि भक्ती करि जा, नेभहु थे हरिवार मिठा ॥ 4 ॥

॥ रागु लोड़ाऊ भजनु ॥ 8 ॥ 540 ॥

तूं छो थो वक्तु विजाई । कुछु सोचि समुझु मन मांहीं ॥ टेक ॥
स्वास अमोलक लाल सचा ही, गफ़िलत मांहिं गंवाई ।

कोद्रीअ बदिले लाल विजाए, पोइ मतां पछुताई ॥ 1 ॥
अन्ति वेले से कमि न ईदइ, जिनिखे पंहिंजो भाई ।

तनु धनु तोसां साणु न हलंदो, छो थो मोहु वधाई ॥ 2 ॥
अमृतु नामु हरीअ जो त्यागे, विहु विषयनि जी खाई ।

कल्पवृक्ष खे काटे मूर्ख, छो थो बबुरु लग्गाई ॥ 3 ॥
अक जा वण पोखे तूं जगु में, अंबनि खे थो चाहीं ।

कहे टेऊं सुखु कीअं पाईदें, खोटा कर्म कमाई ॥ 4 ॥

॥ रागु लोड़ाऊ भजनु ॥ 9 ॥ 541 ॥

गुरु आहियां केरु सुणाइजि, तूं साक्षी पाण खे भांइजि ॥ टेक ॥
सत्गुर साक्षीअ खे मां पंहिंजो, रूपु करे कीअं ज़ाणां ।
महावाक्य जो अर्थु विचारे, तन जो भ्रमु भुलाइजि ॥ 1 ॥
सत्गुर साधन दसि तूं मूंखे, निश्चलु सुखु कीअं पायां ।
समुझु सजातीअ में सुखु आहे, तंहिमें सुरिति मिलाइजि ॥ 2 ॥
सत्गुर सुरिति सजातीअ में मां, कहिड़ीअ रीति मिलायां ।
जगु मिथ्या सत् आतमु ज़ाणी, आतम में चितु लाइजि ॥ 3 ॥
कहे टेऊं तंहिं आतम पद में, इस्थिति मनु कीअं थींदो ।
पलि पलि आतम चिन्तनु करिके, तंहिमें मनु ठहिराइजि ॥ 4 ॥

॥ रागु लोड़ाऊ भजनु ॥ 10 ॥ 542 ॥

तूं सर्व व्यापकु आहीं । किथे चवां तूं नाहीं ॥ टेक ॥
काथे भोगु विषय खे भोगीं, काथे जोगु कमाई ।
काथे मौनि करीं थी मौनी, काथे हरिगुन गाई ॥ 1 ॥
काथे ठाकुरु बणिजी वेठें, काथे भोगु लगाई ।
काथे देवलि मढ़ियूं पूजीं, काथे मन्दिर डाहीं ॥ 2 ॥
काथे दरि दरि बीख मंगीं थो, काथे शाहु सदाई ।
काथे निविड़त न्याजु करीं थो, काथे हुकुमु हलाई ॥ 3 ॥
काथे न्यारो थी निहकमीं, काथे कर्म कमाई ।
काथे प्रघटु पाणु करीं थो, काथे पाणु छिपाई ॥ 4 ॥
काथे ज्ञानी गुरु थी वेठें, चेलो किथे चवाई ।
कहे टेऊं हरि रंग रूपु थी, नाना खेल खिलाई ॥ 5 ॥

॥ रागु लोड़ाऊ भजनु ॥ 11 ॥ 543 ॥

छदि तूं मां ऐं मुंहिंजो । हिति कुछु भी नाहे तुंहिंजो ॥ टेक ॥
जगु में जंहिं कयो मां ऐं मुंहिंजो, पातो तंहिं दुखु भारी ।
खाली हथें हितां सो वियड़ो, थ्यो न संगी को तंहिंजो ॥ 1 ॥
मिट माइट थी सभु मतिलब जा, तिनिजो माणु न करि तूं ।
अन्तिकाल में पासि अची ना, साथु कंदइ को संहिंजो ॥ 2 ॥
मां मां करि दुर्योधनु मार्यो, रावण लंक जलाई ।
सारो वंशु विजाए पंहिंजो, अन्तु कयाऊं अंहिंजो ॥ 3 ॥
कहे टेऊं अभिमानु त्यागे, भजनु हरीअ जो करि तूं ।
दुनियां में दिलि ना अटिकाइजि, प्रभूअ खे करि पंहिंजो ॥ 4 ॥

॥ रागु लोड़ाऊ भजनु ॥ 12 ॥ 544 ॥

सुवाली आहियां मां सुवाली सदा ।
प्रभू तुंहिंजे दर ते सुवाली सदा ॥ टेक ॥
भजनु भाव भक्तीअ जी बखिशीश करि ।
रहां मां निमाणो थी आसीस करि ॥ 1 ॥
सदा संगु संतनि गुरनि जो मिले ।
बुधी बोल तिनिजा कमलु मनु खिले ॥ 2 ॥
सचाई सफ़ाई सदा दे हरी ।
कपटु कूडु मन में रहे ना ज़री ॥ 3 ॥
कहे टेऊं शान्ती सुमति दे सची ।
जप्यां नामु तुंहिंजो जगुत खां बची ॥ 4 ॥

॥ रागु लोड़ाऊ भजनु ॥ 13 ॥ 545 ॥

सुहेलो हरी तूं सुहेलो कजांइ ।

मुंहिंजो अन्ति वेलो सुहेलो कजांइ ॥ टेक ॥

अचनि जे कदहिं दीहं दुखनि जा खणी ।

दुखनि में न दातर दुहेलो कजांइ ॥ 1 ॥

खुशुनि में गुजारियां हमेशां हरी ।

न गुरे गमनि में गहेलो कजांइ ॥ 2 ॥

हुजीं साणु मूंसां सदाई हरी ।

विछोड़े संदो तूं न वेलो कजांइ ॥ 3 ॥

कहे टेऊं मुंहिंजो अर्जु ही सुणी ।

अची अन्ति वेले तूं मेलो कजांइ ॥ 4 ॥

॥ रागु लोड़ाऊ भजनु ॥ 14 ॥ 546 ॥

वजे थी हथनि मां वजे थी हली ।

हयाती हथनि मां वजे थी हली ॥ टेक ॥

हुआ साणु तोसां हली से विया ।

अजां तो न दिलि आ दुनिया खां पली ॥ 1 ॥

कुठा काल जोधा सर्वे सूरिमा ।

अहिड़ो कालु तोखे सुझे ना बुली ॥ 2 ॥

परे कुटम्बु तोखां भजी प्यो भजे ।

अजां तूं न तिनिजी छर्दीं थो गली ॥ 3 ॥

कहे टेऊं गुर जी वठी ओट तूं ।

भजुन सां हयाती करे वटु भली ॥ 4 ॥

॥ रागु लोड़ाऊ भजनु ॥ 15 ॥ 547 ॥

जपे वटु हरी तूं जपे वटु हरी ।

सदा सिक सचीअ सां जपे वटु हरी ॥ टेक ॥

उमिरि हीअ अजाई विजाए न छदि ।

रखी पाप जी सिर मथां तूं भरी ॥ 1 ॥

समो हीउ सारो सुम्हीं ना विजाइ ।

उथी हरि जपे वज्रिजि भवसिन्धु तरी ॥ 2 ॥

कढी मोहु माया जो मन मां मिठा ।

सदा हरि जपिजि ना भुलाइजि घड़ी ॥ 3 ॥

बिना हरि भजुन हीउ जनमु ना गंवाइ ।

टेऊं मनुषु तनु ही न मिलंदुइ वरी ॥ 4 ॥

॥ रागु लोड़ाऊ भजनु ॥ 16 ॥ 548 ॥

न्यारा जगुत खां न्यारा रहनि ।

सदा ब्रह्मज्ञानी न्यारा रहनि ॥ टेक ॥

जिएं कमलु जल में न्यारो रहे ।

तिएं साफु साधू सचारा रहनि ॥ 1 ॥

दुई रोशनी सिजु रहे जिअं जुदा ।

तिएं संत जगु में उजारा रहनि ॥ 2 ॥

कहे टेऊं तन सां कर्म कनि सभी ।

कंदे कम असंग से उदारा रहनि ॥ 3 ॥

॥ रागु लोड़ाऊ भजनु ॥ 17 ॥ 549 ॥

कयो संगु संतनि जो सिक सां सदा ।

मिले ज्ञानु जंहिमां ब्रह्म जो अदा ॥ टेक ॥

रखी प्रेम श्रद्धा संतनि में वजो,

सुणी वचन संसा भ्रम सभु भजो ॥ 1 ॥

कयो मननु तिनिजो अकेलो रही,

मनन सां थिए थो अमनु मनु सही ॥ 2 ॥

करे चितु एकाग्र धर्यो ध्यान खे,

धरे ध्यान पायो सचे ज्ञान खे ॥ 3 ॥

सचे ज्ञान सां थो मिले आतमा,

लखे आतमा खे थियो लातमा ॥ 4 ॥

बणी लातमा ब्रह्म आनन्दु लहो,

कहे टेऊं जीवन मुक्ति थी रहो ॥ 5 ॥

॥ रागु लोड़ाऊ भजनु ॥ 18 ॥ 550 ॥

भुलायो न भगिवतु जगुत में भुली,

जन्मु ना विजायो रसनि में रुली ॥ टेक ॥

छदे भोग विषयूं जप्यो राम खे,

जपे राम पायो परम धाम खे ॥ 1 ॥

जगुत जे चिटनि में न फासी पओ,

चिटनि जो चिटींदडु त गोलहे लहो ॥ 2 ॥

कहे टेऊं सत्संग में नितु रही,

कयो जनमु सफलो गुणनि खे गही ॥ 3 ॥

॥ रागु लोड़ाऊ भजनु ॥ 19 ॥ 551 ॥

सुठो संगु सन्तनि जो वटु तूं करे।

बुरनि जे संगति खां भजिजि तूं परे ॥ टेक ॥

सुठो संगु सदाई करे थो सुखी,

बुरो संगु हरिदमु करे थो दुखी ॥ 1 ॥

सुठो संगु सभ खे सुधारे सदा,

बुरो संगु जगु में थो खारे अदा ॥ 2 ॥

कहे टेऊं मुंहिजी शिक्षा जे मजो,

सुठनि जे संगति में सदाई वजो ॥ 3 ॥

॥ रागु लोड़ाऊ भजनु ॥ 20 ॥ 552 ॥

बन्दो दर बन्दे जा भली पियो लटे।

लटे छा कंदो दर प्रभू जे पटे ॥ टेक ॥

रहे रामु राजी बन्दो छा कंदो,

मटे मुहुं न मालिकु मटे भलि बन्दो ॥ 1 ॥

छदे घरु फिटाए बन्दो जे खणी,

सघे केरु डाहे अदे जे धणी ॥ 2 ॥

कहे टेऊं वटु तूं शरणि राम जी ।

छदे आश मन मां खलिक आम जी ॥ 3 ॥

॥ रागु लोड़ाऊ भजनु ॥ 21 ॥ 553 ॥

अजबु द्विठो इसरारु जिनी तिनि,

चढ़ियो बिरिहु बहारु अची ॥ टेक ॥

लिकी लोक खां लियड़ो पाए, मुहिबत में थ्या मड़िद मची ॥1॥

सांगो पंहिंजे सिर जो लाहे, पतंग जियां थ्या लालु पची ॥2॥

कुदिरत जे गुझ खे ज़ाणी से, सालिक कनि था कीन सची ॥3॥

कहे टेऊँ से रमिज़ पखूड़े, रांवल जे रंगि रहिया रची ॥4॥

॥ रागु लोड़ाऊ भजनु ॥ 22 ॥ 554 ॥

दातर लइ मां दुंगर दोरियां, देसु फिरां परदेसु अछूं ॥ टेक ॥

दिलि में दर्दु दुखाए पातो, विरिह संदो मूं वेसु अछूं ॥ 1 ॥

खाक लगाए सिर पंहिंजे ते, लाथुमि सभई लिबेसु अछूं ॥2॥

प्रियनि लाइ जोगी थी दरि दरि, अलखु चवां आदेसु अछूं ॥3॥

टेऊँ प्रियनि बिनु दिलि देवानी, प्रेम कयो परिवेसु अछूं ॥4॥

॥ रागु लोड़ाऊ भजनु ॥ 23 ॥ 555 ॥

धनु धनु सत्गुर दर्शनु तुंहिंजो, दिलड़ियूं ठारियइ दर्शन सां ॥ टेक ॥

प्रेम्युनि ते निज कृपा धारे, अमृतु प्यारियुइ दर्शन सां ॥1॥

केई कामी क्रोधी कपटी, तुरितु उधारियुइ दर्शन सां ॥2॥

खुशुनि संदा दरिवाज़ा खोले, दुखड़ा ठारियइ दर्शन सां ॥3॥

कहे टेऊँ गुर प्रेमिनि जा सभु, काज संवारियइ दर्शन सां ॥4॥

॥ रागु लोड़ाऊ भजनु ॥ 24 ॥ 556 ॥

धनु सत्गुरु धनु वचन तंहींजा, भ्रम निवारे वचननि मां ॥ टेक ॥

मनुष संदो अवतारु धरे थो, जीव उबारे वचननि सां ॥ 1 ॥

सत्संग जो दीबाणु लगाए, प्रेमु पियारे वचननि सां ॥ 2 ॥

तापनि जी सभु तपति निवारे, हृदो ठारे वचननि सां ॥ 3 ॥

कहे टेऊँ कुलु कटे उपाधी, ब्रह्मु देखारे वचननि सां ॥ 4 ॥

॥ रागु लोड़ाऊ भजनु ॥ 25 ॥ 557 ॥

धनु धनु प्रभू भक्ती तुंहिंजी, केई सुधारियइ भक्तीअ सां ॥ टेक ॥

भक्ती तोखे परम पियारी, शबरी उबारियइ भक्तीअ सां ॥1॥

भक्तीअ ते थी प्रभू राजी, कुबड़ी संवारियइ भक्तीअ सां ॥2॥

भक्ती तुंहिंजी सभ खां ऊंची, करिमा तारियइ भक्तीअ सां ॥3॥

कहे टेऊँ हरि भक्त वछलु तूं, अधम उधारियइ भक्तीअ सां ॥4॥

॥ रागु लोड़ाऊ भजनु ॥ 26 ॥ 558 ॥

जादू हणी विया जीअ में जोगी,

लूंअ लूंअ तिनिखे सारे अमां ॥ टेक ॥

बाझ करे बान्हीअ ते वियड़ा, प्रेम पियालो पियारे अमां ॥1॥

चंगु चोरे चितु चरियो करे विया, मेख मुहिबत जी मारे अमां ॥2॥

पलि पलि पंध पुछां मां तिनिजा, दे दसु विया कंहिं पाड़े अमां ॥3॥

कहे टेऊँ से जोगी वियड़ा, मुअल दिलि त जियारे अमां ॥4॥

॥ रागु लोड़ाऊ भजनु ॥ 27 ॥ 559 ॥

अन्दरि सभु इसरारु दिसु तूं, झाती पाए जीअ में ॥ टेक ॥
अन्दरि सूर्य तारा कतियूं, चंड संदो चिमिकारु ॥ 1 ॥
अन्दरि मढ़ियूं मन्दिर शिवाला, देवनि जो दीदारु ॥ 2 ॥
अन्दरि गोकुलु गायूं गोप्यूं, रासि मण्डलु रंगिदारु ॥ 3 ॥
अन्दरि गंगा जमुना तीर्थ, काशी ऐं केदारु ॥ 4 ॥
कहे टेऊं आहि तुंहिजे अन्दरि, सारो ही संसारु ॥ 5 ॥

॥ रागु लोड़ाऊ भजनु ॥ 28 ॥ 560 ॥

वेहु न मुसाफिर वाट ते, खुली बन्दर जी त बज़ारि थई ॥ टेक ॥
जल्दी पहुचिजि राति पवे ना, गहरी विच में गारि थई ॥ 1 ॥
दीहं तते भी काहिजि अगिते, वेझी उति वणिकारि थई ॥ 2 ॥
समुझी समुझी वणिजु कजांइ तूं, गूंगनि जी गुफ्तार थई ॥ 3 ॥
समरु सम्भारे साणु खणिजि जो, आखिर हलिणो पारि थई ॥ 4 ॥
कहे टेऊं हलु हिमथ रखी तूं, दिलि में जे दरिकारि थई ॥ 5 ॥

॥ रागु पीलो भजनु ॥ 1 ॥ 561 ॥

तूं प्रभू पोषकु आहीं, बलु मुंहिजो नाहे ब्रियो ॥ टेक ॥
मात पिता सुत नारी, मिट माइट ऐं भाई ।
सभु आहिनि सुख जा साथी, थे दुख में संगि न को ॥ 1 ॥
तूं शरनि पियनि जो पालकु, ऐं साक्षी आहीं सभ जो ।
ही दिलि जो दर्दु सुजाणी, दुखु जन्म मरण कटिजो ॥ 2 ॥

रविदासु अजामेलु नामो, सधनो सैनो शबरी ।

गज गनिका ऐं गिध जहिड़ा, लख पापी तार्या तो ॥ 3 ॥
कहे टेऊं हरिदमु मुंहिजो, तूं आहीं ओट अझो ।
हरि ताप विघ्न तन मन जा, ही अर्जु सुणी मुंहिजो ॥ 4 ॥

॥ रागु पीलो भजनु ॥ 2 ॥ 562 ॥

बिरिह जे बाहि में के प्यारा पचनि था ।
जीउ जलाए पंहिजो रंगि रचनि था ॥ टेक ॥
मुरली सर्प सुनि, सुरंदे सुनि धुनि ।
दियाच जिअं पुनि, सीसु दियनि था ॥ 1 ॥
कुरंग सुनि नाद, भंवर ले सुगन्ध ।
देखि चकोर चन्द, उला चुगनि था ॥ 2 ॥
मीना रहत जल, सूरा लड़त दल ।
दिसियो बादल, मोर नचनि था ॥ 3 ॥
मच में पई पतंग, साड़िनि सभु अंग ।
निरभै थी निसंग, जीअरे जलनि था ॥ 4 ॥
टेऊं लज्जाऊं टोड़े, मन जूं वागूं मोड़े ।
जीवु ब्रह्म जोड़े, अमरु थियनि था ॥ 5 ॥

॥ रागु पीलो भजनु ॥ 3 ॥ 563 ॥

सत्गुर जे संग सां थियड़ो, आनन्दु अपारु आ ॥ टेक ॥

सत्गुर जो दर्शनु पाए, दुख सभु दूरि थी व्या ।

प्रसन्न थ्यो मुंहिंजो जियड़ो, नेणें थ्यो ठारु आ ॥ 1 ॥

सत्गुर जो मन्तरु सुमरे, मनड़ो थियो इस्थिति मुंहिंजो ।

अन्दरि मूं पाए लियड़ो, दिठो इसिरारु आ ॥ 2 ॥

सत्गुर जो ज्ञानु सुणी, मन में थियो आतम निश्चो ।

मिटी भ्रम भेदु वियड़ो, कटियो जम जारु आ ॥ 3 ॥

कहे टेऊँ सत्गुरु मिलियो, धनु धनु थ्या भागु मुंहिंजा ।

अनभै जो जगियो दियड़ो, मिटियो अंधकारु आ ॥ 4 ॥

॥ रागु पीलो भजनु ॥ 4 ॥ 564 ॥

सत्गुर सुणाइजि मूंखे, मन खे किअं मारिजे ।

गुर जो उपदेशु धारे, मन खे संघारिजे ॥ टेक ॥

मन जो स्वरूपु कहिड़ो, फुरिणो आहिरूपु तंहिंजो ।

जगतर खां कीअं छुटिजे, विरागु खे धारिजे ॥ 1 ॥

आहियां मां केरु स्वामी, साक्षी स्वरूपु तंहिंजो ।

तंहिंखे मां कीअं जाणां, वचनु वीचारिजे ॥ 2 ॥

ज्ञान जो रूपु कहिड़ो, जाणिजि मां ब्रह्म आहियां ।

निश्चो थे कीअं अहिड़ो, सन्सनि खे टारिजे ॥ 3 ॥

सन्सनि खे जिनि आ साड़ियो, महिमा सुणाइ तिनिजी ।

टेऊँ बेअन्तु महिमा, चई छा उचारिजे ॥ 4 ॥

॥ रागु पीलो भजनु ॥ 5 ॥ 565 ॥

सत्गुर दे महिर करे तूं, भक्तीअ जो दानु मूंखे ॥ टेक ॥

अन्दर में जापु जपायो, तन मन जी मैल मिटायो ।

सरस्वतीअ में करायो, हरदमु इस्नानु मूंखे ॥ 1 ॥

चित्त संदी चंचलिताई, रोजु सताए सांई ।

मन जे मारण लइ दे, चरिननि जो ध्यानु मूंखे ॥ 2 ॥

भरिमनि जा भूत भारी, दुख था दियनि दिहाड़ी ।

भरिमनि जे भक्षण लइ दे, आतम विज्ञानु मूंखे ॥ 3 ॥

टेऊँ मां आहियां स्वाली, छदियो न मूंखे खाली ।

सची गुर शक्ती देई, कयो बलिवानु मूंखे ॥ 4 ॥

॥ रागु पीलो भजनु ॥ 6 ॥ 566 ॥

सत्गुर देव मुंहिंजो, बेड़ो तूं तारिजांइ ॥ टेक ॥

भवसिंधु आहे भारी, वजां थो वहंदो तंहिंमें ।

संसनि जे छोलिनि मंझां, बेड़ो तूं तारिजांइ ॥ 1 ॥

चिन्ता जो चकरु भारी, तृष्णा तूफानु कहिरी ।

सूरनि जे सीर तिखीअ मां, बेड़ो तूं तारिजांइ ॥ 2 ॥

जन्मु विजायुमि सारो, कया मूं पाप केई ।

अजामेल पापीअ जिअं, बेड़ो तूं तारिजांइ ॥ 3 ॥

कहे टेऊँ अर्जु मुंहिंजो, सुणिजि सब्राझा सांई ।

जिएं तिएं नंगु सुजाणी, बेड़ो तूं तारिजांइ ॥ 4 ॥

॥ रागु पीलो भजनु ॥ 7 ॥ 567 ॥

सत्गुर देव मुंहिंजो, पड़िदो न खोलिजांइ ॥ टेक ॥

ऐब अपार क्या मूं, दीलु दके थो दाढो ।

दिसी से दोह दातर, पड़िदो न खोलिजांइ ॥ 1 ॥
हथड़ा मां जोड़े तो दरि, दाता थो दांहुँ करियां ।

मुंहिंजो ही अर्जु उनाए, पड़िदो न खोलिजांइ ॥ 2 ॥
तो बिनु जगु में कोई, आहे न आसिरो बियो ।

पंहिंजो तूं बिरिदु सुजाणी, पड़िदो न खोलिजांइ ॥ 3 ॥
कहे टेऊँ हालु मुंहिंजो, सारो मैलूमु तोखे ।

प्रभू तूं पंहिंजो जाणी, पड़िदो न खोलिजांइ ॥ 4 ॥

॥ रागु पीलो भजनु ॥ 8 ॥ 568 ॥

लोली दियां लाल तोखे, भक्ती गुण ज्ञान संदी ॥ टेक ॥

माउ पीउ सत्गुर देवनि, साधू महिमान सभजी ।

सेवा करि हरिदमु जाणी, मूरत भगिवान संदी ॥ 1 ॥
सील संतोष दया खे, हृदे में धारि सदाई ।

धर्म मथां कुरबानी तूं, करि धन जानि संदी ॥ 2 ॥
सन्तनि जो संगु करि तूं, सत्गुर खां ज्ञानु वठी ।

धारिजि तूं ध्यानु छदे, चिंता जहान संदी ॥ 3 ॥
नाहीं तूं तनु मनु बुद्धि, आहीं तूं चेतनु शुद्धि ।

कहे टेऊँ पाइ पूरणु, पदिवी निर्बान संदी ॥ 4 ॥

॥ रागु पीलो भजनु ॥ 9 ॥ 569 ॥

ही बणियो चडो थी वेलो ।

जपि हरि जो नामु सवेलो ॥ टेक ॥

भोगु विषय खां पाणु बचाए, हरिदमु गोबिन्द जा गुण गाए,
करि तूं जन्मु सुहेलो ॥ 1 ॥

पूरण गुर खे सीसु निवाए, तन मन धन जी भेट चढ़ाए,
बणु श्रद्धा सां चेलो ॥ 2 ॥

ज्ञान ध्यान जी वढु तूं जुगिती, मन खे जीते पाइजि मुक्ती,
जगु खां रही अकेलो ॥ 3 ॥

कहे टेऊँ सभु बन्धन टोड़े, माया मित्रनि खां मुंहुं मोड़े,
मालिक सां करि मेलो ॥ 4 ॥

॥ रागु पीलो भजनु ॥ 10 ॥ 570 ॥

जिति संत रहनि सचियारा । से सदा वसनि चौबारा ॥ टेक ॥
जगु जी शोभा संत वधाइनि, श्रेष्ठि गुणनि जी सुगंधी लाइनि,

हरहंधि कनि हुबिकारा ॥ 1 ॥
संत गंगा जिअं निर्मलु आहिनि, सभ जीवनि जी मैलु मिटाइनि,

ज्ञान जी कनि गजिकारा ॥ 2 ॥
कहे टेऊँ नितु नामु जपाइनि, सभखे सच जी राह बताइनि,

नभ जिअं रहनि नियारा ॥ 3 ॥

॥ रागु पीलो भजनु ॥ 11 ॥ 571 ॥

सभु मुख सां रामु उचार्यो । ऐं बोलु गर्भ जो पार्यो ॥ टेक ॥
रामु नामु नितु निर्मलु आहे, जन्म जन्म जी मैल मिटाए,
सो रामु जपे मलु टार्यो ॥ 1 ॥
रामु नामु अति सीतलु आहे, तन मन जी थो तपति बुझाए,
सो रामु जपे मनु ठार्यो ॥ 2 ॥
रामु नामु निजु अमृतु आहे, पीअण सां थो अमरु बणाए,
सो रामु जपे जीउ ज्यार्यो ॥ 3 ॥
कहे टेऊं जिनि रामु धियायो, तिनिजो थियडो जनमु सजायो,
सो रामु जपे कुलु तार्यो ॥ 4 ॥

॥ रागु पीलो भजनु ॥ 12 ॥ 572 ॥

जदहिं पखी वजे परदेसि, छदे ही देसु प्रान अधारो ।
तदहिं पिजिरो थे बेकारो ॥ टेक ॥
जदहिं पिजिरे मां थो पखी वजे, तदहिं पिजिरे खे कोई न मजे,
जदहिं पंछी हिन पिजिरे खां करे किनारो ॥ 1 ॥
ही पिजिरो पखीअ जो मन्दरु आ, ही सदा उन्हीअ सां सुन्दरु आ,
जदहिं पंछी खाली करे वजे थो सारो ॥ 2 ॥
तूं ज्ञाणु पखी परदेही आ, थ्यो कंहिंजो कीन सनेही आ,
जदहिं पखी वजे हिन पिजरे खां थी न्यारो ॥ 3 ॥
कहे टेऊं पखी अविनासी आ, आयो सैरु करण सुखरासी आ,
जदहिं सैरु करे पिजरे मां वजे पियारो ॥ 4 ॥

॥ रागु पीलो भजनु ॥ 13 ॥ 573 ॥

मारि मन खे मारि मन खे मारि मन खे मारि तूं ॥ टेक ॥
मनु ई तुंहिंजो दुश्मनु आहे, जन्मनि खां त रुलाए ।
इन्द्रियुनि द्वारा भोगु रसनि ऐं, भरिमनि में त भुलाए ॥ 1 ॥
मन हठयोगी पण्डित तपसी, भोगुनि में भरिमाया ।
कोई गुरमुखु ज्ञानी बचियो, जंहिते हरि गुर छाया ॥ 2 ॥
मन जो रोकणु आहे औखो, संतनि साफु सुणायो ।
मनु हाथीअ खे शब्द कुंदे सां, कंहिं कंहिं आ ठहिरायो ॥ 3 ॥
तांते तूं भी गुर मन्तर जो, हरिदमु थीउ अभ्यासी ।
कहे टेऊं मनु दुश्मनु जीते, पाइजि पदु अविनासी ॥ 4 ॥

॥ रागु पीलो भजनु ॥ 14 ॥ 574 ॥

बंसरी बंसरी बंसरी बंसरी ॥ टेक ॥
इहा अमृत रस जी खाणी आ, इहा संतनि खे सेबाणी आ,
जंहिंजी महिमा वेद वखाणी आ ॥ 1 ॥
जंहिंजो रस भरियलु आवाजु अथी, जंहिंजे सम न ब्रियो को साजु अथी ।
जंहिंमें गुझो रख्यलु को राजु अथी ॥ 2 ॥
हीअ मोहे ब्रह्मज्ञानी थी, हीअ मोहे योगी ध्यानी थी,
हीअ मोहे वीर विज्ञानी थी ॥ 3 ॥
जेका मोहन मुरली वजाई आ, सा सत्गुर मूंखे सुणार्ई आ,
कहे टेऊं मन खे भाई आ ॥ 4 ॥

॥ रागु पीलो भजनु ॥ 15 ॥ 575 ॥

संत से संत से संत से संत से ॥ टेक ॥

जेके दर्शन सां दुख टारिनि था, मिठे बोलण सां मनु ठारिनि था।

दिलि मुअल खे त जियारिनि था ॥ 1 ॥

जेके शुभ गुण सां सींगारिनि था, सदा सच जो दगु देखारिनि था।

सभु पापनि मैल निवारिनि था ॥ 2 ॥

जेके हरि जो नामु जपाइनि था, भेद भ्रान्ती भ्रम मिटाइनि था।

मनु रांवल रंगि रचाइनि था ॥ 3 ॥

जेके मन जूं वागूं मोड़िनि था, चितु पारिब्रह्म सां जोड़िनि था।

कहे टेऊं बन्धन टोड़िनि था ॥ 4 ॥

॥ रागु पीलो भजनु ॥ 16 ॥ 576 ॥

पीउ तूं प्यारा पीउ, नितु राम नाम रसु पीउ ॥ टेक ॥

दुनिया चारि दिहाड़ा चुटिको, आहि ख्याल जो खाली खुटिको।

तूं तंहिंते मस्तु न थीउ ॥ 1 ॥

कूडु कपटु तूं करि ना कदहीं, मोह ममत में मरु ना कदहीं।

सभु त्यागु सुखियो थीउ ॥ 2 ॥

काया माया तुंहिंजी नाहे, जोभन जो छदि बांवरु लाहे।

तूं कीन जलाइजि जीउ ॥ 3 ॥

कहे टेऊं जे चांहीं मुक्ती, वठी गुरूअ खां पूरी युक्ती।

कहु संसे जो तूं सीउ ॥ 4 ॥

॥ रागु पीलो भजनु ॥ 17 ॥ 577 ॥

सेवा सां मनु लाइ, तूं चारि पदार्थ पाइ ॥ टेक ॥

संत गुरनि जी सेवा करि तूं, सेवा सां मलु मन जी हरि तूं,

ही हदो साफु बणाइ ॥ 1 ॥

दीन गरीब अनाथनि जी तूं, मिसिकीननि मुहिताजनि जी तूं,

नितु सिक सां सेव कमाइ ॥ 2 ॥

दरि पेही जो अचे प्राणी, साहिब जी सा सूरत ज़ाणी,

तूं तंहिंखे सुखु पहुचाइ ॥ 3 ॥

सेवा में सुखु आहि समायलु, टेऊं दे श्रद्धा सां सभु फलु,

सा सेवा कीन भुलाइ ॥ 4 ॥

॥ रागु पीलो भजनु ॥ 18 ॥ 578 ॥

संतनि जो सत्संगु, दे राम नाम जो रंगु ॥ टेक ॥

सत्संगु निर्मलु तीर्थु आहे, श्रद्धा सां जो तंहिंमें नाए।

करे पाप तंहिंजा भंगु ॥ 1 ॥

सत्संग सर में मोती आहिनि, हरिदमु हंस चुणी से खाइनि।

ना ज़ाणे तंहिंखे कंगु ॥ 2 ॥

सत्संग बाग में सुगंध अपारी, भंवरनि खे थी लग्ने पियारी।

भूंड सुगंध ना अंगु ॥ 3 ॥

जग में ज़ाणिजि गुरमुख सेई, कहे टेऊं सत्संगु कनि जेई।

मन में रखी उमंगु ॥ 4 ॥

॥ रागु पीलो भजनु ॥ 19 ॥ 579 ॥

संत जगुत में सारु । करि तिनिसां हरिदमु प्यारु ॥ टेक ॥
संत चंदन सम सीतलु आहिनि, सभ जीवनि जी जलनि बुझाइनि,
सत् वचननि सां कनि ठारु ॥ 1 ॥
संत सरोवर आहिनि निर्मलु, प्रेम भक्ति जो तनि में आ जलु,
तूं नाए मैलु निवारि ॥ 2 ॥
संत सचा निजु तीर्थ आहिनि, दरस परस सां पाप मिटाइनि,
तूं तनि में श्रद्धा धारि ॥ 3 ॥
टेऊं रही तूं नितु संतनि में, मनु चितु लाए हरि चिन्तन में,
बटु पाए मोक्ष द्वारु ॥ 4 ॥

॥ रागु पीलो भजनु ॥ 20 ॥ 580 ॥

दे तूं हरिदमु दे । कुछु दानु दुख्यनि खे दे ॥ टेक ॥
दुनिया दौलत माल खज़ाना, बाग़ बगीचा छदे मकाना ।
तूं वेंदें हितां लदे ॥ 1 ॥
दीन दुख्यनि खे जेकी दींदे, सोई साणु हितां तूं नींदें ।
ब्रियो वेंदें सभई छदे ॥ 2 ॥
दान बिना धनु आहि अजायो, दानु करे करि सेघु सजायो ।
दे दीननि खे त सदे ॥ 3 ॥
दानु दिनो ना कंहिंजो वेंदो, टेऊं औखीअ में कमि ईंदो ।
थो सुर्ग में जाइ अदे ॥ 4 ॥

॥ रागु पीलो भजनु ॥ 21 ॥ 581 ॥

कर्मनि सां हरि आहे रचियो, सारो जगुत पसारो ॥ टेक ॥
कर्मनि सां कंगालु बणे को, कर्मनि सां धन वारो ।
कर्म रुलाए थो दर दर ते, कर्म भोगु दे भारो ॥ 1 ॥
कर्म मिलाए थो सभिनी खे, कर्म विछोड़णहारो ।
कर्म हसाए कर्म रुआए, कर्म करे सोभारो ॥ 2 ॥
कर्मनि सां के सुखु माणिनि था, किनिजो दुख्यो गुज़ारो ।
कर्मनि जो सभु लहिणो दियणो, कर्मनि जो वहिंवारो ॥ 3 ॥
कहे टेऊं कर्मनि जे अगियां, चले न कंहिंजो चारो ।
कर्म कंहिंतां कीन टरे थो, भोगे थो जगु सारो ॥ 4 ॥

॥ रागु पीलो भजनु ॥ 22 ॥ 582 ॥

हीउ मानुषु जन्मु न हारि बन्दा ।
करि भक्तीअ जी तूं कारि बन्दा ॥ टेक ॥
हरिरोजु मौतु तुंहिंजे, सिर ते पियो पुकारे ।
बोड़ा नथो बुधीं सदु, आखिरि छद्दींदुइ मारे ।
रखी मन में खौफु मरण जो तूं,
करि यादि हरि हरिवारि बन्दा ॥ 1 ॥
मन में विरागु धारे, रस भोगु त्यागु करि तूं ।
अवगुण कढी अन्दर खे, शुभ गुणनि साणु भरि तूं ।
मन सहिति विकारनि खे पकिड़े,
सभु दुश्मन पंहिंजा मारि बन्दा ॥ 2 ॥

संसार जे समुंड मां, जे पारि थियणु चांहीं ।

श्रद्धा रखी चढ़िजि तूं, सत्संग जहाज़ मांहीं ।

करे तनु मनु पंहिंजो इस्थिरि तूं,

थीउ भवसागर खां पारि बन्दा ॥ 3 ॥

गुरदेव द्वार जो ही, तूं दासु थी पियारा ।

दे भेट सिरु गुरनि खे, उपदेशु वटु उदारा ।

कहे टेऊं नामु जपे गुर जो,

दुखु जन्म मरण जो टारि बन्दा ॥ 4 ॥

॥ रागु पीलो भजनु ॥ 23 ॥ 583 ॥

भली इश्कु अङ्गण में आयो सज्जण ।

जंहिं मुंहिंजो वेढो वसायो सज्जण ॥ टेक ॥

इश्क अन्दरि आगि बारी, जानि सारी वेई जली ।

जा हकीकत गालिह हुयड़ी, सा इश्क मूंसां सली ।

तंहिं तनु मनु सारो भुलायो सज्जण ॥ 1 ॥

इश्क मुंहिंजे अन्दरि आणे, खूबु खीमा खोड़िया ।

भ्रम भोलनि जा सभेई, जंहिं त बन्धन टोड़िया ।

ऐं वेरु विरोधु विजायो सज्जण ॥ 2 ॥

इश्क टेऊंअ खे भरे, प्याला पियारिया प्रेम जा ।

पियण सां भुलिजी विया, सभेई कर्म नितु नेम जा ।

इश्क मुहिबनि साणु मिलायो सज्जण ॥ 3 ॥

॥ रागु पीलो भजनु ॥ 24 ॥ 584 ॥

वजां संतनि तां बलिहारु सदा ।

आहिनि ईश्वर जो अवतारु सदा ॥ टेक ॥

राम जे रंग में रता से रहनि दींहं ऐं राति था ।

वचन जी वरिखा वसाए दियनि मन खे शान्ति था ।

कनि जीवनि जो उपकारु सदा ॥ 1 ॥

जोगु जे जुगितीअ सां दिलि खे दियनि आरामु था ।

बोध बेड़े में चढ़ाए पारि कनि सुखधाम था ।

कनि प्रेमिनि जो निस्तारु सदा ॥ 2 ॥

ज्ञान जे उपदेश सां से कनि भ्रम सभु नाशु था ।

तम अविद्या जी मिटाए कनि ब्रह्म प्रकाशु था ।

दुई गुणनि संदो गुलिज़ारु सदा ॥ 3 ॥

कहे टेऊं सुमति देई कुमति खे कनि दूरि था ।

प्रेम भक्तीअ साणु हदो कनि भरे भरिपूरु था ।

कनि जुग में जय जयकारु सदा ॥ 4 ॥

॥ रागु पीलो भजनु ॥ 25 ॥ 585 ॥

सुमति संदो दानु तूं, भगिवान मूंखे दे ॥ टेक ॥

रहे अन्दरि मुंहिंजे सचाई ऐं सफाई ।

प्रेम ही प्रधानु तूं, भगिवान मूंखे दे ॥ 1 ॥

दिसां सभ में साहिब सची जोति तुंहिंजी ।

समुझ संदो भानु तूं, भगिवान मूंखे दे ॥ 2 ॥

अदबु मन में नितु रहे मरमु ऐं शरमु ही ।

धीरजु धर्मु ध्यानु तूं, भगिवान मूंखे दे ॥ 3 ॥

कहे टेऊं पंहिंजी करितार करि कृपा ।

गरीबी ऐं ज्ञानु तूं, भगिवान मूंखे दे ॥ 4 ॥

॥ रागु पीलो भजनु ॥ 26 ॥ 586 ॥

सत्पुरुषनि जो सत्संगु, सदाई सुठो सुठो ।

जिते हलु प्रेम प्रसंगु, सदाई सुठो सुठो ॥ टेक ॥

जो सत्संग में सुखु आहे, सो वैकुंठि में भी नाहे ।

जिते आनन्द जो त उमंगु, सदाई सुठो सुठो ॥ 1 ॥

आ सफली घड़ी उहाई, जा सत्संग मांहिं लग्गई ।

सत्संगु चढ़ाए रंगु, सदाई सुठो सुठो ॥ 2 ॥

जिति पहुचे मदद न काई, उति सत्संगु थिए सहाई ।

दे हरि भक्तीअ जो अंगु, सदाई सुठो सुठो ॥ 3 ॥

मिले सत्संगु दुर्लभु भाई, टेऊं वेदनि साख सुणाई ।

सत्संगु निभाए नंगु, सदाई सुठो सुठो ॥ 4 ॥

॥ रागु पीलो भजनु ॥ 27 ॥ 587 ॥

सत्नाम साक्षी निर्धारु, प्रेम सां जप्यो जप्यो ।

जो सभिनि जो आधारु, प्रेम सां जप्यो जप्यो ॥ टेक ॥

सत् नालो जंहिंजो आहे, जो नासु थियण जो नाहे ।

सभ वेदनि जो ततु सारु, प्रेम सां जप्यो जप्यो ॥ 1 ॥

जो साक्षी सर्व निवासी, आ चेतनु स्वयं प्रकाशी ।

सभ घट जो जाणणहारु, प्रेम सां जप्यो जप्यो ॥ 2 ॥

जो सत्नाम साक्षी जपींदो, सो निश्चे मुक्ती थींदो ।

कहे टेऊं सुखनि भण्डारु, प्रेम सां जप्यो जप्यो ॥ 3 ॥

॥ रागु पीलो भजनु ॥ 28 ॥ 588 ॥

भली भली आया अजु संत सचारा ।

संत सचारा आया प्राण प्यारा रे, जीअ जा जियारा ॥ टेक ॥

संत सुणाइनि ज्ञान जूं बोल्यूं, बोधु दियनि था अनभै खोल्यूं ।

भेद भ्रम भोला मेटिनि मूंझारा रे ॥ 1 ॥

प्रेम सां जिति जिति पेर घुमाइनि, फिटल अडण आबादु बणाइनि ।

हरे अज्ञानु कनि अन्दरि उजारा रे ॥ 2 ॥

धर्म कर्म खे पाण बिधारिनि, बियनि खे भी सा शिक्षा सेखारिनि ।

अहिइनि संतनि सां बलि बलिहारा रे ॥ 3 ॥

टेऊं सेवा सफली तिनिजी, कटिनि फास जे जन्म मरन जी ।

जियनि सदाई संत उदारा रे ॥ 4 ॥

॥ रागु पीलो भजनु ॥ 29 ॥ 589 ॥

करि प्रभूअ सां प्रीति, जगुत में हारी बाज़ी जीति,

इएं था संत चवनि ।

वठी ईश आधारु, करे वटु पंहिंजो सजुण उधारु,

इएं था संत चवनि ॥ टेक ॥

मतलब जा मिट माइट भाई, अन्ति समे ध्यनि से न सहाई।
 स्वारथ जो संसारु, बिना स्वारथ आ हिकु करितारु ॥ 1 ॥
 प्रभू हरहंधि राखो आहे, सुमरन सां दुख दर्द मिटाए ।
 जपि तंहिंखे हरिवारि, करे जो भवसागर खां पारि ॥ 2 ॥
 प्रभूअ जी जिनि ओट वती आ, तिनिजी आखिरि थी मुक्ती आ।
 पाए हरि दीदारु, कयो तिनि क्रोड़नि जो त सुधारु ॥ 3 ॥
 कहे टेऊं जे चाहीं भलाई, कीन भुलाइजि हरि सुखदाई ।
 जगु जो पालनहारु, जपिजि सो साक्षी सिरिजणहारु ॥ 4 ॥

॥ रागु पीलो भजनु ॥ 30 ॥ 590 ॥

धारे हृदे ध्यानु, जपिजि तूं मुख सां श्री भगवानु,
 जंहींसां मुक्ति मिले ।
 त्याग्रे तन अभिमानु, प्रेम सां करि गोबिन्द गुण गानु ।
 जंहींसां मुक्ति मिले ॥ टेक ॥
 मानुषु जो जन्मु मिल्यो थी, पूरब जो भागु खुल्यो थी,
 करि वीचारु तूं ।
 विषयनि भोगुनि में वेही, कीनकी विआइजि देही,
 करि के सुधारु तूं ।
 इहो संतनि वख्यानु, भुलाइजि कीन कदहिं इन्सान ॥ 1 ॥

सचो थई संतनि जो संगु, रांवल जो जंहिमें आ रंगु,
 रखु विश्वासु तूं ।
 सेवा करि श्रद्धा धारे, वचननि खे मनि वीचारे,
 कम करि रासि तूं ।
 मेटे मानु गुमानु, पाइ तूं निज आतम जो ज्ञानु ॥ 2 ॥
 अमृत जे वेले जागी, साहिब सुमरण में लागी,
 सफलु करि स्वास तूं ।
 आलसु ऐं गफिलत टारे, सत्गुर जो नामु उचारे,
 पाइ अविनासु तूं ।
 कहे टेऊं सावधानु , रही तूं करि पंहिंजो कल्यानु ॥ 3 ॥
 ॥ रागु पीलो भजनु ॥ 31 ॥ 591 ॥
 मूंसा मारूं मिलनि, सचा सांगी मिलनि, सिकवारा ।
 आहिनि प्राननि जा जे पियारा ॥ टेक ॥
 आहि मारुनि जी मुहिबत मन में, वजे तार थी तिनिजी तन में।
 मुरिकी मन खे मोहिनि, दिलि जा दाग धोइनि, दिलिदारा ॥ 1 ॥
 जिनि सांगिनि सां गदु त गुज़ारियुमि, खणी नेण थे जिनिखे निहारियुमि।
 सेई सजुण अचनि, रगूं रंग में रचनि, करि दीदारा ॥ 2 ॥
 बिना सांगिनि जे न सुंहां थो, सदा राह दिसी मां रुआं थो ।
 कदहिं बाझ करे, ईंदा पेर भरे, बाझारा ॥ 3 ॥
 रोई टेऊं थो रोजु पुकारे, मुंहिंजो साहु सांगिनि खे थो सारे ।
 शल दर्शन थियनि, अची दातियूं दियनि, दातारा ॥ 4 ॥

॥ रागु पीलो भजनु ॥ 32 ॥ 592 ॥

पूरनु संत सचा, राम रंग में रचा, ब्रह्मज्ञानी ।

आया आया से संत सैलानी ॥ टेक ॥

सदा बादल जिअं उपकारी, सभ जीवनि जा हितकारी ।

वचन वरिखा करिनि, खाली हृदा भरिनि, दाता दानी ॥ 1 ॥

जिते प्रेम सां पेर घुमाइनि, उहे अडण सदाई सुहाइनि ।

कनि दिलि सां दया, ऐं मन सां मया, गुणनिखानी ॥ 2 ॥

राम नाम जी बाणी बुधाइनि, दुई ज्ञानु अज्ञानु मिटाइनि ।

प्रेम प्याला भरे, दियनि कृपा करे, जीअ जानी ॥ 3 ॥

कहिड़ी महिमा तिनीजी मां गायां, कहे टेऊं थो सीसु निवायां ।

करे तिनिजो दर्शनु, कयां तनु मनु धनु, कुरिबानी ॥ 4 ॥

॥ रागु पीलो भजनु ॥ 33 ॥ 593 ॥

सत्गुर जे दरिबारि जो, हरिदमु तूं दरिबानु थी ।

सेवकु थी सेवा करे, निविड़त सां निर्मानु थी ॥ टेक ॥

सत्गुरु सागर जियां अथी, मोती जंहिमें अणमुल्हा ।

श्रद्धा धारे दुई दुबी, गुण पाए गुणिवानु थी ॥ 1 ॥

सत्गुरु देवु जहाजु आ, तारे थो भवसिंधु मां ।

तंहिमें चढु तूं चाह सां, पारि पई परिवानु थी ॥ 2 ॥

सत्गुरु सूरज सम अथी, अविद्या ऊंदहि खे हरे ।

तनु मनु धनु भेटा दुई, विद्या वठी विद्वानु थी ॥ 3 ॥

कहे टेऊं सत्गुरु सचो, औखीअ में हमिराहु थे ।

तंहिजे दावनि में रही, बलु पाए बलिवानु थी ॥ 4 ॥

॥ रागु पीलो भजनु ॥ 34 ॥ 594 ॥

सत्गुर मुंहिंजा शाहनिशाह, औखीअ वेले थीउ हमिराहु ॥ टेक ॥

नालो तुंहिंजो दीनदयालू, कृपा करि पंहिंजी कृपालू ।

तो बिनु बी का नाहे वाह ॥ 1 ॥

ऐबनि भरियलु हरिदमु आहियां, पाप कर्म दे पलि पलि काहियां ।

बखिशनहारा बखिशि गुनाह ॥ 2 ॥

शरनि अब्हांजे जोई अचे थो, नरिक अगिनि खां सोई बचे थो ।

लग्गे न तंहिंखे कोसो वाउ ॥ 3 ॥

जहिड़ो तहिड़ो बालकु ज़ाणी, कहे टेऊं थी मूंसां साणी ।

करे महिर जी नाथ निगाह ॥ 4 ॥

॥ रागु पीलो भजनु ॥ 35 ॥ 595 ॥

ध्यान धारि तूं, कीन विसारि तूं, गुर मूरत मन में विहारि तूं ॥ टेक ॥

गुर मूरत जो ध्यान धरे जो, मनु विक्षेप खे सोई हरे थो ।

सत्गुरु तंहिंखां थे न परे थो, कारिज सभई पूरा करे थो ॥ 1 ॥

वचनु गुरुअ जो जो मनि धारे, आज्ञा गुर जी कदहिं न टारे ।

गुर सेवा में उमिरि गुज़ारे, तंहिंजी जय थे जगुत मंझारे ॥ 2 ॥

गुर मूरत में नृति लगाए, गुर मन्तर में सुरिति समाए ।

ब्रह्म ज्ञान में वृत्ति मिलाए, पूरन पद खे वढु तूं पाए ॥ 3 ॥

कहे टेऊं गुरु ईश्वर ज़ाणी, श्रद्धा सां पढु तंहिंजी बाणी ।

असुली पंहिंजो रूप सुआणी, पाइजि सर्व सुखनि जी खाणी ॥ 4 ॥

॥ रागु पीलो भजनु ॥ 36 ॥ 596 ॥

आउ तूं भाउ भरे, सत्संग में प्यारा, आउ तूं भाउ भरे ॥ टेक ॥

भाउ धरे जो वचन बुधे थो तंहिंजो काजु सरे ।

सिक श्रद्धा सां सेवा करे जो तंहिंजो भागु वरे ॥ 1 ॥

भाव वारनि जो भवसागर मां बेड़ो पारि तरे ।

भाव वारनि जा विघ्न सभेई भगिवतु पाण हरे ॥ 2 ॥

भाव वारनि जे हृदे अन्दरि ज्ञानु थो वासु करे ।

भाव वारनि जो मिटे मूंझारो संसो ऐं भ्रमु टरे ॥ 3 ॥

भाव वारनि जो भगिवतु हरिदमु दिलि में ध्यान धरे ।

कहे टेऊं जे भाव खां खाली प्रभू आ तिनिखां परे ॥ 4 ॥

॥ रागु पीलो भजनु ॥ 37 ॥ 597 ॥

धारे दिलि में श्रद्धा वटु सेवा कमाए ।

सत्गुरु सन्तनि सां सचो, प्रेमु लगाए रे, मोहु मिटाए ॥ टेक ॥

सत्गुरु संतनि बिनु न सहारो, कलियुग में ब्रियो कोन आधारो ।

तिनिजे शरनि में वटु ज्ञानु पिराए रे ॥ 1 ॥

सत्गुरु सन्त संगी सुखदाई, अन्ति काल में थियनि सहाई ।

वचन तिनीजा दिसु दिलि में हण्डाए रे ॥ 2 ॥

सत्गुरु सन्त शरणि जे आया, टेऊं तिनिजी सफ़ली काया ।

जम जो लेखो तिनि छदियो चुकाए रे ॥ 3 ॥

॥ रागु पीलो भजनु ॥ 38 ॥ 598 ॥

हे बन्दा हे बन्दा हे बन्दा हे बन्दा ॥ टेक ॥

न तो जनमु पाए शुभु कर्म कयो ।

न तो धन मंझां कुछु धर्म कयो ।

न तो पाप कर्म खां शर्म कयो ॥ 1 ॥

न तो नामु हरीअ जो यादि कयो ।

न तो दुखियनि जो चितु शादि कयो ।

न तो मन दुश्मन खे मादु कयो ॥ 2 ॥

न तो माया खां मनु दूरि कयो ।

न तो चिन्ता खे चकचूरु कयो ।

न तो भाउ हृदे भरिपूरु कयो ॥ 3 ॥

न तो कहे टेऊं उपकारु कयो ।

न तो सच संदो वहिंवारु कयो ।

न तो राजी सत्कर्तारु कयो ॥ 4 ॥

॥ रागु मांझु भजनु ॥ 1 ॥ 599 ॥

गाफ़िल सुजागु थीउ तूं, श्री रामु नामु बोलिजि ।

गुज़िरी वजे वक्तु थो, निंड मां अख्यूं त खोलिजि ॥ टेक ॥

जल्दी करे तियारी, सौदो सचो वठिजि तूं ।

माया में मूढ लपिटी, हीरो जनमु न रोलिजि ॥ 1 ॥

सारी उमिरि विजायइ, संसार जे रसनि में ।

बाकी बचियल समें में, हरि खे हृदे में गोलिहजि ॥ 2 ॥

आएं अकेलो हितिड़े, आखिरि अकेलो वेंदें ।

कोदी न साणु नीदें, हीअ गालिह तन में तोलिजि ॥ 3 ॥

कहे टेऊँ काल टेई, मन में हुश्यारु रहु तूं ।

अज्ञान में अड़ी ना, भवसिंधु मांहिं दोलिजि ॥ 4 ॥

॥ रागु मांझु भजनु ॥ 2 ॥ 600 ॥

प्रभाति जो पियारे, जपि रामु नामु जाग्री ।

निंडड़ी अख्युनि जी टारे, जपि रामु नामु जाग्री ॥ टेक ॥

पंछी उथी सुबुह जो, बोल्यूं मिठियूं था बोलिनि ।

तूं भी त निंड निवारे, जपि रामु नामु जाग्री ॥ 1 ॥

भंवरा उथी सवेरे, गुंजिकार सां गुंजनि था ।

तूं भी अख्यूं उघाड़े, जपि रामु नामु जाग्री ॥ 2 ॥

गुल फुल खिड़ी सुगंधी, प्रभाति जो द्वियनि था ।

तूं भी त प्रेमु धारे, जपि रामु नामु जाग्री ॥ 3 ॥

कहे टेऊँ निंड तोखे, भगिवान खां भुलायो ।

निंड खे घरां निकारे, जपि रामु नामु जाग्री ॥ 4 ॥

॥ रागु मांझु भजनु ॥ 3 ॥ 601 ॥

कुदिरत तुंहिंजीअ जी प्रभू, कहिड़ी कयां वढाई ।

किनिखे कयो तो राजा, किनिखे दिनइ गदाई ॥ टेक ॥

किनिखे तो मालु मिलिकयत, साहिब दिनो घणोई ।

किनिखे कयो तो पेनूं, जिनिखे मिले न पाई ॥ 1 ॥

केई चतुर सियाणा, प्रभू कया तो पैदा ।

किनिखे कयो तो मूरिखु, जिनिखे न समुझ काई ॥ 2 ॥

किनि तां हरी भजनु में, सफलो कयो जनम खे ।

भोगुनि में किनि त भटिकी, सारी उमिरि विजाई ॥ 3 ॥

कहे टेऊँ किनिखे शान्ती, किनिखे उपाधि मन में ।

करितार तुंहिंजी कुदिरत, कंहिंखां लखी न जाई ॥ 4 ॥

॥ रागु मांझु भजनु ॥ 4 ॥ 602 ॥

प्रभू कयो ही पैदा, सभु पाण मां पसारो ।

पाणहीं बणी पदारथु, थ्यो पाण दिसण वारो ॥ टेक ॥

थ्यो पाण पवनु पाणी, अग्नी अकासु धरिती ।

हरि रंग रूपु थी सो, निरिखे अजबु निज़ारो ॥ 1 ॥

मकिड़ीअ जियां बणाए, सभु तार पंहिंजे तन मां ।

मंझि पाण खे फ़साए, थे लय करे नियारो ॥ 2 ॥

किथि पुरुषु थियो नारी, किथि अकुलमंद अनाड़ी ।

किथि भोगु सर्व भोगे, किथि थो करे किनारो ॥ 3 ॥

कहे टेऊँ पाण प्रभू, निर्गुणु सगुणु थियो आ ।

समुझे सचो को सालिकु, अहिड़ो अजबु इशारो ॥ 4 ॥

॥ रागु मांझु भजनु ॥ 5 ॥ 603 ॥

ऐ ईश ध्यानु तुंहिंजो, दिलि में सदा लगायां ।

कजि महिर तूं त मूंते, तो साणु मनु मिलायां ॥ टेक ॥
निर्मानिता सचाई, हृदे रखां सदाई ।

आहे इच्छा इहाई, गुण ज्ञान खे पिरायां ॥ 1 ॥
हरिदमु करे नीजारी, तोखां मंगां मुरारी ।

भगिती दिजांइ प्यारी, जंहिं साणु दिलि रिझायां ॥ 2 ॥
दुनियां खां ख्यालु मोड़े, जीउ जोगु साणु जोड़े ।

टेऊं लजाऊं टोड़े, तो साणु प्रीति पायां ॥ 3 ॥

॥ रागु मांझु भजनु ॥ 6 ॥ 604 ॥

मालिक संदी मया सां, दुख दूर थी वजनि था ।

दातार जे दया सां, दुख दूर थी वजनि था ॥ टेक ॥
आदो अचनि कदहिं जे, परिबत पहाड़ भारी ।

रेते समानु रोड़ा, चकचूरु थी वजनि था ॥ 1 ॥
बुरंदड़ अचे जे अगिनी, इन्सान जे बि आदो ।

चंदन समानु सीतलु, से खूर थी वजनि था ॥ 2 ॥
जेकदहिं भर्यल विखु सां, प्याला मिलनि पियण लइ ।

अमृत जियां से रस में, भरिपूरु थी वजनि था ॥ 3 ॥
कहे टेऊं अगरि हासिद, दुख कष्ट दियनि केई ।

से पलक में सभेई, काफूरु थी वजनि था ॥ 4 ॥

॥ रागु मांझु भजनु ॥ 7 ॥ 605 ॥

हिकु ईशु जंहिं न ध्यायो, इन्सानु थ्यो त छा थ्यो ।

आरामु जंहिं न आयो, धनिवानु थ्यो त छा थ्यो ॥ टेक ॥
सभु तख्तु बख्तु खुलियो, सुखु साजु राजु मिलियो ।

हरि प्रेम में न झुलियो, सुलितानु थ्यो त छा थ्यो ॥ 1 ॥
तन धन जो ज़ोरु लाए, दुश्मन सभी दबाए ।

पंहिंजो न मनु मनाए, बुलिवानु थ्यो त छा थ्यो ॥ 2 ॥
पुस्तक पढ़ी पढ़ाए, कविता करे सुणाए ।

गुरचरन जो न ध्याए, गुणिवानु थ्यो त छा थ्यो ॥ 3 ॥
कहे टेऊं थी नियारो, जगु खां करे किनारो ।

पातो न प्रभू प्यारो, निर्बानु थ्यो त छा थ्यो ॥ 4 ॥
॥ रागु जोगु भजनु ॥ 1 ॥ 606 ॥

हिन इश्क इसिरार संदी बाति बुधाई ।

वई राति थी प्रभाति, जुगिति दाति दिनाई ॥ टेक ॥
हरीचन्दु राजा हुयो ज्ञानी, दाता सारे जगु में दानी ।

सुणो साधो पेर पियादो, वचने बाधो कुटम्बु विक्याई ॥ 1 ॥
सुलितानु तख्त शाहनिशाही, हुयो खज़ानो बेपरिवाही ।

लोकनि काणियूं हीरनि खाणियूं, छदे राणियूं ज़िकिरु कयाई ॥ 2 ॥
गोपीचन्दु ऐं भर्थरी राजा, महिला माड़ियूं छोड़ि समाजा ।

कन चीराए मुंद्रा पाए, जोगु कमाए खाकि लगाई ॥ 3 ॥

मन्सूर अइनलहकु अलायो, गलीअ गलीअ में होको लायो ।
 इस्मु पढ़ियो जीअ में जड़ियो, मूरि न मुड़ियो सीसु सटियाई ॥ 4 ॥
 हितु पहिलाजु हरीअ सां लातो, सभ घट में हिकु साहिबु ज्ञातो ।
 बाहि न जार्यो ज़हिर न मार्यो, थम्भ न साड़ियो रामु जपियाई ॥ 5 ॥
 टेऊँ इश्कु जिनीते काहे, तिनिजो अहिड़ो हालु बणाए ।
 खुवारु कराए शहिरु छड़ाए, रोहि रुलाए करे सुआई ॥ 6 ॥

॥ रागु जोगु भजनु ॥ 2 ॥ 607 ॥

न कनि जापु न को तापु, जडु जीवु कहाए ।
 न कनि कर्मु न को धर्मु, वजनि जनमु रुलाए ॥ टेक ॥
 मतिनि मंद मिली अंध, वेठा वाट विजाए ।
 किरियो खदु करिनि सदु, गामु अंधनि आहे ॥ 1 ॥
 कनि बेख जगुत देख, वदा तिलिक चढ़ाए ।
 अन्दरि दैत बाहरि संत, धुनि बुघ ज्यों लगाए ॥ 2 ॥
 दुनिया ढूँढ दिसी मूँढ, वदा देव मनाए ।
 छदे साचु खणनि काचु, वजनि पाप कमाए ॥ 3 ॥
 इन्हीअ माया सवें घाया, विधा मीर मुंझाए ।
 पढ़िया पण्डित केई वीर, कननि चीर टंगाए ॥ 4 ॥
 कहे टेऊँ टगा टोड़े, सुरिति शब्द मिलाए ।
 सचा संत कलावंत, वजनि जनमु मिटाए ॥ 5 ॥

॥ रागु जोगु भजनु ॥ 3 ॥ 608 ॥

गुरु शाहनि जो शाहु सदा हुकुमु हलाए ।
 गुझी गाल्हि संदो भेदु, सचो साफु सुणाए ॥ टेक ॥
 सजो जगुतु रचे पाण, अजबु खेल खिलाए ।
 रही खालिकु अन्दरि खलक, वेठो मौज मचाए ॥ 1 ॥
 धरे जनमु जगुत काणि, वदो जोगु कमाए ।
 वठी ज्ञाण लहे पाणु, अमरु पाठु पढ़ाए ॥ 2 ॥
 करे बसंत जिअं बहार, अंगें अतुर लगाए ।
 कटे कालु करे लालु, जनमु मरणु मिटाए ॥ 3 ॥
 कहे टेऊँ टेई लोक, जुगति साणु जगाए ।
 दुई शब्द संदी राह, अगम देसि रसाए ॥ 4 ॥
 ॥ रागु जोगु भजनु ॥ 4 ॥ 609 ॥
 बुधी पैगामु प्रियनि जो, वियड़ो मूखे वणी ।
 सुरिति समाई छिन में, सुहिणो साजु सुणी ॥ टेक ॥
 देह पराहूं दोरे, संत अचनि शल सेई ।
 आंउ उन्हनि जे त मथां, घोरियां सिरड़ा केई ।
 मुंहिंजे मन खे मारे, व्या जे ख्याल खणी ॥ 1 ॥
 पारस जिअं से साधू, कनिथा लोह खे कंचनु ।
 ताव दुई वचननि जा, कनि था मन खे मंजनु ।
 होशु विजाइनि सारो, देखारे अमुल मणी ॥ 2 ॥

विरिह विछोड़े तिनजे, सूर दिना मूं दाढा ।
खाधल आहियां खण जी, मिड़िया केई मांडा ।

जोगु पियारे जोगी, जीयारींदा खणी ॥ 3 ॥
टेऊं लजाऊं लाहे, पाती मूं प्रीति पकी ।
छिनंदसि मूरु न तिनिसां, जिनिजी मूं सुरिक छकी ।
सुरहा से तीर सजे, हींअड़े मंझि व्या हणी ॥ 4 ॥

॥ रागु जोगु भजनु ॥ 5 ॥ 610 ॥
सिक तुंहिंजीअ में सत्गुर दिलड़ी दांहूं करे ।
उभिर्यो अचनि था उधिमां, रात्यां दींहं रड़े ॥ टेक ॥
कूड़ीअ हिन काया में, दोह कया मूं केई ।
माफु कयो से सत्गुर, शरनि अब्हांजे पेई ।
महिर कयो का मुईअ ते, भवजलु पारि तरे ॥ 1 ॥
मुंहिंजे मन पापीअ खे, पाण अची करि पवितरु ।
ओट अझा ब्रिया छदे, वरितो मूं तुंहिंजो दरु ।

साहिब तोखां सवाइ, साइत कीन सरे ॥ 2 ॥
उमिरि वई अवगुण में, सुकृतु कोन संभिरां ।
आश अथमि गुर आसू, मार्गि तुंहिंजे मरां ।
प्रेम संदो दे प्यालो, भावीअ साणु भरे ॥ 3 ॥
टेऊं गुण ही टेई, जिनि में जीव ब्रुधा ।
स्वालु मुंहिंजो सुणु सांई, निर्गुणु नामु दे सदा ।
शान्ति सची मां पायां, तुंहिंजो ध्यानु धरे ॥ 4 ॥

॥ रागु जोगु भजनु ॥ 6 ॥ 611 ॥

भालु भलाए कदहीं, संत अडण में ईदा ।
दर्शन सां सभु दुखड़ा, लहिजे में लाहींदा ॥ टेक ॥
जिनिजे लइ मां दमि दमि, नेण खण्यो थी निहारियां ।
रातो दींहां रोई, आबु अख्युनि मां हारियां ।
बाझ करे ब्रान्हीअ ते, दर्शनु सेई दींदा ॥ 1 ॥
अठई पहर चित में, यादि पवनि था जेई ।
साइत हिक ना विसिरनि, साजन संत सेई ।
मुंहिंजे सिक खे समुझी, राति अची शल रहंदा ॥ 2 ॥
टेऊं चवे मां तिनितां, सिरु सारो ही घोरियां ।
दर्दु समूरो दिलि जो, अगियां तिनजे ओरियां ।
हालु सुणी हीणीअ जो, हरिदमु हामी थींदा ॥ 3 ॥

॥ रागु जोगु भजनु ॥ 7 ॥ 612 ॥
संतनि जे सत्संग में, प्रेमु रखी हलु प्यारा ।
जे सुखु चांहीं पंहिंजो, चलिजि तिनीजा चारा ॥ टेक ॥
संतनि जे संग जहिड़ो, संगु न ब्रियो को आहे ।
रहिजि सदा सत्संग में लोक लजाऊं लाहे ।
वचनु मजे ही मुंहिंजो, छदि न तिनीजा द्वारा ॥ 1 ॥
सफलु समो सो जाणिजि, संतनि में जो गुजिरे ।
सो मुखु थे ऊजलु जो, संतनि संगि हरि सुमरे ।
संत सचनि जी सेवा, करि तूं भागुनि वारा ॥ 2 ॥

सफ़ली काया माया, सफ़ला स्वास तिनि आहिनि ।

साध संगति में वेही, जे गुण गोबिन्द गाइनि ।

धनु धनु से धारिनि जे, संत वचन उर सारा ॥ 3 ॥

टेऊँ तिनि संतनि सां, नीहं भर्यो रखु नातो ।

महिर करे वारिनि जे, जम राजा जो खातो ।

ज्ञानु दुई सभु मन जा, मेटिनि था मूंझारा ॥ 4 ॥

॥ रागु जोगु भजनु ॥ 8 ॥ 613 ॥

मुंहिजा सत्गुर साईं दिलि मां,

शल नांउ न तुंहिजो विसिरे ॥ टेक ॥

भलि तखितु मिले पातिशाही मूं, या दरि दरि मिले गदाई मूं ।

भलि मिले न हिकिड़ी पाई मूं,

तबि नांउ न तुंहिजो विसिरे ॥ 1 ॥

भलि रहां खणी मां झंगलनि में, या मन मोहींदड़ महिलनि में ।

भलि बंदि रहां जे जैलनि में,

तब नांउ न तुंहिजो विसिरे ॥ 2 ॥

भलि देवनि में या दैतनि में, ऐं पशुनि पख्युनि या मनुषनि में ।

भलि वजां बि कहिड़िनि जूणिनि में,

तबि नांउ न तुंहिजो विसिरे ॥ 3 ॥

कहे टेऊँ सुणु हे सांई तूं, ही मुंहिजो अर्जु अघाई तूं ।

करि महिर अन्ति जे ताई तूं,

शल नांउ न तुंहिजो विसिरे ॥ 4 ॥

॥ रागु जोगु भजनु ॥ 9 ॥ 614 ॥

मां प्रेम जो नातो प्रभू, शल तोसां तोड़ि निभायां ॥ टेक ॥

भलि सखित्यूं अचनि कशाला, सिरि तिख्यूं तरारियूं भाला ।

सभु सहंदे सूर कराला, मां प्रेमु न कदहिं हटायां ॥ 1 ॥

भलि लोक धिकारनि जगु में, ऐं कष्ट दियनि रगु रगु में ।

भलि रोकिनि मुहिबत मगु में, तबि पुठिते पेरु न पायां ॥ 2 ॥

चवे टेऊँ मंजल भारी, आ औखी प्रेम जी चाढ़ी ।

दे दिलि खे हरि दिलिदारी, जिऐं तोमें प्रेमु वधायां ॥ 3 ॥

॥ रागु जोगु भजनु ॥ 10 ॥ 615 ॥

रखु तूं मुंहिजी लाज, ओ स्वामी,

दातर दोह न दिसु तूं मुंहिजा ॥ टेक ॥

जिनिजे ब्रल ते माणु कयुमि थे से भी विया छदे ।

बेवसि हीणो थी मां आयुसि तुंहिजे प्रभू तदे ।

मया कयो महराज ॥ 1 ॥

लालण लेखो जे कंदें तां नांहिं पुजुण जी जाइ ।

दीनु दुखी ऐं गरीबु थी मां आयुसि तो शरिणाइ ।

आहियो गरीबनिवाज ॥ 2 ॥

कहे टेऊँ कर जोड़ि पुकारे दीन दयालू राम ।

वेरिनि जे रखु विघननि खां जिअं जपियां तुंहिजो नामु ।

पूरन करि सभु काज ॥ 3 ॥

॥ रागु जोगु भजनु ॥ 11 ॥ 616 ॥

पंहिंजो दे दीदारु, ओ सत्गुर,

दर्शन जी सिक आहि घणी मूं ॥ टेक ॥

सत्गुर तुंहिंजे सिक में मूंखे पलि पलि पूर पवनि।

यादि करे गुण गालिहयूं तुंहिंजूं नेणें नार वहनि ।

बियो न वणे वहिंवारु ॥ 1 ॥

दर्शन बिनु आ ज़हिर बराबरि जीअणु ही मुंहिंजो ।

मछुलीअ जो जिअं नीर बिना थिए जीअणु थो अंहिंजो।

दे दर्शनु दिलिठारु ॥ 2 ॥

पलक सभागी घड़ी सभागी साई मां भायां ।

कहे टेऊं गुर दर्शनु तुंहिंजो जदहीं मां पायां ।

दर्शन तां बलिहारु ॥ 3 ॥

॥ रागु जोगु भजनु ॥ 12 ॥ 617 ॥

संत समागमु सारु, आ जगु में,

संतनि तां बलिहारु वजां मां ॥ टेक ॥

संतनि जे सूरत खे धारे प्रभू आयो आहि ।

जीवनि जे तारण लइ हरि ही बेखु बणायो आहि ।

शुभु तिनिजो दीदारु ॥ 1 ॥

अमरदेस में संत रहनि था जन्मु मरणु जिति नांहिं ।

ज्ञान तखित ते आसणु तिनिजो सुखी रहनि मन मांहिं।

ज्ञान जो कनि प्रचारु ॥ 2 ॥

कहे टेऊं शुभ कर्मनि सां थे प्रभू थो प्रसन्नु ।

प्रभूअ जे कृपा सां थे थो संतनि जो दर्शनु ।

संत मुक्ति जो द्वारु ॥ 3 ॥

॥ रागु जोगु भजनु ॥ 13 ॥ 618 ॥

मतां करीं अभिमानु, ओ बन्दा,

रखु मन में भउ जम काल जो ॥ टेक ॥

जिनिजे रथ फीथनि सां जगु में सतई समुंड थिया ।

देव दनुज नर राक्षस पंछी जिनि पंहिंजे वसि किया ।

से बि विया सुलितान ॥ 1 ॥

जंहिंजे मस्तक मां थी धरिती अहिड़ो वीरु हुयो ।

कागज़ जिअं धरिती वेढ़े जो पही पातालि वियो ।

से न रहिया बलिवान ॥ 2 ॥

हुकुमु हल्यो थे हरिदमु जंहिंजो देवनि जे त मथां ।

लोक टिन्हीं में मौतु जंहींजो हुयड़ो कंहिं न हथां ।

तिनिभी छदियो जहानु ॥ 3 ॥

काल संदो भी कालु आहि जो तंहिंजी बटु तूं ओट ।

कहे टेऊं ना कदहीं तोखे लग्गे काल जी चोट ।

जपि तूं श्री भगिवानु ॥ 4 ॥

॥ रागु जोगु भजनु ॥ 14 ॥ 619 ॥

मतां करीं तूं पापु, ओ बन्दा,

कुछु भउ रखु तूं भगुवान जो ॥ टेक ॥

थोरे जीअण खातिर जगु में पापु न करि कोई ।

मुए पुजाणां लेखो दीदें जमपुरि में रोई ।

सहंदें उति संतापु ॥ 1 ॥

मिसिकीननि खे पीड़े जे तूं माया जोड़ीदें ।

आह गरीबनि जे सां आखिरि दुखु तूं लोड़ीदें ।

दाढो थींदुइ तापु ॥ 2 ॥

अन्दरि वेई पड़िदा देई जे हिति पाप कंदें ।

चित्रगुप्तु लेखो कढंदुइ उति लिकी न तूं सघंदें ।

पोइ कंदें पछितापु ॥ 3 ॥

कहे टेऊँ कुभकर्म छुदे करि शुभकर्मनि सां प्यारु ।

लोक बिन्हीं में सुखियो थींदें मिलंदुइ मोक्ष द्वारु ।

करि प्रभूअ जो जापु ॥ 4 ॥

॥ रागु जोगु भजनु ॥ 15 ॥ 620 ॥

करि न कदहिं इताबरु, ओ प्यारा,

हिन धन जोभन परिवार ते ॥ टेक ॥

दर्शन मात्र धनु दौलत आ कंहिंसां नेभहु नांहिं ।

ईदे वेदे दे दुख दाढा दाइणि तन मन मांहिं ।

तंहिंसां करि ना प्यारु ॥ 1 ॥

जोभनु भी आ चार दिहाड़ा चाह भर्यो चुटिको ।

वेदे वेरम कीन करे सो दुई तनखे झटिको ।

तंहिंजो छदि अहंकारु ॥ 2 ॥

कुटम्ब कबीले जो भी जाणिजि पहर पलक मेलो ।

अन्ति न साणु हले को वेदे नेठि तूं अकेलो ।

तिनिखां थीउ निर्वारु ॥ 3 ॥

तांते संतनि संगु करे तूं पाइजि गुणु ऐं ज्ञानु ।

टेऊँ मोहु मिटाए सभ जो धरि आतम जो ध्यानु ।

पाइजि पदु निर्धारु ॥ 4 ॥

॥ रागु जोगु भजनु ॥ 16 ॥ 621 ॥

मतां भुलाई रामु, ओ प्यारा,

जपि नांउ मिठो कर्तार जो ॥ टेक ॥

सभिनि मिठायुनि खां मिठिड़ो आ राम संदो नालो ।

हिकवारी सो अमृत भरियो पी दिसु तूं प्यालो ।

रामु सुखनि जो धामु ॥ 1 ॥

भवसागर में रामु नामु आ तारण लइ बेड़ो ।

पाप सभेई नासु करे ऐं काटे भव फेरो ।

सुमरि सदा हरिनामु ॥ 2 ॥

रामु नामु आ सीतलु जगु में शान्ती दे मन खे ।

पुरुषार्थ सां कठो करे वटु राम नाम धन खे ।

पाइ सचो विश्रामु ॥ 3 ॥

कहे टेऊँ श्रीराम जपण सां पापी पारि पिया ।
जिनि भोगुनि में रामु भुलायो से सभु गारु थिया ।

रामु सुमरि निष्कामु ॥ 4 ॥

॥ रागु जोगु भजनु ॥ 17 ॥ 622 ॥

सत्गुरु खां वटु ज्ञानु, ओ गुरुमुख, जे तरिणो थी संसार खां ॥ टेक ॥
सत्गुरु केवटु भवसागर मां पारि करे बेड़ो ।
गुरुमुखु बणिजी सत्गुरु दर तां भजु नां तूं भेरो ।

धरि सत्गुरु जो ध्यानु ॥ 1 ॥

सत्गुरु वैद्य जियां नितु दे थो औषधि सुखदाई ।
अविद्या रोगु कटण लइ गुरु जी सेवा करि भाई ।

मजु तंहिंजो फरिमानु ॥ 2 ॥

सत्गुरु पूरो दाता आहे दे हरिनाम भण्डारु ।
जेको जापु जपे थे जागी तंहिंजो थिए उधारु ।

गुरु संगि पाइ कल्यानु ॥ 3 ॥

कहे टेऊँ गुरु ऐं गोबिन्द में भेदु न को आहे ।
श्रद्धा सां वटु शरणि गुरुअ जी लागुपा लाहे ।

पाइजि पदु निर्बानु ॥ 4 ॥

॥ रागु जोगु भजनु ॥ 18 ॥ 623 ॥

प्यारा पंहिंजो पाणु पछाणु, पाण पछाणण बिनु सुखु नाहे ॥ टेक ॥
भोगु विषय खां थी वैरागी । गफिलत अविद्या निंड मां जागी ।
जगु खे जूठो निश्चो जाणु, सूरत पंहिंजी दिसु तूं ठाहे ॥ 1 ॥
बोध गुरुअ जो हृदो धारे । रही अकेलो दिसु वीचारे ।
साक्षी चेतनु पाणु सुजाणु, तंहिंमें तिर जो शकु ना आहे ॥ 2 ॥
साक्षी ब्रह्म रूपु हिकु जाणिजि । द्वेतु छदे अद्वेतु पछाणिजि ।
सुख स्वरूपु तूं आहीं पाण, कहे टेऊँ लखि पड़दा लाहे ॥ 3 ॥

॥ रागु जोगु भजनु ॥ 19 ॥ 624 ॥

जंहिंखे गोलहीं गोलहणहार, सो तूं आहीं समुझु प्यारा ॥ टेक ॥
पाणु परुड़िजि पाण में पेही, गुरु जो वचनु विचारिजि वेही ।
अन्दरि दिसंदे खुदि इसिरारु, गुमु थी वेंदइ गैर गुबारा ॥ 1 ॥
दिसु तूं पंहिंजी सूरत ठाहे, भोलाए जो पड़िदो लाहे ।
कुदिरत जो तूंहीं करितारु, आदेसिनि जा इहे इशारा ॥ 2 ॥
पाणु छदे बिए हंधि जे वेंदें, सुखु ना मिलंदुइ मोटी ईदें ।
पाण मथां ई करि इतिबारु, मिटिजी वेंदइ कुलु मूंझारा ॥ 3 ॥
कहे टेऊँ सो खुदि तूं आहीं, बे पासे दे छो तो काहीं ।
अहम्ब्रह्म जी करि गजिकार, निरभै थी तूं जगुत मंझारा ॥ 4 ॥

॥ रागु जोगु भजनु ॥ 20 ॥ 625 ॥

आहे तोसां गदु भगिवानु, निर्मल नेणनि सां दिसु ठाहे ॥टेक॥

विहण महिल विहे गदु तोसां, बीहण महिल बिहे गदु तोसां ।

हलण महिल हले त सुजानु ॥ 1 ॥

खाइण महिल खाए गदु तोसां, गाइण महिल गाए गदु तोसां ।

बुधण महिल बुधे गुणगानु ॥ 2 ॥

मिलण महिल मिले गदु तोसां, खिलण महिल खिले गदु तोसां ।

सुम्हण महिल सुम्हें सुलितानु ॥ 3 ॥

सभ गाल्हियुनि खे जाणे सोई, सभ कर्मनि खे दिसे उहोई ।

टेऊं सभ में सो प्रधानु ॥ 4 ॥

॥ रागु जोगु भजनु ॥ 21 ॥ 626 ॥

सभखां वेझो आहे रामु, सज्जण परे छो तंहिंखे गोलहीं ॥टेक॥

जहिड़ो वेझो प्रभू आहे, तहिड़ो वेझो ब्यो को नाहे ।

तिरु न परे सो पूरणु कामु ॥ 1 ॥

पाणी पवन धरनि खां वेझो, सूरिज चंड अगिनि खां वेझो ।

तारनि खां वेझो हरिनामु ॥ 2 ॥

माइट मिट घर धन खां वेझो, बाणी बुद्धि तन मन खां वेझो ।

स्वासनि खां वेझो घनिशामु ॥ 3 ॥

वेझो खां वेझो हरि जोई, ज्ञानु वठी गुर खां दिसु सोई ।

कहे टेऊं सो तूं सुखधामु ॥ 4 ॥

॥ रागु जोगु भजनु ॥ 22 ॥ 627 ॥

अन्दरि करि आतम दीदारु, बाहरि भोरा छो थो भटिकीं ॥ टेक॥

वेद जंहिंजो दियनि इशारो, जो सारे जगु जो आधारो ।

संतनि जो भी जंहिंसां प्यारु, तंहिं लइ हिति हुति छो थो अटिकीं ॥1॥

सिज चंड तारनि खां सो सुहिणो, सुर नर मुनिजन जे मन मुहिणो ।

सूहें जंहिंसां सभु संसारु, तंहिं लइ झंगलनि में छो झटिकीं ॥2॥

कहे टेऊं कुलु फुरिना लाहे, भेद भरम जे भिति खे डाहे ।

अंतरि पी आतम रस धार, पाणु पहाड़नि में छो पटिकीं ॥3॥

॥ रागु जोगु भजनु ॥ 23 ॥ 628 ॥

प्रेम सचे जो पढुतूं पाठु, पाठ बियनि मां कुछु न वर्टीदें ॥ टेक॥

पण्डितु थी पोथ्यूं पढ़ंदें जे, वेदनि जा वख्यान कंदें जे ।

प्रेम बिना थी से सभु काठ, आखिरि तिनिमां चिकणि चटीदें ॥1॥

बेखी थी जे बेख बणाई, माला पाए तिलक लगाई ।

प्रेम बिना थी कूड़ा ठाठ, बेख कए नां कर्म कटीदें ॥ 2 ॥

यात्री थी जे तीर्थ नाई, व्रत दान सभु कर्म कमाई ।

प्रेम बिना थी सखिणा साठ, व्रतनि सां नां वृत्ति मटीदें ॥ 3 ॥

प्रेम बिना सभु साधन ईएं, टेऊं लूण बिनु भोजनु जीएं ।

प्रेम सां हरि जपि पाहर आठ, प्रेम बिना नां रामु झटीदें ॥ 4 ॥

॥ रागु जोगु भजनु ॥ 24 ॥ 629 ॥

प्रभू जंहिंजो आ रखिवारु, वारु विंगो ना थिए थो तंहिंजो ॥ टेक ॥
दुश्मन तोड़े वेरु वधाइनि, चइनि कुंडुनि खां अची सताइनि ।

पर जंहिं नजर करे करितारु ॥ 1 ॥

समुंड छुलनि भलि जबल जलनि जे, धरिती धुदे तूफान लगनि जे ।

पर जंहिं महर करे मनठारु ॥ 2 ॥

ताप टई भलि देहि दुखाइनि, कष्ट किरौडें अची कम्बाइनि ।

पर जंहिं दया करे दातारु ॥ 3 ॥

कहे टेऊं वटु शरणि राम जी, आश छदे तूं खलिक आम जी ।

जो जनु पकिड़े हरि आधारु ॥ 4 ॥

॥ रागु जोगु भजनु ॥ 25 ॥ 630 ॥

सभु कुछु आहीं तूहीं राम, तो बिनु प्रभू मां कुछु नाहियां ॥ टेक ॥
हुयुमि अगे ना हाणे आहियां, पोइ न हूँदुसि इएं थो भांयां ।

पोइ अगे हाणे तूं शाम ॥ 1 ॥

मां जी सूरत तोई धारी, मां आहे ना तोखां न्यारी ।

तोमें मां जो अन्ति मुकामु ॥ 2 ॥

तूहीं इन्द्रियूं तनु भी तूहीं, तूहीं बुद्धि चितु मनु भी तूहीं ।

अन्दरि बाहिर तूं सुखधामु ॥ 3 ॥

गुर समुझायो ऐनु इशारो, तूहीं हरि आहीं जगु सारो ।

टेऊं तूं सभजो विश्रामु ॥ 4 ॥

॥ रागु जोगु भजनु ॥ 26 ॥ 631 ॥

जूठो तन जो छदि अहंकारु,

समुझु सजुण मां साक्षी आहियां ॥ टेक ॥

मास हदुनि जो तनु ही भारो, मल मूत्र सां भरियलु सारो ।

सो तुंहिंजो नाहे आकारु ॥ 1 ॥

जूठी मां मां तन में धारे, जन्म छदिया तो केई बिगाड़े ।

जूठी मां जो छदि आधारु ॥ 2 ॥

जेसीं जूठी मां मां आहे, तेसीं शान्ती मनु ना पाए ।

जूठी मां खे छदि गेंवार ॥ 3 ॥

जूठी मां मां जिनि जिनि धारी, तिनि पंहिंजी जड़ आहि उखाड़ी ।

वचनु इहो तूं दिलि में धारि ॥ 4 ॥

कहे टेऊं गुर शब्दु सुमरि तूं, जूठी मां खे कहु बाहरि तूं ।

पलि पलि मन्तरु करे विचारु ॥ 5 ॥

॥ रागु जोगु भजनु ॥ 27 ॥ 632 ॥

जे चाहीं थ्यां भव खां पारि, राम नाम जे चहु बेड़े ते ॥ टेक ॥

राम नाम जो बेड़ो पुखितो, लहिरिनि लोदुनि खां आ मुकितो ।

पहुचाए वैकुण्ठ दुवारि ॥ 1 ॥

मुक्ति थियण जा बियनि जुगुनि में, यतन घणा लिखियल पोथिनि में ।

कलियुग में थी हरि आधारु ॥ 2 ॥

हिन बेड़े ते चढ़िया जेई, भव सागर खां तरिया सेई ।
 पहुता दाता जे दरिबारि ॥ 3 ॥
 पारि वज्रण लइ वक्तु मिल्यो थी, जल्दी चढु तूं बख्तु खुल्यो थी।
 छदे जगुत जी कूड़ी कारि ॥ 4 ॥
 हिन बेड़े जे काहिणवारो, सत्गुरु आहि मलाहु सचारो ।
 कहे टेऊं तंहिं आज्ञा धारि ॥ 5 ॥

॥ रागु जोगु भजनु ॥ 28 ॥ 633 ॥

तुंहिंजी अमानत तुंहिंजे पासि,
 आई थई प्रभू रखिजि संभारे ॥ टेक ॥
 अंशु जीव खे पंहिंजो ज़ाणी, साहिब थीउ तूं तंहिंसां साणी।
 दिसे न जिअं को जम जो त्रासु, अमरापुरि में सुखी गुज़ारे ॥ 1 ॥
 दोह जीव में दिसी दयालू, धिके न छदिजांइ हे कृपालू ।
 दोष करे कुलु तंहिंजा नासु, रखिजांइ पंहिंजे शरनि मुरारे ॥ 2 ॥
 जीवु असुल खां वस्तू तुंहिंजी, दावा तंहिमें ना बे कंहिंजी ।
 जीव जो मालिकु तूंहीं खासु, चवनि इएँ था पुरान पुकारे ॥ 3 ॥
 हुई असां वटि तुंहिंजी अमानत, आई थई सा तोदे सलामत।
 कहे टेऊं काटे जम फास, मेले छदि तंहिं पाण मंझारे ॥ 4 ॥

॥ रागु जोगु भजनु ॥ 29 ॥ 634 ॥

गुरु गरीब निवाज़ स्वामी, भव सागर खां पारि उकारिजि ॥ टेक ॥
 छदे आसरा ब्या सभु साईं, वर्तमि तुंहिंजी शरणि सदाई ।
 रखु तूं मुंहिंजी लाज स्वामी, दया करे दुख दरिद निवारिजि ॥ 1 ॥
 जूठी दुनियां जी आ यारी, सत्गुर तूं आहीं हितकारी ।
 महिर करे महाराज स्वामी, बिगिड़ियल मुंहिंजा काज संवारिजि ॥ 2 ॥
 नालो तुंहिंजो शरनी पालकु, कण्ठ लगायो पंहिंजो बालकु।
 संतनि जा सिरिताज स्वामी, बाझ करे मूं गोदि विहारिजि ॥ 3 ॥
 दातर मुंहिंजा दोह न दिसिजांइ, हरिदमु कृपा दृष्टी धरिजांइ।
 भक्तीअ जो दे दाजु स्वामी, कहे टेऊं तूं कीन विसारिजि ॥ 4 ॥

॥ रागु जोगु भजनु ॥ 30 ॥ 635 ॥

जिति किथि तूं भगिवानु आहीं, तो बिनु काई जाइ न खाली ॥ टेक ॥
 बलवारनि में तूं बलु आहीं, छलवारनि में तूं छलु आहीं ।
 मानिनि में तूं मानु आहीं, चालिनि में शुभ तुंहिंजी चाली ॥ 1 ॥
 रसवारनि में रसु आहिं तूंहीं, जसवारनि में जसु आहिं तूंहीं ।
 प्राणिनि में तूं प्रानु आहीं, खुश्यानि में आ तुंहिंजी खुशाली ॥ 2 ॥
 गुनवारनि में आहीं गुनु तूं, पुनवारनि में आहीं पुनु तूं ।
 ज्ञानिनि में तूं ज्ञानु आहीं, लालनि में आ तुंहिंजी लाली ॥ 3 ॥
 नाम रूप मय सभ जगु अन्दरि, कहे टेऊं तूं आहीं ईश्वर ।
 विवेकनि में विज्ञानु आहीं, ज्योतिनि में आ तुंहिंजी उजाली ॥ 4 ॥

॥ रागु जोगु भजनु ॥ 31 ॥ 636 ॥

करि को देहि सुधार प्यारा, पाणु विकारनि खां त बचाए ॥ टेक॥
कामु जदहिं थो ज़ोरु लगाए, शरमु मरमु सभु शानु विजाए ।
हरिदमु थीउ हुशियारु प्यारा, जत सत सां तूं प्रीती पाए ॥ 1 ॥
क्रोधु जदहिं थो जोशु जगाए, जानि जिगिरु ऐं जिसिमु जलाए ।
दिलि खे दे तूं ठारु प्यारा, खिम्या शांती सबुरु पिराए ॥ 2 ॥
लोभु जदहिं थो लाए लोरी, धन मेड़ण जी थे जीअ झोरी ।
सच जो करि वहिंवारु प्यारा, हृदे में संतोषु वधाए ॥ 3 ॥
मोहु जदहिं थो मन खे मुंझाए, धीरजु बलु ऐं बुद्धी गंवाए ।
मन मां कहु अंधिकारु प्यारा, ब्रह्मज्ञान जी जोति जगाए ॥ 4 ॥
गरिबु जदहिं मनि वासु करे थो, धरम करम खे नासु करे थो ।
पाइ हलीमत हारु प्यारा, कहे टेऊं अभिमानु मिटाए ॥ 5 ॥

॥ रागु जोगु भजनु ॥ 32 ॥ 637 ॥

मानुष देहि अमोलु मनड़ा, राम भजनु बिनु खोइ न अजाई ॥ टेक॥
मात गरभ में कौलु कयो जो, विसिरी तोखां कीअं वियो सो ।
पाड़िजि पंहिंजो बोलु मनड़ा, करे भजनु भगिबत जो भाई ॥ 1 ॥
महिला माड़ियूं पलंग रंगीला, कमि ना ईदइ कुटम्ब कबीला ।
रोले कंदइ रोलु मनड़ा, मोहु न रखु तूं तिनि सां राई ॥ 2 ॥
पूरणु श्रद्धा मन में धारे, सत्गुर संतनि जे वज्रु द्वारे ।
भजी भरमु ऐं भोलु मनड़ा, सुणिजि वचन तिनिजा सुखदाई ॥ 3 ॥
टेऊं सुरिति शब्द में लाए, अन्दरि आतम ध्यानु लगाए ।
पाए पुरुषु अदोलु मनड़ा, मानुष देही करि तूं सजाई ॥ 4 ॥

॥ रागु जोगु भजनु ॥ 33 ॥ 638 ॥

कोन्हे मुंहिंजो हालु प्रभू, बाझ करे को भालु भलायो ॥ टेक ॥
लोकनि लेखे लाइकु आहियां, पर प्रभू मां लाइकु नाहियां ।
बेहदि हां बदिचालु प्रभू, शरमु छदे मूं चडो चवायो ॥ 1 ॥
कामु क्रोधु मदु मोहु आ मूंमें, कूडु कपटु दंभु डोहु आ मूंमें ।
आहिनि खोटा ख्याल प्रभू, पाप कंदे मूं जन्मु विजायो ॥ 2 ॥
उमिरि सज्जी ऐबनि में विजायमि, शुभ कर्म ना कदहिं कमायमि ।
जाणी पंहिंजो बालु प्रभु, अवगुण मेटे कंठि लगायो ॥ 3 ॥
कहे टेऊं मां निमकहरामी, शरणि अब्हां जे आहियां स्वामी ।
तूं आंहिं दीनदयालु प्रभू, दया करे सत्मार्ग लायो ॥ 4 ॥

॥ रागु जोगु भजनु ॥ 34 ॥ 639 ॥

हरि सां कनि जे प्यारु प्रीतम, तिनि सां प्यारु करे जगु सारो ॥ टेक॥
भगिबत खे जे जीवन भुलाइनि, तिनिखे रासियूं ग्रह रुलाइनि ।
सुखु दे तिनि दींहंवारु प्रीतम, यादि जिनीखे प्रभू प्यारो ॥ 1 ॥
मालिक खां जिनि मति आ फेरी, तिनिजा वण टिण भी थियनि बेरी ।
सुखु दे तिनि वणिकार प्रीतम, यादि जिनीखे जगु आधारो ॥ 2 ॥
भूत प्रेत भय दियनि तिनीखे, रामु यादि ना आहि जिनीखे ।
भूतु थे तिनि सुखकारु प्रीतम, यादि जिनीखे अलखु अपारो ॥ 3 ॥
कहे टेऊं जे प्रभू ध्याइनि, तिनिखे सभु जगु जीव मनाइनि ।
देव वज्रनि बुलिहारु प्रीतम, तिनिजो जिति किथि थे जयकारो ॥ 4 ॥

॥ रागु जोगु भजनु ॥ 35 ॥ 640 ॥

जागुनि सारी राति जोगी, जुहिदु करे था जोगु कमाइनि ॥ टेक ॥
रही झंगल में धूणा लाइनि, वेही मचनि ते विरिहु वसाइनि ।
बी ना कनि का ताति जोगी, रुअंदे रुअंदे रामु रिझाइनि ॥ 1 ॥
पंहिंजे मूननि में मुंहूँ पाइनि, सार शब्द में सुरिति मिलाइनि ।
मांगनि दर्शन दाति जोगी, बे न पदारथ में दिलि लाइनि ॥ 2 ॥
नेणनि जी नितु निंड फिट्ठाइनि, अन्दर में हिकु अलखु जगाइनि ।
मुहिकुमु थी महिलात जोगी, मुहिबत सां मनठारु मनाइनि ॥ 3 ॥
खाइनि थोरो सो न सवादी, बोलिनि थोरो पर न विखादी ।
रही अन्दरि एकान्ति जोगी, इश्क अगिनि में पाणु पचाइनि ॥ 4 ॥
आसणु लाए साधिनि तनखे, जोगु जुगिति सां जीतिनि मनखे ।
टेऊँ टोड़े भ्रान्ति जोगी, राम रंग में रूहु रलाइनि ॥ 5 ॥

॥ रागु जोगु भजनु ॥ 36 ॥ 641 ॥

जोगी थें तां जागु प्यारा, जोगिनि जो न त सांगु न धारिजि ॥ टेक ॥
लोकु सुम्हें तूं जुहिदौं जागी, नामु जपे थीउ हरि अनुरागी ।
अनहद जो सुणु रागु ॥ 1 ॥
जुगितीअ सां तूं जोगु कमाए, मुहिबत मचु मन अन्दरि मचाए ।
माणि लाहूती लागु ॥ 2 ॥
शहिरु छदे करि झंगलि वासो, करे कुटम्ब खां हरिदमु पासो ।
मन में रखु वैरागु ॥ 3 ॥

कामिणि कारी नांगिणि ज़ाणी, दौलत खे तूं धूड़ि पछाणी ।

तृष्णा जो करि त्यागु ॥ 4 ॥

कहे टेऊँ रही जोगिनि संग में, तनु मनु रंगि तूं जोगु रंग में ।

भोगु विषय खां भागु ॥ 5 ॥

॥ रागु जोगु भजनु ॥ 37 ॥ 642 ॥

केरु कन्दो मूं पारि प्रीतम, घाटनि ते हनि घणा मुहाणा ॥ टेक ॥
हरिको पंहिंजो घाटु सराहे, कंहिंते कयां इतिबारु ॥ 1 ॥
कीअं वजां मां तरी न ज़ाणां, पाणी आहे तारि ॥ 2 ॥
हुन भरि आहे देसु असांजो, कीअं कयां दीदारु ॥ 3 ॥
कहे टेऊँ दुसु दे तूं मूंखे, कंहिंजो वठां आधारु ॥ 4 ॥

॥ रागु जोगु भजनु ॥ 38 ॥ 643 ॥

जे केवट कनि पारि प्यारा,

तिनिजा बुधु पूरा उहिजाणा ॥ टेक ॥

नाव पकी नई जिनि बटि आहे, पवनु परूड़े ज़ाणनि हलाए ।
पाणी तांधो तारि प्यारा, समुझनि कुन चक्रनि खे सियाणा ॥ 1 ॥
अख्यूं हुजनि जिनि अंग समूरा, पूर पुजाइनि हुन भरि पूरा ।
श्रद्धा तिनिमें धारि प्यारा, पारि कंदइ उहे मीर मुहाणा ॥ 2 ॥
कहे टेऊँ जे तोड़ि रसाइनि, मड़िद मलाह से पूरण आहिनि ।
तिनिजे संग में धारि प्यारा, से पसाईदइ अडण अबाणा ॥ 3 ॥

॥ रागु जोगु भजनु ॥ 39 ॥ 644 ॥

साहिबु जी सभु ज्ञाति, दिसु तूं,

तंहिं बिनु बियो जगु में कुछु नाहे ॥ टेक ॥

साजनु केई सांग बणाए, किस्म किस्म जा खेल खिलाए ।

अची थियो इसिबाति ॥ 1 ॥

सोना जेवर सोनु ही आहिनि, भुले भुलाए बियो कुछु नाहिनि ।

कंचन जी कुलु क्रान्ति ॥ 2 ॥

धरितीअ जा जे थांव घणाई, ज्ञाति उन्हनि जी धरिती भाई ।

भोरा भजी भ्रान्ति ॥ 3 ॥

जगु जगुदीश में फरकु न कोई, जगु बण्यो जगुदीश्वरु सोई ।

टेऊं वठी गुर दाति ॥ 4 ॥

॥ रागु जोगु भजनु ॥ 40 ॥ 645 ॥

लोचे आतमु लालु गुरमुख, दिसु तूं अन्दरि झाती पाए ॥ टेक ॥

लोचण धारां लालु मिले ना, गुर बिनु बियो हीअ गाल्हि सले ना ।

गुर खां पुछु अहिवालु ॥ 1 ॥

थोरो सुम्हु ऐं थोरो खाइजि, थोरो घुमु थोरो गाल्हाइजि ।

खामु कढी छदि ख्यालु ॥ 2 ॥

अविद्या जो छदि पड़िदो लाहे, लालु अमोलकु दिसु तूं ठाहे ।

थींदे पोइ निहालु ॥ 3 ॥

आतमु लालु जदहिं तूं दिसंदें, तदहीं जन्म मरण खां छुटंदें ।

टेऊं कटे जमकालु ॥ 4 ॥

॥ रागु जोगु भजनु ॥ 41 ॥ 646 ॥

ज्योति ज्ञान जी बारि, गुरमुख,

हरिदमु पंहिंजे मन मन्दिर में ॥ टेक ॥

दीओ प्रेम सचे जो करि तूं, तंहिंमें तेलु तलब जो भरि तूं ।

वटि विवेक जी धारि ॥ 1 ॥

गुर शिक्षा जी तीली लाए, अनभै जी तूं ज्योति जगाए ।

भ्रम अंधेरो टारि ॥ 2 ॥

वस्तु अमोलक हासुलु थींदइ, चोर विकार न वेझो ईंदइ ।

निरभै थी त गुजारि ॥ 3 ॥

टेऊं लग्गी तूं गुर जे लारे, ज्योति ज्ञान जी वटु तूं बारि ।

पाइजि पदु निर्धारु ॥ 4 ॥

॥ रागु जोगु भजनु ॥ 42 ॥ 647 ॥

संतनि जी वटु शाम, प्यारा, संत सचा भवसागरु तारिनि ॥ टेक ॥

श्रद्धा सां संतनि दे हलु तूं, हालु समूरो दिलि जो सलि तूं ।

प्रेम सां करि प्रनामु ॥ 1 ॥

संतनि बिनु बियो नाहे संगी, मेदिनि मन जी तलब ऐं तंगी ।

मिठिड़ी तिनिजी माम ॥ 2 ॥

सत् शब्द सां मैल मिटाइनि, भाव भक्ति सां रामु मिलाइनि ।

कटे कल्पति कामु ॥ 3 ॥

कहे टेऊं हरि निर्गुण मूरत, संत सगुण थी तंहिंजी सूरत ।

सेवा करि निष्कामु ॥ 4 ॥

॥ रागु जोगु भजनु ॥ 43 ॥ 648 ॥

रगु रगु में जपि रामु पियारा,

राम जपण लइ जनमु मिल्यो थई ॥ टेक ॥

कननि सां बुधु राम जो कीर्तनु, नेणनि सां दिसु राम जो दर्शनु।

हृदे रखु हरिनामु ॥ 1 ॥

हथ जोड़े करि सभजी सेवा, समुझी सभ में आतमुदेवा ।

बोलि न कहिंसां खामु ॥ 2 ॥

पेरनि सां हलु साध संगति में, प्रेम वारनि जे वेहु पंगति में ।

पीउ प्रेम जो जामु ॥ 3 ॥

पलि पलि पाणु पाप खां पलि तूं, सत् मारग दे हरिदमु हलु तूं।

पाड़ि पंहिंजो अंजामु ॥ 4 ॥

कहे टेऊं धरि ध्यानु हमेशां, वदनि जो रखु मानु हमेशां ।

सत्गुर जी वदु शाम ॥ 5 ॥

॥ रागु जोगु भजनु ॥ 44 ॥ 649 ॥

संत सचा सामीअड़ा, अजु मुंहिंजे घरि आया ।

दर्शन सां मनि मुंहिंजे, आनन्द मंगल छाया ॥ टेक ॥

मुहिबत जिनिजे मन में, राम संदे रंगि राता ।

ज्ञान गुणनि जो सभ खे, दानु दियनि था दाता ।

पियारिनि प्रेम जा प्याला, से मुंहिंजे मनि भाया ॥ 1 ॥

बेगमपुरि जूं बात्यूं, संत सलिनि था हरिदमु ।

अमृत रस सां भरियूं, बोल्यूं बोलिनि दमि दमि ।

भक्तीअ भाव सां भरिया, भागु वदे मूं पाया ॥ 2 ॥

संत सचा वचननि जा, तीर हणनि था तन खे ।

काम क्रोध खे मारे, शान्ति दियनि था मन खे ।

तिनि संतनि घरि मुंहिंजे, गुण गोबिन्द जा गाया ॥ 3 ॥

कहे टेऊं मूं मिलिया, संत सचा सैलानी ।

तनु मनु धनु सभु घोरे, सीसु कयां कुर्बानी ।

टहल करे मां तिनिजी, सफलु कयां हीअ काया ॥ 4 ॥

॥ रागु जोगु भजनु ॥ 45 ॥ 650 ॥

वैरागी विरुंह जा, विछाणा विछाइनि ।

करे जुहिदु जीअ खे, जुगति सां जगाइनि ॥ टेक ॥

प्रियनि जे पसण जा, पका पह पचाए ।

सुपेर्यनि जे सिक में, सजो तनु सुकाइनि ॥ 1 ॥

छदे खेल खुशियूं, दुनियां जूं सभेई ।

रोई राम खे था, रमिज सां रिझाइनि ॥ 2 ॥

खलिक जे खलल खां, करे ख्याल खाली।

रखी शौंकु दिलि में, धणीअ खे धियाइनि ॥ 3 ॥

मुहिब जे मिलण लइ, छदे हठ हुअण खे ।

कहे टेऊं कंधड़ा, कुरिब सां कपाइनि ॥ 4 ॥

॥ रागु जोगु भजनु ॥ 46 ॥ 651 ॥

पियो पूर पलि पलि पचाए वैरागी ।

लगल लिव न बे खे लखाए वैरागी ॥ टेक ॥

झंगलु झरु जबलु थो वसाए वैरागी ।

पुछी पार पिरजा लीलाए वैरागी ॥ 1 ॥

अंदरि दर्द दूहों दुखाए वैरागी ।

अख्युनि आबु हर हर वहाए वैरागी ॥ 2 ॥

दुखनि में न मन खे दुलाए वैरागी ।

ततीअ ऐं थधीअ में थो काहे वैरागी ॥ 3 ॥

गिला घांघो गल में थो पाए वैरागी ।

जोटे जंगि मन खे जगाए वैरागी ॥ 4 ॥

कहे टेऊं थोरो गालहाए वैरागी ।

अन्दरि हूंग हक जी हलाए वैरागी ॥ 5 ॥

॥ रागु जोगु भजनु ॥ 47 ॥ 652 ॥

आहे मौज मस्ती, फकीरीअ जी न्यारी ।

जंहीं में अलस्ती, अजाइबु खुमारी ॥ टेक ॥

नशनि में नशो आ, फकीरीअ जो आला ।

जंहींजे चढ़ण सां, पवे समुझ सारी ॥ 1 ॥

रखे कीन परिवाह, फकीरी कंहींजी ।

सदा शेर वांगे, गजे थी त भारी ॥ 2 ॥

फकीरी हुकुमु थी, सभिनि ते हलाए ।

वदो शहनिशाहु भी, करे तंहिं नीजारी ॥ 3 ॥

फकीरी फिकिर खां थी, फारकु बणाए ।

कहे टेऊं दिलिखे, सदा दे बहारी ॥ 4 ॥

॥ रागु जोगु भजनु ॥ 48 ॥ 653 ॥

करे जोगु जोगी सिद्धी था त पाइनि ।

रखी वृति इन्द्रियूं, विषय खां हटाइनि ॥ टेक ॥

धरे ध्यानु दिलि में, इष्ट जे मूरत जो ।

छदे फिकिर फुरिना, समाधी लगाइनि ॥ 1 ॥

बुधी पदमु आसनु, सिधा थी विहनि था ।

द्वारे दसम में, सुरिति खे समाइनि ॥ 2 ॥

सुणनि साजु सुहिणो, अनाहतु अनादी ।

तंहीं नाद में था, वृति खे मिलाइनि ॥ 3 ॥

कहे टेऊं जोगी, जुगिति साणु जागी ।

अखण्डु जोति अनुभव, अन्दर में जगाइनि ॥ 4 ॥

॥ रागु जोगु भजनु ॥ 49 ॥ 654 ॥

रही संत जाते, हरी नामु ध्याइनि ।

सदा सेई जायूं, सभिनि खे सेबाइनि ॥ टेक ॥

सुकल बृछ सावा, थियनि था उहेई ।

जिनी वणनि हेठां, धुनी संत लाइनि ॥ 1 ॥

मढ़ियूं ऐं मन्दिर से, वसनि था सदाई।

जिते संत वेही, हरी गीत गाइनि ॥ 2 ॥

जिते शब्दु वाणी, कथा संत कनि था ।

खणी रज उतां सभु, लिडनि खे लगाइनि ॥ 3 ॥

कहे टेऊं जाते, करिनि जोगु जोगी ।

उते लगनि मेला, सभी जय मनाइनि ॥ 4 ॥

॥ रागु जोगु भजनु ॥ 50 ॥ 655 ॥

सचो शब्दु सत्गुरु, शिष्यनि खे सुणाए।

जल्दु जीव मां ई, ब्रह्म थो बणाए ॥ टेक ॥

जिएं माउ पुट जी, रख्या नितु करे थी ।

तिएं बोधु देई, विषय खां बचाए ॥ 1 ॥

कढे कुबुद्धि कलिना, विकारनि खे कोरे।

चिमनु ज्ञान गुण जो, अन्दर में लगाए ॥ 2 ॥

भरम में भुल्यल खे, सईअ राह लाए ।

दुसे जोगु जुगिती, अमर घर पुजाए ॥ 3 ॥

कहे टेऊं टोड़े, बंधन सभु जगुत जा ।

करे मुक्त दुख खां, सुखनि में समाए ॥ 4 ॥

॥ रागु जोगु भजनु ॥ 51 ॥ 656 ॥

भरे प्रेम प्यालो पियारे थो सत्गुरु ।

मया सां मुअल दिलि जियारे थो सत्गुरु ॥ टेक ॥

दुखनि जे दर्याह मां उकारे थो सत्गुरु ।

सुखनि जे सेजा ते सुम्हारे थो सत्गुरु ॥ 1 ॥

खणणु सारु सभ मां सेखारे थो सत्गुरु।

अन्दरि लालु आतमु देखारे थो सत्गुरु ॥ 2 ॥

असुलु ज्ञान सूरजु उभारे थो सत्गुरु ।

सदे मोह निंड मां उथारे थो सत्गुरु ॥ 3 ॥

भरम भेद सभई निवारे थो सत्गुरु ।

सची शान्ति देई उजारे थो सत्गुरु ॥ 4 ॥

चोरासी चकर खां उबारे थो सत्गुरु ।

टेऊं लेखो जम जो नेसारे थो सत्गुरु ॥ 5 ॥

॥ रागु जोगु भजनु ॥ 52 ॥ 657 ॥

दाता करि तूं दया, पंहिंजी महिर मया,

मूं त दोह गुनाह आहिन केई कया ॥ टेक ॥

दीननि जो आहीं नाथु, आहियां मां दीनु अनाथु ।

पंहिंजो ही बिरिदु सुजाणी साजन मूंखे दे तूं साथु ।

मूं लइ आहीं तूं बाबा गंगा गया ॥ 1 ॥

तुंहिजो नांउ शरनी पालिकु, आहियां मां नंढिड़ो बालिकु।
तुंहिजेई शरनी आयुसि महिर भर्यो ज़ाणी मालिकु।

तार्या तो केई जेके शरनि पया ॥ 2 ॥

प्रभू तूं पतित पावनु, पकिड़ी मूं तुंहिजी दावनि ।
महिमा तुंहिजी संत ग्रन्थ वेद ऐं पुरान गावनि ।

महिर तुंहिजीअ सां बिगिड़ियल काज ठाहिया ॥ 3 ॥
गोबिन्द गरीबनिवाज़, सभिनी सुखनिजा साज ।
कहे टेऊं गोलो मूं गरीबु ज़ाणी रखु तूं लाज ।
बाझ तुंहिजीअ सां ब्रेड़ा पारि थी विया ॥ 4 ॥

॥ रागु जोगु भजनु ॥ 53 ॥ 658 ॥

सभेई साज़ खणी, मूंखे छुटे विया निण्ड में ॥ टेक ॥
भेनरु हिन भम्भोर सां, तिनिजी कीन बणी ॥ 1 ॥
बुधी गाल्हि लोकनि जी, तिनिखे कीन वणी ॥ 2 ॥
जीजां तिनि त जतनि लाइ, कंदियसि पाणु पणी ॥ 3 ॥
कहे टेऊं संझे वियड़ा, कामिल केच धणी ॥ 4 ॥

॥ रागु जोगु भजनु ॥ 54 ॥ 659 ॥

दाढा कया थमि दोह प्रभू, महिर करे दे माफी मूंखे ॥ टेक ॥
दोह कंदे मां दीहं गुज़ारियमि, रीझी रसनि में रातियू घारियमि।
मन खे मोहियो मोह प्रभू ॥ 1 ॥

कूड़ कपट छल कयमि हज़ारें, पाप पेट लाइ कयमि अपारें ।
जनमु वियो मंझि डोह प्रभू ॥ 2 ॥

जहिड़ो तहिड़ो आहियां तुंहिजो, कहे टेऊं ब्रियो नाहे मुंहिजो।
तगां तुंहिजे तोह प्रभू ॥ 3 ॥

॥ रागु जोगु भजनु ॥ 55 ॥ 660 ॥

ज़ाणिजि ज़ाणणहारु प्यारे,
तंहिं बिनु बी सभु ज़ाण अजाई ॥ टेक ॥
ज़ाणणहारे खे जो ज़ाणे, मौज सचीअ खे सोई माणे ।
करे दिव्य दीदारु प्यारे ॥ 1 ॥
जंहीं न ज़ातो ज़ाणणहारो, जनमु कयो तंहिं निष्फ़लु सारो ।
जीअणु तंहिं बेकारु प्यारे ॥ 2 ॥
कहे टेऊं सिधु साधकु सोई, ज़ाणे ज़ाणणहारो जोई ।
पाए मोक्ष द्वारु प्यारे ॥ 3 ॥

॥ रागु जोगु भजनु ॥ 56 ॥ 661 ॥

ज़ाणणहारे खे तूं ज़ाणु, वाट वठी पूरे सत्गुर खां ॥ टेक ॥
ज़ाणणहारो परे न कंहिंखां, ज़ाणिजि वेझो तंहिंखे सभखां ।
लखि तूं तंहिंखे अथई साणु ॥ 1 ॥
ज़ाणणहारो सभखे ज़ाणे, उनखे कोई कोन सुआणे ।
तंहिं बिनु जडु सभु जग़तु पछाणु ॥ 2 ॥

जाणणहारो ई हिकु सत् आ, तंहिं बिनु सारो जगुतु असत् आ।
 सो सत् जाणिजि पंहिंजो पाणु ॥ 3 ॥
 जाणणहारे खे जंहिं जातो, कहे टेऊं तंहिं सभु कुछु पातो।
 ईएं चवे थो वेदु पुराणु ॥ 4 ॥

॥ रागु जोगु भजनु ॥ 57 ॥ 662 ॥

मन मुंहिंजा तूं धीरजु धारि,
 थीउ न अन्दर में व्याकुलु एदो ॥ टेक ॥
 कुटम्बु कबीलो सबन्धी जगु जा, जाणिजि सभई साथी दगु जा।
 दिसी उन्हनि खे थींदो धार ॥ 1 ॥
 अध में आया अध मां वेंदा, आखिर ताई गदु ना रहंदा।
 संगी सचो थी सत्कर्तारु ॥ 2 ॥
 मात गर्भ खां अजु दीहं ताई, सार कंदो जो आयो साई।
 अगिते भी सो लहंदुइ सार ॥ 3 ॥
 छदे आसिरा जगु जा कूड़ा, ओट प्रभूअ जी वदु तूं मूढ़ा।
 कहे टेऊं सो आ रखिवारु ॥ 4 ॥

॥ रागु जोगु भजनु ॥ 58 ॥ 663 ॥

जे चाहीं आतम दीदारु, दिलि दर्पन में मुंहडो पाइजि ॥ टेक ॥
 पहिरीं दर्पनु साफु बणाइजि, पोइ उन्हीअ में झाती पाइजि।
 ईदुइ नज़र में सत्कर्तारु ॥ 1 ॥
 कन अख्यूं मुख खे बन्दि करि तूं, दिलि जो शीशो साम्हूं धरि तूं।
 दिसु तूं साखी सिरिजणहारु ॥ 2 ॥

सत्गुर बाझौं मिले न जुगिती, जुगिति बिना ना थ्ये थी मुकिती।
 जुगिति वठी तूं करि वीचारु ॥ 3 ॥
 ईएं कंदे भी मिले न तोखे, पोइ दोरापो दिजि तूं मूंखे।
 कहे टेऊं तूं करि इतिबारु ॥ 4 ॥

॥ रागु जोगु भजनु ॥ 59 ॥ 664 ॥

सत्गुरु थी परमेश्वरु पाण, मनुषु गुरूअ खे ना तूं जाणिजि ॥ टेक ॥
 सत् चित् आनन्दु निर्गुणु जोई, सत्गुरु बणिजी आयो सोई।
 इहो वेदनि जो आहि वख्याणु ॥ 1 ॥
 सत्गुर में साहिबु थो बोले, पंहिंजे गुझ खे पाण थो खोले।
 गुरमुखु थी तंहिंखे त सुजाणु ॥ 2 ॥
 सत्गुर खे जंहिं साफु सुजातो, पारब्रह्म खे तंहिं आ पातो।
 समुझ इहा तूं पूरण जाणु ॥ 3 ॥
 सत्गुर खे जो ब्रह्म पछाणे, कहे टेऊं सो आनन्दु माणे।
 पाए पूरणु पदु निर्बाणु ॥ 4 ॥

॥ रागु जोगु भजनु ॥ 60 ॥ 665 ॥

रे मन संसनि खे करि दूरि, जानु वठी पूरे सत्गुर खां ॥ टेक ॥
 ज्ञान बिना ना संसो वेंदो, गुर बिनु जानु न कदहीं थींदो।
 भाव सां हदो करि भरपूरि ॥ 1 ॥

संसो हूंदो मन में जेसीं, शान्ति अचे ना चित्त में तेसीं ।

तंहिं लइ संसनि खे करि चूरि ॥ 2 ॥

संसे वारो सुखु ना पाए, भवसागर में गोता खाए।

तंहिं लइ संसो कढणु ज़रूरि ॥ 3 ॥

संसो जीअ मां वेंदो तदहीं, पाणु पछाणींदिं तूं जदहीं।

कहे टेऊं तूं पाणु पूरुड़ि ॥ 4 ॥

॥ रागु जोगु भजनु ॥ 61 ॥ 666 ॥

जतन करे को लखें हज़ार,

ज्ञान बिना थ्ये मूरि न मुक्ती ॥ टेक ॥

चारि वेद खट शास्त्र स्मृतियूं, ग्रन्थ पुराण ऐं पुस्तक पोथ्यूं ।

पढ़े पढ़ाए बेशूमार ॥ 1 ॥

आसणु मारे माल्हा फेरे, सिधी हलाए माण्हूं मेड़े ।

बेख भले को करे अपार ॥ 2 ॥

गंगा जमुना तीरथ नाए, मन्दिर पूजे भोगु लग्गाए ।

यज्ञ करे को बहु प्रकार ॥ 3 ॥

ज्ञान बिना ना मोक्षु थिये थो, कहे टेऊं गुरु ज्ञानु दिए थो ।

सन्त चवनि ईएं वारौंवार ॥ 4 ॥

॥ रागु जोगु भजनु ॥ 62 ॥ 667 ॥

सत्गुर में तूं रखु विश्वासु, सत्गुर तुंहिंजा कारिज संवारे ॥ टेक॥

धीरजु धरि दिलिगीरु न थीउ तूं, स्थिरि मन सां हरि रसु पीउ तूं ।

थोड़ो भी तूं थी न निरासु ॥ 1 ॥

सत्गुरु दाता समरथु आहे, शरणि पियनि जी आस पुज्जाए ।

चित्त जूं चिन्ताऊं करि नासु ॥ 2 ॥

जंहिं जंहिं हंधि भी दासु पुकारे, पहुची उति गुरु कष्ट निवारे ।

श्रद्धा सां तूं करि अर्दास ॥ 3 ॥

कहे टेऊं चवां सचु थो भाई, सत्गुर बटि आहि कमी न काई ।

सिर्फ नियत करि पंहिंजी रासि ॥ 4 ॥

॥ रागु जोगु भजनु ॥ 63 ॥ 668 ॥

जेके जंहिंजो कनि अभ्यासु, लोक तंहिंमें से त समाणा ॥ टेक॥

कामिना सां शुभ करम करिनि जे, सुरिगु लोक में वजी रहनि से ।

सुरिगु लोक जो बठी हुलासु, अचनि जगुत में पुजनि पुज्जाणा ॥1॥

पाप करम कनि पापी जेई, नरिकनि जा दुख भोगिनि सेई ।

नीच जूणिनि में कनि से वासु, फिरनि चोरासी रहनि वेगुणा ॥2॥

सगुण उपासक जे निष्कामी, ध्यानु उपासन करनि मुदामी ।

जमदूतनि जी टोड़े फास, इष्ट लोक से करिनि ठिकाणा ॥3॥

ब्रह्म उपासक आहिनि जेई, ब्रह्मलोक में वजनि था सेई ।

ब्रह्मलोक में करे निवासु, थींदा मुक्ती कल्प पुज्जाणा ॥4॥

कहे टेऊं जे ब्रह्म धियाइनि, ब्रह्मरूप खे सेई पाइनि ।

राम भजनु जे कनि हरिदास, ईश्वर जे दरि से त अघाणा ॥5॥

॥ रागु जोगु भजनु ॥ 64 ॥ 669 ॥

साखी थी तूं दिसु संसारु, दाओ कंहिमें रखु ना पंहिजो ॥ टेक ॥
रागु रखी करि प्यारु न कंहिंसां, द्वेषु रखी करि वेरु न कंहिंसां ।
निर्दावा थी वक्तु गुजारि, सागरु तरंदें तदहीं सहिजो ॥ 1 ॥
दावावारा दादु न लहंदा, साईंअ जे दरि संकट सहंदा ।
जमपुरि में से थींदा खुवारु, तरणु उन्हनि जो आहे अहिंजो ॥ 2 ॥
साखी थी सभु दिसंदो हलु तूं, अटिकु न काथे हिकिड़ो पलु तूं ।
जूठो ज़ाणिजि जगु जिन्सारु, जनमु सफलु थे तदहीं तुंहिजो ॥ 3 ॥
आहीं साखी थीउ बि साखी, कहे टेऊं इहा वेदनि बाखी ।
सुख दुख में तूं रहु इकसारु, दोषु लग्गे ना तोखे कंहिजो ॥ 4 ॥

॥ रागु जोगु भजनु ॥ 65 ॥ 670 ॥

तिनितां मां कुर्बानु प्यारे, जे पिरिंअ जो पैगामु पुज़ाइनि ॥ टेक ॥
पैगामु पिरिंअ जो आहि सुखदाई, तंहिंजे मटु बी वस्तु न काई ।
घोरियां पंहिंजा प्रान प्यारे ॥ 1 ॥
पैगामु पिरिंअ जो आणिनि जेई, सजुण सच मां समुझां सेई ।
सालिक से त सुजान प्यारे ॥ 2 ॥
उन्हनि लइ मां अडण उजार्यां, पलंग पथारे तिनिखे विहार्यां ।
सर्वे करियां सन्मान प्यारे ॥ 3 ॥
कहे टेऊं से कदहीं ईंदा, दया करे अची दर्शनु दींदा ।
महिर भर्या महिरिवान प्यारे ॥ 4 ॥

॥ ॐ सत्नाम साक्षी ॥

॥ सलोक माला ॥

निर्गुण निबली आहियां निमाणी त निधरि ।
बेड़ो हिन बान्हीअ जो साईं सुतड़ि करि ।
टेऊं लोक टिन्हीं में रखीं नालि नज़रि ।
वारो देई वरि, थियां सुहागिणि सरित्यें ॥ 1 ॥

निर्गुण निबली आहियां निमाणी त निसति ।
बेड़ो हिन बान्हीअ जो साईं तारि सुतति ।
टेऊं लोक टिन्हीं में दे तूं मति सुमति ।
प्रभू रखु तूं पति, थियां सुहागिणि सरित्यें ॥ 2 ॥

निर्गुण निबली आहियां असुली कान्ध किनी ।
पयसि पनारे तुंहिंजे छदि तूं कीन छिनी ।
टेऊं लोक टिन्हीं में तूं आहीं शाहु गनी ।
दे भक्ती भाव भिनी, थियां सुहागिणि सरित्यें ॥ 3 ॥

निर्गुण निबली आहियां असुली ऐब भरी ।
मालिक पंहिंजी महिर करि वजां पारि तरी ।
कहे टेऊं कृपा करे दिलि जी खोलि दरी ।
दे तूं द्राति ज़री, थियां सुहागिणि सरित्यें ॥ 4 ॥

निर्गुण निबली आहियां अगली मां अणजाणि ।
 पियसि पनारे तुंहिजे हथ बुधी मां हाणि ।
 कहे टेऊं कृपा करे कटि कर्मनि जी काणि ।
 क्षमा जी दे खाणि, थियां सुहागिणि सरित्यें ॥ 5 ॥

लिखां कीअं लेखो करियां मिले न घायलि गसु ।
 हुननि कमायो कीमती तूं त कमाई कसु ।
 जे सांई करे सरसु, लिखंघूं लिखण वारियूं ॥ 6 ॥

लिखंघूं लिखण वारियूं जिनि कयो सारु सही ।
 तिनिजे हथ में साहिम्यूं तोरे तुरारा बई ।
 टेऊं सच ऐं कूड़ जी वेठा सुधि लही ।
 थे उटल ओदांहीं, जेदांहुं वटु वैरागु जो ॥ 7 ॥

लिखां कीअं लेखो करियां कलमु करे ना कमु ।
 आदी आतम देश में नाहे गून्दरु गमु ।
 नाहे ज्ञाति न पाति का नको दुखु दे जमु ।
 टेऊं देशु अगमु, सोधे लधुमि सरीर में ॥ 8 ॥

लिखां कीअं लेखो करियां कुछु कलमु कीन लिखे ।
 अखरु अगम देश जो का सूरतिणि सिखे ।
 पाए मुंहुं मढीअ में माखीअ लार चखे ।
 टेऊं रूपु लखे, पलि पलि पंहिजे पीअ जो ॥ 9 ॥

लिखां कीअं लेखो करियां नाहिं कलम जी कारि ।
 आदम वेद पुराण खां अगुमें हुई हूंगार ।
 साधनि साफु सही कई गूंगे जी गुफ्तार ।
 दिलि में करि दीदारु, टेऊं लखे पाणखे ॥ 10 ॥

पहिरीं लखि तूं पाण खे पोइ लखिजि करितारु ।
 सत्चित् आनन्दु आतमा आहे अगमु अपारु ।
 जिअं जल में आ बुद्बुदो तिअं जगु जो जिनिसारु ।
 टेऊं समुझी सारु, पाइजि सुखु स्वरूप जो ॥ 11 ॥

लिखां कीअं लेखो करियां थो कलमु कीन वहे ।
 पहुचे सो तंहिं पद खे जो सभु सूर सहे ।
 टेऊं लोक टिन्हीं में सो जनु अमरु रहे ।
 अखण्डु सुखु लहे, पाए झाती पाण में ॥ 12 ॥

अकुलु हमेशां इश्क सां झेड़ो थो जोड़े ।
 अकुलु पढ़ाए पोथियूं इश्कु दसे फोड़े ।
 अकुलु सुखी तनखे रखे इश्कु दे रतु रोड़े ।
 टेऊं इश्कु टोड़े, जीअरे कागजु जम जो ॥ 13 ॥

जंहिं वण खे था काटियो सो वणु कटिबो कीन ।
 जगु में बिया वण जेतिरा खिन में थींदा खीन ।
 टेऊं के प्रबीन, वासु हिन वण सन्दो ॥ 14 ॥

ही वणु वढिबो कीनकी आहे सामाणो ।
 कदहीं झक झोलनि में नाहे कूमाणो ।
 टेऊं सेबाणो, दाता जे दरिबारि में ॥ 15 ॥
 वढण जो ही नांहिं वणु हिन वण झलिया गुल ।
 पन हिन जा पारस जीअं आहिनि फल अमुल ।
 वढिबा सभई कुल, टेऊं वढण वारनि संदा ॥ 16 ॥
 दिसी दोलाओ देह में तती धरती जब ।
 कहे टेऊं थ्या जगुत जा जीव पियासी सब ।
 बादलु बरिसण आइयो करे ककर तब ।
 झरि झरि करे झबु, वसायई वैरान खे ॥ 17 ॥
 वसायई वैरान खे बुधी भूँइ भुणिकार ।
 वणटिण गाहनि गुलनि जी टेऊं थी गुलिज़ार ।
 लथा दुरित दुकार, अन्ननि जा अम्बार थिया ॥ 18 ॥
 सिज लथे सांझीअ समें जे कनि पखी पुकार ।
 पाए पान्दु गिचीअ में रोअनि ज़ारोंज़ार ।
 कहे टेऊं कृपा करे तारिजि से करितार ।
 बिना तो आधार, कन्धी तिनि बी नांहिं का ॥ 19 ॥
 पाए पान्दु गिचीअ जे पखी पुकारूँ कनि ।
 मुहिबत जे महिराण मां लालूं से त लहनि ।
 गाल्हियूं गुझ अन्दर जूं पवन साणु पहनि ।
 जुगां जुगि जियनि, टेऊं से संसार में ॥ 20 ॥

करियां नितु प्रणामु, सत्गुर खे निविड़ी करे ।
 कृपा जंहिं पंहिंजी करे पियारियो अमृत जामु ।
 सहजे मनु सीतलु थियो ख्यालु मिटियो सभु खामु ।
 टेऊं पदु अभिरामु, पातो मूं प्रतीति सां ॥ 21 ॥
 सत्गुरु आ दातारु, टेऊं टिनि लोकनि में ।
 सिक सां जो शरणी अचे तंहिंजो करे उधारु ।
 हरिभक्ती गुण ज्ञान जो भरे दिए भण्डारु ।
 हरिदमु बलि बलिहारु, वजां तंहिं गुरदेव तां ॥ 22 ॥
 भेदु न को आहे, गोबिन्द ऐं गुरदेव में ।
 श्रद्धा सिक जेको रखी दिसंदो तंहिं ठाहे ।
 कहे टेऊं तंहिंजा गुरु दुखड़ा थो लाहे ।
 चित्त में जो चाहे, सो फलु दे तंहिं सत्गुरु ॥ 23 ॥
 केदी वड़ाई, करियां तंहिं गुरदेव जी ।
 वेद विद्या देई जंहीं अविद्या मिटाई ।
 मनु मन्दिरु रोशनु थियो रही न ऊँदाही ।
 वजी समाई, टेऊं सुरिति स्वरूप में ॥ 24 ॥
 सत्गुर दिनी सूझ, साक्षी ब्रह्मस्वरूप जी ।
 भेद भ्रान्ती दूरि कई दुई बोध जी बूझ ।
 टेऊं ममिता मूँझ, मिटी वेई मन मां ॥ 25 ॥

सत्गुर सोनारे, विझी मुहिबत मच में ।
 पाए सुहागो प्रेम जो कोठारीअ काढ़े ।
 सचो कयड़ो सोनु मूं बियाई मलु बुरे ।
 टेऊं सींगारे, सुहिणो कयो संसार में ॥ 26 ॥
 जेको प्रेमी जनु, वठे ओट गुरदेव जी ।
 तंहिंजो थे गुर महिर सां शीतलु तनु ऐं मनु ।
 सुणी ज्ञान विज्ञान खे पाए आतम धनु ।
 टेऊं सो प्रसन्न, सदा रहे संसार में ॥ 27 ॥
 तनु मनु धनु ऐं स्वासु, दिनो जिनि गुरदेव खे ।
 आतम बोधु वठी कयो अन्तरिमुखि अभ्यासु ।
 मिली से महिबूब सां मौजूं माणिनि खासु ।
 तिनिखे जम जो त्रासु, कहे टेऊं कुछु ना रहे ॥ 28 ॥
 जिनी वरिती ओट, सचे सत्गुर देव जी ।
 लथी तिनिजे सिर मथां सभु पापनि जी पोट ।
 टेऊं इश्क अजीब जी तिनिखे लगी चोट ।
 भजी कर्मनि कोट, सुखी थ्या स्वरूप में ॥ 29 ॥
 बिना सत्गुर शान्ति, कदहीं पाए कोनको ।
 भावें तप तीर्थ करे रहे मंझि एकान्ति ।
 तोड़े नाना भान्ति, टेऊं पूजे देव सभु ॥ 30 ॥
 सत्गुर सेखारी, जुगिती जोग अभ्यास जी ।
 प्यालो पियारे प्रेम जो चाढ़ी खूमारी ।
 खणी कटारी ज्ञान जी काटी जम ज़ारी ।
 टेऊं बलिहारी, वजां तंहिं गुरदेव तां ॥ 31 ॥

सत्गुर कयो अहिसानु, अणमयो मुंहिंजे मथां ।
 दया करे जंहिं आ दिनो नाम सन्दो मूं दानु ।
 ब्रह्मातम जो ज्ञानु दई दूर कयो अज्ञानु ।
 कहे टेऊं कल्यानु, कयड़ो जंहिं कृपा करे ॥ 32 ॥
 प्रेम सन्दो प्यालो, भरे दिनो गुरदेव मूं ।
 पियन्दे खुदि मस्ती चढ़ी मनु थ्यो मतिवालो ।
 टेऊं जगु जंजाल खां थियडुसि निरालो ।
 अनुभव जो तालो, खुली पियड़ो पाणहीं ॥ 33 ॥
 गुरु देवनि जो देवु, आहे हिन संसार में ।
 अदब साणु आज्ञा मजे श्रद्धा सां करि सेव ।
 धन जोभनु कुल ज्ञाति जो मेटे तूं अहमेवु ।
 टेऊं पाइज भेवु, साक्षी शुद्धि स्वरूप जो ॥ 34 ॥
 सत्गुरु शाहनिशाहु, आहे धन गुण ज्ञान जो ।
 टेऊं सत् उपदेश सां मेटे थो चित चाह ।
 मुक्ति करे थो जीव खे दुसे ज्ञान जी राह ।
 आनन्दु दई अथाहु, दुख करे सभु दूर थो ॥ 35 ॥
 सत्गुर प्रेम पटी, मूंखे पाढ़ी प्रेम सां ।
 गुर मन्तरु दई ज्ञाति सां पापनि पाड़ पटी ।
 बिरिह सन्दे बीमार जी कयाई मलम पटी ।
 टेऊं अटपटी, गाल्हि दुस्याई गुझ जी ॥ 36 ॥

आहिनि भृंग समानु, साधू हिन संसार में ।
शब्द सुणाए ब्रह्म जो मेटिनि तन अभिमानु ।
मेलिनि शुद्धि स्वरूप सां देई आतम ज्ञानु ।
तनु मनु धनु कुर्बानु, कहे टेऊं तिनितां करियां ॥ 37 ॥

आदेसिनि आरो, रख्यो अनुभव देश दे ।
टेऊं जगु जंजाल खां ख्यालु करे न्यारो ।
खुदी छदे बेखुदि संदो चलनि से चारो ।
निसंगु थी नारो, हणनि अइनल हक जो ॥ 38 ॥

आदेसिनि आहे, प्यास पूरब पार जी ।
कुर्बऊं हलिया कापड़ी लागुआ लाहे ।
सुहिमा सखित्यूं सूर सभु खंयाऊं सिरि साहे ।
कहे टेऊं काहे, पहुता पूरब पार दे ॥ 39 ॥

मारी आदेसनि, दुबी अनुभव सिन्धु में ।
लाल रतन वचननि सन्दा आंदा उतां तिनि ।
तिनिजो मोलु अमोलु कयो समुझी सराफनि ।
महिमा तिनिजी कनि, टेऊं टेई लोक था ॥ 40 ॥

सदाई सोरीनि, साधू माला स्वास जी ।
बाहरि बोलिनि कीनकी अन्दरि था ओरीनि ।
लोकनि खां त लिकी करे चरिखो था चोरीनि ।
तुरिया में तोरीनि, टेऊं आतम तत्व खे ॥ 41 ॥

जिते जोगु न जपु, दरिवेशनि जो देशु सो ।
जन्मु मरणु जिति नांहिं को नको काल जो डपु ।
सुणणु दिसणु जिति नांहिं को नको चुरे थो चपु ।
टेऊं मारे टपु, पहुचनि के प्रेमी उते ॥ 42 ॥

जोगीअ दिनो जामु, मुहिबत जो मुरिकी करे ।
पियण साणु चढ़ी वियो नशो नीहं तमामु ।
परिची पातुमि पलक में आतम जो आरामु ।
टेऊं खुदी खामु, मिटी वियड़ो मन मां ॥ 43 ॥

सन्तनि जो सत्संगु, सुहिणो आहि संसार में ।
मेटे ममिता मोह खे आनन्दु दिए उमंगु ।
लाए आतम रंगु, टेऊं मेले राम सां ॥ 44 ॥

पुरिझी प्रेमीअ पगु, खंयो साध संगति दे ।
मिली सन्तनि सां लधो देश अमर जो दगु ।
पहुची आतमु घरु दिठो जो आ सभ खां अगु ।
जंहिमें सारो जगु, टेऊं भासे कीनकी ॥ 45 ॥

रहु तूं सन्तनि साणु, छदे संग संसार जा ।
वचन सुणी वेदान्त जा पंहिंजो पाणु सुजाणु ।
करि टेऊं कल्याणु, पंहिंजो तूं प्रतीति सां ॥ 46 ॥

जो जनु आहि पियो, सत्पुरुषनि जे शरनि में ।
तंहिंजो संतनि सहजु ही कारिजु सफलु कयो ।
तुरितु तंहिंजे मन मां संसो शोकु वियो ।
टेऊं कोन रहियो, तंहिंखे भउ जमकाल जो ॥ 47 ॥

जोगिनि जाग्रायो, अविद्या सन्दीअ निन्द मां ।
विषयुनि खां वैरागु देई जोग जुगिति लायो ।
सत्चित् आनन्दु आतमा स्वरूप समुझायो ।
अध्यासु मिटायो, टेऊं टिनि देहिनि सन्दो ॥ 48 ॥

वसाई वारी, वेही विरागिनि विरिह जी ।
समुझी मानुष देहि खे सुमरन जी वारी ।
कहे टेऊं करितार तां जानि तिनी वारी ।
वही जम वारी, फाड़े तिनि फिटी कई ॥ 49 ॥

वैरागिनि हिक वाट, वरिती आ वैरागु जी ।
कीन फसनि संसार में घुमनि झंग झर घाट ।
पाए ज्ञाती पाण में दिसनि जोति लिलाट ।
खोले ख्याल कपाट, टेऊं पाइनि शान्ति सुखु ॥ 50 ॥

दर्वेशनि आ दगु, वरितो देश अगम जो ।
सत् ज्ञाणनि हिकु आतमा ब्रियो सभु जूठो जगु ।
भरे प्रेम सां पगु, टेऊं मिलिया राम सां ॥ 51 ॥

लाहूती न लिक्नि, सूरज जिअं संसार में ।
मुँहुँ में जिनिजे आ मणियां चण्ड जियां चिमिकनि ।
टेऊं टिनि लोकनि में दामिनि जिअं दमिकनि ।
मुंहं में से मुश्कनि, सभ घट साईअ खे दिसी ॥ 52 ॥

लोकनि कल केही, दर्वेशनि जे दर्द जी ।
दमु मारे दम में सदा पाणु पसनि पेही ।
निर्मल थ्या नेही, कहे टेऊं बन्धन कटे ॥ 53 ॥

जादूगर आहिनि, जोगीअड़ा त जहान में ।
जादू हणी प्रेम जो चित्तु था चोराइनि ।
कहे टेऊं गुण ज्ञान जूं मुरल्यूं वजाइनि ।
तनु मनु भुलाइनि, रहे न सुधि संसार जी ॥ 54 ॥

पलि पलि पूर पवनि, जीअ में जोगीअड़नि जा ।
तिनिजे दर्शन लाइ था मुंहिंजा नेण सिकनि ।
वेन्दुसि विहन्दुसि कीनकी दोरे दिसन्दुसि तनि ।
प्रेमु पियार्यो जनि, टेऊं विसरनि कीन से ॥ 55 ॥

सामीअड़नि जी सिक, लूंअ लूंअ में आहे लग्नी ।
जिनी पियारी प्रीति सां प्रेम सन्दी मूं पिक ।
गाल्हि बुधायऊं गुझ संदी हकीकत जी हिक ।
टेऊं मन हिकटिक, मुहिबत में मुंहिंजो कयो ॥ 56 ॥

पलि पलि पवनि यादि, सरित्यूं संत सज्जण था ।
अथमि आश अची कन्दा अडणु मूं आबादि ।
खुलन्दा दर खुशीअ जा थींदा गम बरिबादि ।
कंदा मन खे शादि, कहे टेऊं कृपा करे ॥ 57 ॥

सन्तनि खे सारियां, सरित्यूं सिक ऐं सोज़ मां ।
 पपिहे वांगुरु प्रेम सां पलि पलि पुकारियां ।
 दर्दनि दूहं दुखाइया गून्दर में घारियां ।
 नेण खणी निहारियां टेऊं तिनिजे तरिफ़ दे ॥ 58 ॥

साधू पुरुष सुजान, आया मुंहिजे अडणि अजु ।
 दुई बोधु बुद्धीअ खे कढियाऊं गैरु गुमानु ।
 टेऊं सभु सफ़ला थिया जप तप दान स्नान ।
 तनु मनु धनु कुर्बानु, करियां मां तिनिजे मथां ॥ 59 ॥

साधू जन आहिनि, सच्चा साथी जग़त में ।
 टोड़े बन्धन मोह जे निण्ड मां जाग़ाइनि ।
 दुई आतमु ज्ञानु था संसा मिटाइनि ।
 पल में पहुचाइनि, टेऊं पद निर्बाण में ॥ 60 ॥

संतनि मंझि सुगन्धु, आहे शुभ गुण ज्ञान जो ।
 भूँडनि जां अवगुण सन्दो मूण्ड खणनि दुर्गन्धु ।
 भंवरनि जां गुण खणनि था नेही थी निर्बन्धु ।
 सन्तनि साणु सबन्धु, टेऊं जिनिजो आ सदा ॥ 61 ॥

सन्तनि जो सन्मानु, करि तूं श्रद्धा भाव सां ।
 तन मन धन सां सेव करि निशिदिनि थी निर्मानु ।
 टेऊं तर्क छुदे करे प्रेमु रखिजि प्रधानु ।
 भगिती ज्ञानु विज्ञानु, पाइजि तिनिमां प्रीति सां ॥ 62 ॥

सन्तनि संग सां ख्याल, जग़ में जिनिजा सुधिरिया ।
 सेई हिन संसार में लाहूती थ्या लाल ।
 टेऊं लोक टिन्हीं में नेही थिया निहाल ।
 सदा रहनि खुशिहाल, पाए दर्शनु देव जो ॥ 63 ॥

जिनिखे आयो रसु, राम नाम जे जपण जो ।
 कोरे तिनि आहे कढी कूड़ कपट जी कसु ।
 तिनिजो लोक परिलोक में जुगां जुगि थ्यो जसु ।
 द्वियनि सभिनि खे दुसु, टेऊं से हरि जपण जो ॥ 64 ॥

जप्यो जिनि त हरी, अठई पहर अन्दर में ।
 आसा सभु संसार जी तिनिजी आहि हरी ।
 टेऊं सदा हरी, तिनिजी दिलि शुभ गुणनि सां ॥ 65 ॥

लाहे जिनी सिरी, दिनी सत्गुरदेव खे ।
 पहुता देश अखण्ड में से जन सुततु सिरी ।
 तिनिजी हरिदमु प्रेम सां सेवा करे सिरी ।
 पाती तिनी सिरी, टेऊं टिनि लोकनि में ॥ 66 ॥

पोखी जिनि सारी, शुभ कर्मनि जी जग़त में ।
 सफलु कई गुर सेव में उमिरि जिनी सारी ।
 भजनु करे भगिवान जो खटी जिनि सारी ।
 धनु से संसारी, कहे टेऊं संसार में ॥ 67 ॥

पीतो जिनि आ पटु, अमृत आतम ज्ञान जो ।
दूर कयो तिनि बुद्धीअ तां अविद्या रूपी पटु ।
कावड़ि कनि से कीनकी मनु मारे कियो पटु ।
जीएं कोमलु पटु, टेऊं रहनि तिअं जगत में ॥ 68 ॥

बेखुदि खूमारी, चढ़ी जिनि खे प्रेम जी ।
भुली वेई वहिंवार जी तिनिखां सुधि सारी ।
पातो तिनि भारी, टेऊं सुखु स्वरूप जो ॥ 69 ॥

लाथी जिनि भरी, सिर तां मोह ममत जी ।
हरि भक्ती गुण ज्ञान सां तिनिजी दिलि भरी ।
कहे टेऊं करितार दे तिनि विख आहि भरी ।
सुरिति रखी सभरी, मिलिया से मनठार सां ॥ 70 ॥

अर्जु इहो ओनाइ, मालिक मूं मिसिकीन जो ।
काम क्रोध मद मोह खां भगिवत तुरितु बचाइ ।
औखीअ वेल अची करे साहिब थीउ सहाइ ।
लजपति साणु रहाइ, कहे टेऊं संसार में ॥ 71 ॥

मोहन जी मुरली, सभ साजनि खां सोहिणी ।
सुर नर मुनिजन मघनु थ्या सुणी सा सुरली ।
मनुष मिरूं मस्तानु थ्या बुधी सा बुरली ।
सा मूं मनि धरिली, टेऊं सिक श्रद्धा रखी ॥ 72 ॥

पैसनि जा प्यासी, पूजा कनि पाखण्ड सां ।
भेखनि मंझि भुली पिया मूढ़ा मवासी ।
कीन सुजाणनि सचु थिया वासोड़नि वासी ।
माला पाए मकर कनि दुनियां जा दासी ।
टेऊं पई फासी, जीअरे तिनिखे जम जी ॥ 73 ॥

नेणें निण्ड फिटाइ, दरिदु रखी तूं दिलि में ।
पसण लाइ प्रियनि जे पलि पलि पूर पचाइ ।
छदे ख्याल खुदीअ जा जुहिदौं जोगु कमाइ ।
टेऊं सुरिति समाइ, गुरमुखु थी गुर शब्द में ॥ 74 ॥

जोगी थें तां जागु, जागी जोगु कमाइ तूं ।
सुरिति समाइ शब्द में सुणु अनहद जो रागु ।
टेऊं लोक टई छदे माणिजि पंहिंजो मागु ।
मेटि दुईअ जो दागु, समिता में साबितु रही ॥ 75 ॥

दुख दियनि था दसु, प्रीतम सन्दे पार जो ।
रीअ दुखनि जे कोन को अचे रूह खे रसु ।
टेऊं पातुमि जसु, रखी सिक सूरनि सां ॥ 76 ॥

सूरनि सां मनु लाइ, सूरनि में थी सोझिरो ।
रोई रोई रूह में रांवल खे रीझाइ ।
टेऊं तोड़ि निभाइ, दुख दिसी दुरु कीनकी ॥ 77 ॥

मरु त पाई मानु, दोसनि जे दरिबार में ।
 मरण रे कदहीं न थिये तुंहिजो शाही शानु ।
 ज़हिरु मरी अमृतु थिए ज़ाणे सज़ो जहानु ।
 टेऊँ छदि अभिमानु, जूठे तन जोभन सन्दो ॥ 78 ॥

पण्डित पीर फकीर, मन मारिया हनि केतिरा ।
 कंहिंखे छदे कीनकी हणे तमां जा तीर ।
 कंहिं गुरमुख ब्रधुसि ज्ञाति सां जोड़े नाम जंजीर ।
 सेई साधू वीर, टेऊँ मनु जिनि वसि कयो ॥ 79 ॥

हेठाहों थी हलु, छदे हठु हुअण जो ।
 वजी साध संगति में मेदिजि मन जी मलु ।
 सेवा करि सेवकु बणी छदे वलु ऐं छलु ।
 टेऊँ पाइ अटलु, पूरणु पदु प्रतीति सां ॥ 80 ॥

टे कम करि हरिवारि, टेऊँ मानुष देहि में ।
 हिकिड़ो विरिहु वैरागु तूं अख्युनि मंझि विहारि ।
 ब्रियो भगिती ऐं भाव सां भगिवत नामु उचारि ।
 टियों हिरिदे में धारि, सचो ज्ञानु स्वरूप जो ॥ 81 ॥

कामु क्रोधु ऐं लोभु, टई दरिवाज़ा नरिक जा ।
 दमन दया ऐं दान सां मेदिजि मन जो क्षोभु ।
 टेऊँ पाइजि सोभ, टिन्हीं खे वस में करे ॥ 82 ॥

करि तूं शुद्धि अहारु, छदे अशुद्धि अहार खे ।
 शुद्धि सां थो मनु शुद्धि थिए ऐं बुद्धि थिए उदारु ।
 शुद्धि बुद्धीअ सां थो मिले भक्ती ज्ञान भण्डारु ।
 आतम जो दीदारु, कहे टेऊँ थिए ज्ञान सां ॥ 83 ॥

सादी रहिती रहु, छदे देहि सींगार खे ।
 शौंकु रखी तूं विषय जे बहुकिरे में ना बहु ।
 शील सबुर संतोष सां सिरते सखित्यूं सहु ।
 लालु अमुलु तूं लहु, टेऊँ शुद्धि रहिणी रही ॥ 84 ॥

सारो ही संसारु, गुण अवगुण जो रूपु आ ।
 ग्रहणु करि तूं गुणनि खे अवगुण छदे असारु ।
 टेऊँ माखीअ मखि जियां सभमां खणु तूं सारु ।
 भरि दिलि जो भण्डारु, गुरमुखु थी गुण ज्ञान सां ॥ 85 ॥

कंहिंजी दिलि न दुखाइ, सभ में आ सांई सचो ।
 रूह रंजाइण सां मिले नरिक में भी ना जाइ ।
 टेऊँ तन मन वचन सां सभखे सुखु पहुचाइ ।
 बादल जिअं बरसाइ, सभिनी ते मीहुं महिर जो ॥ 86 ॥

हीरो जनमु न हारि, माया ममिता में फसी ।
 जूठो ज़ाणी जगुत खे विषयुनि खां मनु वारि ।
 कहे टेऊँ कर्तार सां कौलु गर्भ जो पारि ।
 कदहीं कीन विसारि, सुमरणु करि हरिवारि तूं ॥ 87 ॥

जगु खां थीउ उदासु, विषयुनि भोगुनि खे छदे ।
सन्तनि जे संग में रही सुणु तूं वचन विलासु ।
वेही करि एकान्ति में अन्तरिमुखि अभ्यासु ।
टेऊँ स्वयं प्रकासु, आतमु दिसु तूं अन्दर में ॥ 88 ॥

ख्यालु रखी पदु खतु, प्रियनि सन्दे पार जो ।
जंहिमें लिख्यलु आहि तूं उथी जागु सुततु ।
सोझे लहिजि शरीर में अखण्डु आतम ततु ।
रखी जतु ऐं सतु, टेऊँ माणिजि मागु खे ॥ 89 ॥

अमृत वेले जागु, गफ़िलत जे निण्ड खे छदे ।
करि अभ्यासु गुर शब्द जो करे विषय जो त्यागु ।
मेटे फुरिना फिकिर सभु आतम अन्तरि लागु ।
टेऊँ माणि सुहागु, सुरिति रखी स्वरूप में ॥ 90 ॥

प्रभूअ सां करि प्यारु, प्यारु छदे परिवार जो ।
राति दीहां रटि राम खे रोई जारोंज़ारु ।
कदहिं भुलाइजि कीनकी कहे टेऊँ कर्तारु ।
दिलिबर जो दीदारु, पाइजि तूं प्रीती रखी ॥ 91 ॥

प्रभूअ मिलण जी प्यास, मुंहिजे मन में आ घणी ।
बिन दर्शन दातार जे आहियां मां त उदासु ।
अची मुंहिजे अन्दर में कयड़ो दर्द निवासु ।
जगु जा हास विलास, टेऊँ सभु विसिरी विया ॥ 92 ॥

दिलि थी देवानी, दर्शन लइ दिलिदार जे ।
मान्दी मुहिबत में मरां फिरां मस्तानी ।
पसण खातिरि पिरीअ जे लगी परेशानी ।
जीअ सन्दो जानी, टेऊँ मिलन्दो मूं कदहिं ॥ 93 ॥

जंहिजो अन्तु न पारु, अणहून्दो सागरु बहे ।
लहिरिनि मंझी लुढ़ी विया जगु जा जीव अपारु ।
टेऊँ सो गुरमुखु तरियो निसंगु थी निरिवारु ।
जंहिखे सत् वीचारु, गुरूअ दिनो कृपा करे ॥ 94 ॥

प्राणनि में प्रकाशु, आहे सोऽहम् शब्द जो ।
नाभीअ खां निकरी करे गगन मण्डल में वासु ।
तंहिंसां सुरिति मिली करे पाए सुखु अविनासु ।
इहो अननु अभ्यासु, टेऊँ को गुरमुखु करे ॥ 95 ॥

जंहिखे रसु आयो, अन्तर्मुखि अभ्यास जो ।
सो नितु सुखस्वरूप में सहजे समायो ।
मन मां मिटायो, टेऊँ दुखु तंहिं काल जो ॥ 96 ॥

निर्मलु को नेही, इस्थिति आतम में रहे ।
मार्यो जंहिं मद मान खे वहिदत में वेही ।
पड़िदा पंज पटे जंहीं पाणु दिठो पेही ।
करियां मां केही, टेऊँ तंहिंजी गाल्हड़ी ॥ 97 ॥

जाण जिनी जाती, आतम ब्रह्म अभेद जी ।
सभ घटि तिनि साखीअ सन्दी सूरत सुजाती ।

तिनिजी सुरिति स्वरूप में रहे नितु राती ।
टेऊँ तिनि पाती, पदिवी पद निर्बाण जी ॥ 98 ॥

पलि पलि पुकारे, चवनि वेद पुराण सभु ।
पंहिंजो पाणु सुजाणु तूं टेऊँ गुरुद्वारे ।
शब्दु मिलाए स्वास में सुरिती रखु सारे ।
फुरिना निवारे, दर्शनु पाइजि देव जो ॥ 99 ॥

जिनी पछाण्यो पाणु, तिनी सुजातो राम खे ।
वियो तिनीखां विसिरी मूं तूं सन्दो माणु ।
टेऊँ लोक टिन्हिं जो जातो तिनि सभु जाणु ।
पाए पदु निर्बाणु, इस्थिति आतम में थिया ॥ 100 ॥

आनन्द जो दर्याहु, टेऊँ अन्दर में वहे ।
पी वटु तूं प्रतीति सां तंहिंमां पाणीअ पाउ ।
तन मन जी तृषा हरे माणि सबुर जो साउ ।
मेटे दुतिया भाउ, सुखी थीउ स्वरूप में ॥ 101 ॥

अन्दरि अनुभव वेदु, पदु तूं प्रेमी प्रीति सां ।
मिटे जंहिंजे पढ़ण सां खुदीअ जो सभु खेदु ।
पापु तापु संतापु को रहे न विधि निखेदु ।
भ्रमु भ्रान्ती भेदु, कहे टेऊँ कुछ ना रहे ॥ 102 ॥

सोऽहम् संदो साजु, सदा वजे थो स्वास में ।
बुधिजि ब्रई कन तूं द्रई अनहद जो आवाजु ।
पाणु भुलाए पाण में पाइ रूहानी राजु ।
कहे टेऊँ स्वराजु, शान्तीअ वारो माणि तूं ॥ 103 ॥

जोगी करि तूं जोगु, जागी जुहिद जतन सां ।
साधे यम ऐं नियम खे मेटिजि मन जो रोगु ।
आसण प्राणायाम सां करि तूं देहि निरोगु ।
जीतिजि मनु प्रतिहार सां भुली न भोगिजि भोगु ।
करि तूं धारणा ध्यान सां सुरिती शब्द संजोगु ।
आतमु ब्रह्म अरोगु, टेऊँ पाइ समाधि सां ॥ 104 ॥

पाण सुजाणण लाइ, आएं तूं संसार में ।
पाप छदे शुभ कर्म करि मन जी मैल मिटाइ ।
भजनु करे भगिवान जो चित खे अचलु बणाइ ।
तम अज्ञानु हटाइ, टेऊँ आतम ज्ञान सां ॥ 105 ॥

पसु तूं पंहिंजो पाणु, झाती पाए जीअ में ।
पाण पछाणण लाइ तूं मेटि मंदाई माणु ।
सभ जो साक्षी आहि जो सोई साफु सुजाणु ।
टेऊँ पाणु पछाणु, पड़िदा पंज परे करे ॥ 106 ॥

आहे आतमु देवु, दृष्टा टिनि देहिनि संदो ।
तुर्या में नितु सो रहे पूरणु पुरुषु अभेवु ।
को जनु जाणे भेवु, कहे टेऊँ तंहिं देव जो ॥ 107 ॥

मिथ्या जड़ दुख रूपु, आहे देहि अनातमा ।
सत् चित् आनन्दु आतमा परमातम स्वरूपु ।
जंहिंमें जनमु न मरणु को आहे अखण्डु अरूपु ।
टेऊँ असंगु अनूपु, अजरु अमरु सो आंहिं तूं ॥ 108 ॥

॥ श्री सत्नाम साक्षी ॥

श्री अमरापुर धुनि

रघुपति राघव राजा राम, पतित पावन सीताराम।
जय यदु नन्दन जय घनश्याम, कृष्ण मुरारी राधे श्याम।
अन्तर्यामी तेरा नाम, सबको सुमति दे सुखधाम।
अमरापुर के सुन्दर श्याम, सत्गुरु स्वामी टेऊँराम।
ज्ञान गुरु गोविन्द हरे, सत्गुरु सर्वानन्द हरे।
सत्नाम साक्षी सर्व आधार, जो सुमरे सो उतरे पार।

साक्षी शिवोऽहम्
सत् चित् आनन्द
स्वयं प्रकाशी
चिद् आकाशी
घट घट वासी
सर्व निवासी
प्रेम प्रकाशी
अमरापुर वासी
कहता टेऊँ
कहता स्वामी
साक्षी शिवोऽहम्
साक्षी शिवोऽहम्

साक्षी शिवोऽहम्
साक्षी शिवोऽहम्
साक्षी शिवोऽहम्
साक्षी शिवोऽहम्
साक्षी शिवोऽहम्
साक्षी शिवोऽहम्
साक्षी शिवोऽहम्
साक्षी शिवोऽहम्
साक्षी शिवोऽहम्
साक्षी शिवोऽहम्
साक्षी शिवोऽहम्
साक्षी शिवोऽहम्

ॐ शांति!

शांति!!

शांति!!!

आरती

ओउम् जय गुरु टेऊँराम, स्वामी जय गुरु टेऊँराम॥
पर उपकारी जगत उद्धार, तुम हो पूरन काम॥ ॐ ॥
जब जब प्रेमिनि निज हित कारण, तुमको पूकारा ॥ स्वामी॥
तब तब गुरु अवतार धरे तुम, सबको निस्तारा ॥ ॐ ॥
प्रेम प्रकाशी मण्डलाचार्य, मंत्र साक्षी सत्नाम॥ स्वामी॥
धर्म सनातन के प्रचारक, नीति निपुण अभिराम ॥ ॐ ॥
देश विदेश में मण्डली लेकर, पावन दे उपदेश॥ स्वामी॥
आत्म रूप लखाया सबको, हरिया ताप क्लेश॥ ॐ ॥
पूरण अचल समाधी तेरी, सिद्ध आसन ब्राजे॥ स्वामी॥
रूप मनोहर सुन्दर लोचन, देखत मन गाजे॥ ॐ ॥
आत्म स्थित वचन के पूरे, योगी इन्द्रिय जती॥ स्वामी॥
परम उदारी धीरज धारी, परम अगाध मती॥ ॐ ॥
धन धन मात पिता कुल तेरा, धन तव साधु सुजान॥ स्वामी॥
धन वह देश जहां तुम जन्मिया, धन तव शुभ स्थान॥ ॐ ॥
सुर नर मुनि जन हरिजन गुनिजन, गावत गुन तुम्हरे॥ स्वामी॥
अंत न पाइ सके नर कोई, महिमा अपर परे॥ ॐ ॥
जो जन तुम्हरी आरती गावे, पावे सो मुक्ती॥ स्वामी॥
साध संगति को हरदम दीजे, पूरण गुरु भक्ती॥ ॐ ॥

आरती

ॐ जय गुरु सर्वानन्द, स्वामी जय गुरु सर्वानन्द।
धर्म कर्म का दे उपदेशा, काटे यम के फन्द ॥ ॐ ॥
तुम हो दाता दीन दयालू, सबके हितकारी ॥ स्वामी॥
शेष शारदा नित गुण गावे, महिमा अति भारी ॥ ॐ ॥
तन पर चोला गेरू रंग का, सिर पे जटाधारी॥ स्वामी॥
कर कमलों में लाठी सोहे, मोहे नर नारी ॥ ॐ ॥
अपने गुरु के निज वचनों को, घर घर पहुंचाया॥ स्वामी॥
भूले भटके दीन जनों को, सत् मार्ग लाया ॥ ॐ ॥
अधम उद्धारन कष्ट निवारन, भक्तन भयहारी॥ स्वामी॥
भव जल तारन पार उतारन, कारन देह धारी॥ ॐ ॥
देश विदेश में भ्रमण करके, भक्ती फैलाई ॥ स्वामी॥
सोऽहम् शब्द का मंत्र दे वह, ज्योती दिखलाई ॥ ॐ ॥
अजर अमर और अज अविनाशी, घट घट के ज्ञाता॥ स्वामी॥
कण कण में तुम सर्व व्यापक, पूरण गुरु दाता॥ ॐ ॥
परम उदारी पर उपकारी, अमरापुर वासी॥ स्वामी॥
शरण तुम्हारी जो जन आवे, पावे सुख रासी॥ ॐ ॥
टेऊँराम के कृपा पात्र, तुम हो भक्ती भण्डार ॥ स्वामी॥
गुरु भक्त बन गुरु भक्ती का, खूब किया प्रचार ॥ ॐ ॥
पूरण गुरु की पूरी आरती, जो जो नर गावे ॥ स्वामी॥
पाप ताप सन्ताप मिटाकर, पूरण पद पावे ॥ ॐ ॥

छन्द

सर्व स्वरूपं आदि अनूपं, भूमि भूपं भयभाना।
अन्त न ऊपं छाये न धूपं, काढत कूपं धर ध्याना।
रहस्यारामं दायक धामं, नित निष्कामं निर्बानी।
पाद नमामं निशदिन शामं, श्री टेऊँरामं गुरु ज्ञानी।
चावल चन्दन कुंगू केसर, फूलों की वरखा बरसाओ।
नृसिंह गोमुख भेरी बाजा, तबला सुरन्दा झांझ बजाओ।
भर भर दीपक पूर्ण घी से, अगरबत्ती अरु धूप जलाओ।
आरती साज करो बहु सुन्दर, सद्गुरु की जयकार बुलाओ।

पल्लव

आशवंदी गुर तो दरि आई, तुम बिन ठौर न काई।
तूं हरि दाता तूं हरि माता, मेरी आश पुजाई।
पाइ पल्लव मैं पेरे पियादी, आयसि हेत मंझाई।
तन मन धन अर्दास करे मैं, मांगत नामु सनेही।
नामु तुम्हारा साबुन कर मैं, धोसां पाप सभेई।
कहे टेऊँ गुर लोक तीन में, आवागमन मिटाई।